

اضافت کے ساتھ

طراط البراء

نیکیوں کا راستہ

سیدھی عقائد پر 137 اعتراضات قرآن و حدیث کی روشنی میں جوابات



مصنف:

مولانا محمد شہزاد قادری ترائی

زاویہ پشاور

زاویہ پبلشرز

دربار مارکیٹ، لاہور







سلاوی عقائد پر ۱۳۷ اعتراضات کے قرآن و حدیث کی روشنی میں جوابات  
(اضافت کے ساتھ)

# صراط الابرار سکون کا سفر

✽ مؤلف ✽

مولانا محمد شہزاد قادری ترائی

زویا پبلشرز

8-C دربار مارکیٹ - لاہور

voice: 042-37300642 - 042-37112954

Email: zaviapublishers@gmail.com



جملہ حقوق محفوظ ہیں

2015ء

بار اول..... 1000

ہدیہ..... 170

ناشر..... نجابت علی تارڑ

{ لیگل ایڈوائزرز }

محمد کامران حسن بھٹہ ایڈووکیٹ ہائی کورٹ (لاہور) 0300-8800339

{ ملنے کے پتے }

ظہور ہوٹل، دکان نمبر 2

داتا اور مار مار کیٹ، لاہور

شوروم

زاویہ پبلشرز

Email: zaviapublishers@gmail.com

042-37300642

- 0423-7350476 صبح نور پبلی کیشنز، غزنی سٹریٹ، اردو بازار، لاہور
- 021-34926110 مکتبہ غوثیہ ہول سیل، پرانی سبزی منڈی، کراچی
- 021-34219324 مکتبہ برکات المدینہ، کراچی
- 021-32216464 مکتبہ رضویہ آرام باغ، کراچی
- 051-5558320 احمد بک کارپوریشن، کمیٹی چوک، راولپنڈی
- 051-5536111 اسلامک بک کارپوریشن، کمیٹی چوک، راولپنڈی
- 022-2780547 مکتبہ قاسمیہ برکاتیہ، حیدرآباد
- 0301-7728754 مکتبہ متینویہ، پرانی سبزی منڈی روڈ، بھاؤل پور
- 0321-7387299 نورانی ورائٹی ہاؤس، بلاک نمبر 4، ڈیرہ غازی خان
- 0301-7241723 مکتبہ بابا فرید چوک چٹی قبر پاکپتن شریف
- 0321-7083119 مکتبہ غوثیہ عطاریہ اوکاڑہ
- 041-2631204 مکتبہ اسلامیہ فیصل آباد
- 0333-7413467 مکتبہ العطاریہ لنک روڈ صادق آباد
- 0313-4812626 مکتبہ باب الاسلام، فیضانِ مدینہ، حیدرآباد
- 0331-2476512 مکتبہ حسان اینڈ پرفیومرز، پرانی سبزی منڈی کراچی
- 0300-6203667 رضابک شاپ، میلاد فوارہ چوک، گجرات
- 040-4226812 مکتبہ فریدیہ، ہانی سٹریٹ ساھیوال



## تقریظ

چار ہزار کتب و رسائل لکھنے والے برصغیر کے سب سے بڑے مصنف  
مفسر قرآن شیخ الحدیث حضرت علامہ مولانا مفتی

ابوالصالح محمد فیض احمد اویسی رضوی مدظلہ العالی

بسم اللہ الرحمن الرحیم

نحمدہ ونصلی علی رسولہ الکریم

فقیر نے عدیم الفرستی کے باوجود عزیزم فاضل محترم حضرت مولانا  
محمد شہزاد قادری ترابی صاحب کی کتاب ﴿صراط الابرار﴾ کے چند  
عنوانات دیکھے۔ ماشاء اللہ مضامین خوب ہیں طرفہ یہ کہ عام فہم ہیں اور  
تقریباً ایک سو سینتیس عنوانات قائم کر کے ہر مسئلہ عوام کے اذہان میں موثر  
طریقے سے بٹھانے کی کوشش کی گئی ہے راہِ حق کے متلاشی کے لئے کافی  
ذخیرہ جمع کیا گیا ہے۔ مولیٰ جل جلالہ مؤلف کی مساعی مشکور فرمائے  
اور ناظرین کے لئے مشعلِ راہِ حق بنائے بطفیل حبیب پاک ﷺ عزیز کے  
قلم میں دے زور اور زیادہ۔ (آمین)

ابوالصالح محمد فیض احمد اویسی رضوی غفرلہ

بہاول پور، پاکستان



## تقریظ

پیر طریقت، رہبر شریعت، ولی نعمت، قائد اہلسنت، مبلغ عالم اسلام

امیر جماعت اہلسنت حضرت علامہ مولانا سید

شاہ تراب الحق قادری صاحب مدظلہ العالی

اس فقیر نے مولانا محمد شہزاد قادری تراپی سلمہ کی کتاب ﴿صراط الابرار﴾

کو کہیں کہیں سے دیکھا۔ موصوف نے اہلسنت و جماعت پر کئے جانے والے

اعتراضات کے علماء کرام کی تصریحات کی روشنی میں جوابات دیئے ہیں۔

اللہ تبارک و تعالیٰ سے دُعا ہے کہ وہ اپنے حبیب ﷺ کے صدقے

و طفیل موصوف کی اس سعی کو قبول فرمائے دین متین کی مزید خدمت کی

توفیق عطا فرمائے اور اس کتاب کو نافع بر خاص و عام بنائے۔

آمین، ثم آمین بجاہ حبیب سید المرسلین ﷺ

فقیر سید شاہ تراب الحق قادری



## فہرست مضامین

صفحہ نمبر	مضمون	صفحہ نمبر	مضمون
46	کیا کبھی صحابہ کرام علیہم الرضوان نے اپنی زندگی میں میلاد منایا؟	13	شرک کی کیا تعریف ہے؟
47	کیا سرکارِ اعظم ﷺ کے فرامین میں عید میلاد النبی ﷺ کا تذکرہ ملتا ہے؟	13	شرک کی کتنی اقسام ہیں؟
49	کیا سرکارِ اعظم ﷺ کی وفات کا دن تمام اہلسنت کے نزدیک متفقہ طور پر بارہ نہیں ہے؟	16	بدعت کیا ہے؟
49	کیا بارہ ربیع الاول کو رسول اللہ ﷺ کی وفات کے دن صحابہ کرام غم سے نڈھال نہیں ہو گئے تھے؟	18	نماز کیا ہے؟
50	کیا پہلے بارہ ربیع الاول کو بارہ وفات قرار نہیں دیتے تھے؟	19	کیا سرکارِ اعظم ﷺ نوری بشر ہیں اور دنیا میں بشری لبادے میں تشریف لائے ہیں؟
50	جو عمل سرکارِ اعظم ﷺ اور صحابہ کرام کے اسوہ سے ثابت نہ ہو وہ بدعت نہیں ہے؟	23	سرکارِ اعظم ﷺ بشری لبادے میں کیوں تشریف لائے؟
52	اللہ تعالیٰ کی نعمت کی شکرگزاری کرنے کا طریقہ رسول کے اسوہ پر عمل کرنا نہیں ہے؟	23	کیا سرکارِ اعظم ﷺ علم غیب پر آگاہ ہیں قرآن و حدیث سے جواب دیں؟
53	کیا سرکارِ اعظم ﷺ سے محبت اُن کے نقش قدم پر چلنا نہیں ہے؟	28	کیا اللہ تعالیٰ کے نیک بندے اللہ تعالیٰ کی عطا سے مدد کرتے ہیں؟
53	کیا جلوس نکال کر روڈ بلاک کرنا تعلیمات نبوی ﷺ کے خلاف نہیں؟	30	محبوبانِ خدا کو ”یا“ کہہ کر پکارنا کیسا ہے قرآن و حدیث سے جواب دیں؟
54	چراغاں کی رقم سے ہزاروں بے روزگاروں کو کاروبار کرایا جاسکتا ہے؟	33	کیا سرکارِ اعظم ﷺ اپنے غلاموں کے قریب ہیں اور غلاموں کا سلام سنتے ہیں؟
54	کیا سالگرہ منانا یہود و نصاریٰ کی رسم نہیں ہے؟	37	کیا اللہ تعالیٰ نے اپنے محبوب ﷺ کو اپنے خزانے کا مختار اور تقسیم کرنے والا بنایا ہے؟
55	کیا اپنا کرنا اور جلوس نکالنا ہندو دھرم کی عبادتیں ہیں؟	38	کیا سرکارِ اعظم ﷺ کو تقسیم کرنے کا بھی اختیار ہے؟
56	کیا چراغاں اور پھر چوری کی بجلی سے کرنا جائز ہے؟	39	کیا اللہ تعالیٰ نے اپنے محبوب ﷺ کو شریعت کا مختار بنایا ہے؟
57	کیا اذان سے پہلے درود و سلام پڑھنا جائز ہے؟	42	کیا سرکارِ اعظم ﷺ کی تاریخ ولادت نو ربیع الاول ہے؟
58	کن محدثین نے اذان سے قبل درود و سلام کو	43	کیا سرکارِ اعظم ﷺ نے اپنی ظاہری حیات میں کبھی اپنا میلاد منایا؟



صفحہ نمبر	مضمون	صفحہ نمبر	مضمون
82	مزارات پر چادریں چڑھانے کے بارے میں کیا حکم ہے؟	59	جائز لکھا ہے؟
82	قبروں پر پھول اور شجر ڈالنا احادیث کی رو سے کیسا ہے؟	59	کیا اذان کے بعد درود و سلام پڑھنا جائز ہے؟
83	قبر پرستی کے الزام سے متعلق بد مذہبوں کے دلائل کا جواب دیں؟	60	اذان میں یا اذان کے علاوہ نام محمد ﷺ پر انگوٹھے چوم کر آنکھوں سے لگانا کیسا ہے؟
87	کیا اولیاء اللہ کا عرس منانا صحیح ہے؟	60	انگوٹھے چومنے والی صدیق اکبر ﷺ والی حدیث ضعیف ہے؟
88	میت کی پیشانی یا کفن پر کلمہ طیبہ یا آیات قرآنی لکھنا جائز ہے یا ناجائز؟	61	کیا فقہ حنفی کی معتبر کتب میں انگوٹھے چومنے کا ثبوت ملتا ہے؟
90	قبر میں شجرہ، عہد نامہ اور نعل پاک رکھنے کی اصل کیا ہے؟	62	کھڑے ہو کر صلوٰۃ و سلام پڑھنا دین اسلام میں کیسا ہے؟
90	کہا جاتا ہے کہ عہد نامہ اور شجرہ شریف میت کے اوپر نہ رکھا جائے؟	62	نماز کے لئے اقامت کہی جائے تو مقتدی کب کھڑے ہوں؟
91	سرکارِ اعظم ﷺ کی اتنی تعریف کرتے ہو کہ رب تعالیٰ سے ملا دیتے ہو؟	63	غیر اللہ کا وسیلہ پکڑنا کیسا ہے؟
92	عبدالمصطفیٰ، عبدالرسول اور عبدالعلی نام رکھنا کیسا ہے؟	66	غیر اللہ کی نذر و نیاز کرنا کیسا ہے؟
93	کیا سرکارِ اعظم ﷺ لکھنا جانتے تھے؟	70	ایصالِ ثواب کی کیا تعریف ہے؟
95	لفظ ”امی“ کا مطلب کیا ہے؟	71	کیا ایصالِ ثواب میت کو پہنچتا ہے؟
96	والدین رسول کا مسلمان ہونا قرآن و حدیث سے ثابت کریں؟	72	سوئم اور چہلم کی شرعی حیثیت کیا ہے؟
99	کیا حضرت ابراہیم علیہ السلام کا والد آزر بنت پرست اور کافر تھا؟	72	سوئم اور چہلم کے موقع پر دن اور تاریخ مقرر کیوں کی جاتی ہے؟
101	کیا سرکارِ اعظم ﷺ کی نسبت کوئی فائدہ نہیں دے گی؟	73	فاتحہ کسے کہتے ہیں؟
103	بعض لوگ انبیاء کرام علیہم السلام کو خطا کار ٹھہراتے ہیں اس کا جواب دیں؟	73	طعام پر فاتحہ پڑھنا اور طعام کو سامنے رکھ کر پڑھنا کیسا ہے؟
105	جب حضرت آدم علیہ السلام گناہ سے نہیں بچ سکے تو ہم کیسے بچ سکتے ہیں؟	74	بزرگوں کی کھڑے ہو کر تعظیم کرنا اور ان کے ہاتھوں کو بوسہ دینا کیسا ہے؟
106	حضرت داؤد علیہ السلام نے پرانی عورت کو نظر بد	75	کیا مزارات کی تعمیر جائز ہے قرآن و حدیث سے ثابت کریں؟
		79	کیا مزارات پر حاضری دینا جائز ہے قرآن و حدیث کی روشنی میں جواب دیں؟



صفحہ نمبر	مضمون	صفحہ نمبر	مضمون
125	ستائیس رجب کے دن روزہ رکھنا کیسا؟		سے کیوں دیکھا؟
125	شبِ برأت کی کیا حقیقت ہے؟	107	حضرت موسیٰ علیہ السلام نے قبطنی کو ظلماً قتل کیا؟
127	شبِ برأت میں قبرستان جانا کس حدیث سے ثابت ہے؟	107	حضرت زلیخا نے زنا کا ارادہ کیوں کیا؟
128	کیا تعویذ باندھنا یا پہننا قرآن و حدیث کی روشنی میں جائز ہے؟	109	مخفی نعت کا رواج کب سے ہے اس کا جواب دیں؟
132	کن تعویذات اور دھاگے گلے میں باندھنے سے منع کیا گیا ہے؟	111	نماز کے بعد یا نماز کے علاوہ بلند آواز سے ذکر کرنا کیسا ہے؟
132	کیا انبیاء کرام علیہم السلام پیدائشی نبی ہوتے ہیں؟	112	نعلِ پاک کی حقیقت کیا ہے؟
133	کیا اولیاء اللہ کی کرامات قرآن و حدیث سے ثابت ہیں؟	113	نعلِ پاک کو جھنڈے اور بلندی پر آویزاں کرنا کیسا؟
135	کیا اولیاء اللہ کے تبرکات سے نفع حاصل ہوتا ہے؟		تین مسجدوں کے علاوہ کسی جگہ کا سفر نہیں کرنا چاہیے پھر مزاراتِ اولیاء کی زیارت کی نیت سے سفر کیوں کیا جاتا ہے؟
139	موئے مبارک کی شان و عظمت احادیث کی روشنی میں بیان کریں؟	113	ولایت کی حقیقت قرآن و حدیث سے ثابت کریں؟
140	موئے مبارک کہاں سے آئے کیا سرکارِ اعظم ﷺ نے انہیں تقسیم فرمائے؟	115	اللہ تعالیٰ کے سوا کوئی اور مردے جلا سکتا ہے؟
140	کسی مقدس جگہ کو شریف کہنا کیسا ہے؟	116	بزرگانِ دین کے ایام کا انعقاد کرنا شریعت میں کیسا ہے؟
141	مرحومین کو ایصالِ ثواب کیا جائے تو اُن تک پہنچتا ہے؟	119	گیارہویں شریف کی شرعی حیثیت کیا ہے؟
143	مُرشد و رہنما کیوں ضروری ہے کیا قرآن میں اس کا حکم ہے؟	120	معراج شریف کی حقیقت قرآن سے ثابت کریں؟
144	تقلید کسے کہتے ہیں اور اس کی شرعی حیثیت کیا ہے؟	122	حضرت عائشہ رضی اللہ عنہا فرماتی ہیں کہ میں نے شبِ معراج سرکارِ اعظم ﷺ کے جسمِ اطہر کو گم نہ پایا؟
146	تکبیر تحریمہ کے وقت ہاتھوں کو کہاں تک اٹھایا جائے؟	122	کیا سرکارِ اعظم ﷺ نے شبِ معراج اللہ تعالیٰ کا دیدار کیا؟
149	نماز میں رفع یدین کرنا کیسا؟	123	شبِ معراج کی عبادات کی اہمیت احادیث سے ثابت کریں؟
152	نماز میں ہاتھوں کو کہاں باندھنا چاہیے؟		
153	کیا امام کے پیچھے قرأت کرنا منع ہے؟		
156	کیا نماز میں بسم اللہ آہستہ پڑھنی چاہیے؟	124	



صفحہ نمبر	مضمون	صفحہ نمبر	مضمون
182	آیت میں لفظ خاتم آیا لیکن تم ترجمہ لفظ خاتم کیوں کرتے ہو؟	157	کیا امام اور مقتدیوں کو آہستہ آہستہ امین کہنا سنت ہے؟
182	لغت کی رو سے خاتم النبیین کے کیا معنی ہیں؟	160	رکوع و سجود میں تسبیحات کتنی مرتبہ کہنی چاہیے؟
183	حضور ﷺ کا خاتم النبیین ہونا یعنی آخری نبی ہونا حدیث شریف سے ثابت کیجئے؟	161	تشہد کے الفاظ احادیث سے ثابت کریں؟
183	حضور ﷺ کے بعد اگر کوئی نبوت کا دعویٰ کرے تو وہ کون ہے؟	161	اقامت میں کتنے کلمات کا اضافہ ہے؟
184	کیا حضور ﷺ کے خاتم النبیین ہونے پر صحابہ کرام علیہم الرضوان کا اجماع ہے؟	162	وتر کی کتنی رکعتیں ہیں؟
185	کیا حضور ﷺ کے خاتم النبیین ہونے پر علمائے امت کا اجماع ہے؟	163	تراویح میں کتنی رکعتیں ہیں؟
186	آخر میں کہیں گے کہ آپ نے سارے دلائل دیئے مگر حضرت عیسیٰ علیہ السلام بھی تشریف لائیں گے وہ بھی تو نبی ہیں اس کا جواب دیں؟	164	کیا نماز جنازہ میں قرأت جائز نہیں؟
188	کیا قادیانی کفریہ کلمات کہہ کر عام مسلمانوں کو بہکاتے ہیں؟	164	کیا غائبانہ نماز جنازہ جائز ہے؟
189	وہ کون سے دعوے ہیں جن کی بناء پر قادیانیوں پر کفر کا فتویٰ ہے؟	166	ننگے سر نماز پڑھنا کیسا ہے؟
190	جو شخص مرزا کو نبی نہ مانے اس کے بارے میں قادیانیوں کا کیا موقف ہے؟	167	قربانی کتنے دن ہے کیا قربانی چوتھے دن کر سکتے ہیں؟
192	جب قرآن مجید میں دین اسلام کے تمام قوانین موجود ہیں تو پھر حدیث کی کیا ضرورت ہے؟	168	کیا مسجد میں نماز جنازہ پڑھنا جائز ہے؟
192	اگر قرآن کو سمجھنے کے لئے حدیث کی ضرورت ہے تو پھر کیا قرآن مجید حدیث کا محتاج ہے؟	169	نماز جنازہ کے بعد دعا مانگنا کیسا ہے؟
193	کیا قرآن مجید میں احادیث، مبارکہ کی ضرورت کو بیان کیا گیا ہے؟	170	دعا مانگنے کے بعد ہاتھوں کو چہرے پر پھیرنے کی شرعی حیثیت کیا ہے؟
194	کیا زمانہ رسول میں قول رسول لکھنے کا رواج تھا؟	170	صرف فرض پڑھے جائیں سنت موکدہ، غیر موکدہ کی کوئی شرعی حیثیت نہیں؟
195	آج کل ہمارے نوجوانوں میں یہ بیماری پھیلتی جا رہی ہے.....	172	غیر صحابی کے لئے ”رضی اللہ عنہ“ لگانا یا کہنا کیسا ہے؟
		174	نماز کے بعد دعائے ثانی کرنا کیسا ہے؟
		175	جمعہ کے دن دو اذانیں کہاں سے ثابت ہیں؟
		175	میت کو دفن کرنے کے بعد قبر پر اذان کہنا کیسا ہے؟
		176	کیا قبر پر اذان کہنا سنت ہے؟
		177	کیا ایک وقت میں تین طلاقیں تین واقع ہو جاتی ہیں؟
		180	کیا امام احمد رضا علیہ الرحمہ اور اشرف علی دونوں ایک ساتھ دارالعلوم دیوبند میں پڑھتے تھے؟
		181	قادیانیوں کی ابتداء کب ہوئی؟
		181	حضور ﷺ کا خاتم النبیین ہونا یعنی آخری نبی ہونا قرآن مجید سے ثابت کیجئے؟



## انتساب

میری یہ کتاب فخرِ کائنات، محسنِ انسانیت، شہنشاہِ اعظم، سرکارِ اعظم، نورِ مجسم، رحمتِ عالم ﷺ کے نام،

آپ ﷺ کے جانثار صحابہ کرام علیہم الرضوان کے نام،

آپ ﷺ کے پیارے اہلبیتِ اطہار علیہم الرضوان کے نام،

اپنے امامِ اعظم ابوحنیفہ رضی اللہ عنہ اور تمام ائمہ مجتہدین کے نام،

حضورِ غوثِ اعظم رضی اللہ عنہ اور تمام اولیائے کاملین کے نام،

اعلیٰ حضرت محدثِ بریلی علیہ الرحمہ اور میرے مُرشد کے نام

اور میری پیاری ماماں کے نام

خادمِ اہلسنت

الفقیر محمد شہزاد قادری ترائی

### اپیل

اس کتاب میں مکمل کوشش کی گئی ہے کہ کسی مسئلہ میں غلطی نہ ہو لیکن بتقاضائے

بشریت اگر کسی عبارت یا مسئلے میں غلطی ہوگی ہوتو مؤلف کو مطلع کریں۔

مؤلف کا پتہ:..... مکتبہ فیضانِ اشرف، نزد شہید مسجد، بھارادر کراچی



## عرضِ مؤلف

نحمدہ ونصلی علی رسولہ الکریم  
 اما بعد فاعوذ باللہ من الشیطن الرجیم  
 بسم اللہ الرحمن الرحیم

خدا جل جلالہ ایسی قوت ذمے میرے قلم میں  
 کہ بندہ ہوں کو سدھارا کروں میں

موجودہ نازک دور میں ہر طرف بے راہ روی، نفسہ نفسی، فتنہ پرستی اور لادینیت کی  
 فضا سرگرم ہے منظم سازش کے ذریعے اسلامی عقائد و نظریات کے خلاف کام ہو رہا  
 ہے حیرت کی بات یہ ہے کہ یہود و نصاریٰ اسلامی عقائد و نظریات کے خلاف نام نہاد  
 مسلمانوں ہی کے ذریعے اپنا کام نکل وار ہے ہیں وہ خود منظر عام پر نہیں آتے موجودہ  
 میڈیا اور پریس کو لادینی قوتیں اپنے ناپاک عزائم کی تکمیل کے لئے بھرپور استعمال  
 کر رہی ہیں۔

میڈیا پر تو ہر گانا گانے والا، فلموں میں کام کرنے والا، ڈراموں کی زینت بننے  
 والا، فاسق و فاجر، بینڈ باجے بجانے والا، پینٹ شرٹ اور کوٹ ٹائی میں ملبوس شخصی  
 داڑھی والا یا بغیر داڑھی والا مفتی اعظم ورلڈ بنا ہوا ہے جہاں ایسی صورت حال ہو وہاں  
 اسلامی نظریات کا خدا تعالیٰ ہی حافظ ہے یعنی اب ہمیں ایسے لوگ دین سکھائیں گے  
 افسوس کی بات یہ ہے کہ نوجوان نسل ان کی میٹھی میٹھی باتوں سے متاثر ہو کر ان کی باتوں



پر یقین رکھتی ہے مفتیانِ کرام اور علماء کرام سے زیادہ ان کی باتوں پر توجہ دی جاتی ہے۔ دوسری جانب قرآن اور حدیث کے نام پر مسلمانوں کو گمراہ کیا جا رہا ہے، مسلمانوں کو اسلامی عقائد و نظریات سے برگشتہ کیا جا رہا ہے جو عقائد خیر القرون سے چلے آ رہے ہیں ان عقائد کے متعلق وسوسے پیدا کئے جا رہے ہیں، مسلمانوں کے ذہنوں کو خراب کیا جا رہا ہے، اسلامی عقائد کو غیر اسلامی قرار دیا جا رہا ہے، دین میں فتنے پیدا کئے جا رہے ہیں جس کی وجہ سے عام اور سادہ لوح مسلمان جو کہ علم دین اور نیک ماحول سے دور ہونے کے باعث اس فتنے کا شکار ہو رہا ہے اُس کے ذہن میں طرح طرح کے سوالات ڈالے جا رہے ہیں علم دین سے دوسری کی بناء پر وہ ان سوالات کے جوابات دینے سے قاصر نظر آتا ہے یہی نہیں بلکہ کبھی تو اُسے اپنا حق مذہب اور مسلک باطل نظر آنے لگتا ہے لہذا ان مسائل کو مد نظر رکھتے ہوئے ایک سینتیس سوالات کے جوابات قرآن و حدیث اور علمائے اسلام کی معتبر کتب سے دیئے گئے ہیں جس کا مطالعہ کرنے کے بعد آپ کے ذہن کے اندر اسلامی عقائد کے متعلق کوئی شیطانی وسوسہ جنم نہیں لے گا۔ ایمان میں تازگی اور پختگی کے لئے اس کتاب کا مطالعہ بہت ضروری ہے کوشش کریں کہ اپنے قیمتی اوقات میں سے کچھ وقت نکال کر روزانہ اس کتاب کے دو صفحے ضرور پڑھیں اور اپنے ذہن میں جوابات کو بٹھائیں تاکہ کوئی بھی اسلام دشمن شخص یا جماعت آپ کے ایمان کو متزلزل نہ کر سکے۔

اس کتاب کو خود بھی پڑھیں اپنے دوستوں کو بھی دیں، اپنے مرحومین کے ایصالِ ثواب کے لئے بھی اسے تقسیم کریں اور جو لوگ دین سے دور ہیں ان کے گھروں تک اسلامی عقائد پہنچائیں یاد رکھئے آپ کے اس کام سے کسی ایک مسلمان کا بھی ایمان محفوظ رہا تو انشاء اللہ تعالیٰ آپ کی نجات و بخشش کا سبب ہوگا۔



الحمد للہ ﴿صراط الابرار﴾ اس سے قبل چالیس ہزار سے زائد شائع ہو چکی ہیں مگر اس کو مزید بڑھایا گیا ہے، ہمیں اُمید ہے کہ آپ اس جدید ایڈیشن کو بھی عوام الناس تک پہنچانے میں ہماری مدد کریں گے اللہ تعالیٰ ہم تمام مسلمانوں کو دین کی سچی خدمت کی توفیق عطا فرمائے اور اس کتاب کو مسلمانوں کے لئے نافع بنائے۔ آمین، ثم آمین

فقط والسلام

الفقیر محمد شہزاد قادری ترائی

☆☆☆☆☆

**Islamic Wabsite**

[www.ahlesunnat.net](http://www.ahlesunnat.net)  
[www.barkati.net](http://www.barkati.net)  
[www.mtkarachi.net](http://www.mtkarachi.net)  
[www.dawateislami.net](http://www.dawateislami.net)  
[www.alahazrat.net](http://www.alahazrat.net)  
[www.islamicacademy.org](http://www.islamicacademy.org)  
[www.ishaateislam.net](http://www.ishaateislam.net)  
[www.raza acadmy.com](http://www.raza acadmy.com)  
[www.fifreraza.net](http://www.fifreraza.net)  
[www.mustafai.com](http://www.mustafai.com)  
[www.ghousianaat.com](http://www.ghousianaat.com)  
[www.nfie.net](http://www.nfie.net)  
[www.kblibrary.hic.in](http://www.kblibrary.hic.in)  
[www.muslim.canada.org](http://www.muslim.canada.org)  
[www.bazmehassaan.org](http://www.bazmehassaan.org)



سوال نمبر 1 : شرک کی کیا تعریف ہے؟

جواب ﴿..... علامہ تفتازانی علیہ الرحمہ اپنی کتاب شرح عقائد نسفی میں شرک کی تعریف اس طرح فرماتے ہیں ”کسی کو شریک ٹھہرانے سے مراد یہ ہے کہ مجوسیوں کی طرح کسی کو الہ (خدا) اور واجب الوجود سمجھا جائے یا بت پرستوں کی طرح کسی کو عبادت کے لائق سمجھا جائے۔“

شرک کی تعریف سے معلوم ہوا کہ دو خداؤں کے ماننے والے جیسے مجوسی (آگ پرست) مشرک ہیں اسی طرح کسی کو خدا کے سوا عبادت کے لائق سمجھنے والا مشرک ہوگا جیسے بت پرست، جو بتوں کو مستحق عبادت سمجھتے ہیں۔

سوال نمبر 2 : شرک کی کتنی اقسام ہیں؟

جواب ﴿..... شرک کی تین اقسام ہیں:

- (1)..... شرک فی العبادۃ (2)..... شرک فی الذات (3)..... شرک فی الصفات
- (1) شرک فی العبادۃ :..... شرک فی العبادۃ سے مراد ہے کہ اللہ تعالیٰ کے علاوہ کسی اور کو مستحق عبادت سمجھا جائے۔
- (2) شرک فی الذات :..... شرک فی الذات سے مراد ہے کہ کسی ذات کو اللہ تعالیٰ جیسا ماننا، جیسا کہ مجوسی دو خداؤں کو مانتے تھے۔
- (3) شرک فی الصفات :..... کسی ذات و شخصیت وغیرہ میں اللہ تعالیٰ جیسی صفات ماننا شرک فی الصفات کہلاتا ہے۔

چنانچہ اللہ تعالیٰ جیسی صفات کسی نبی ﷺ میں مانی جائیں یا کسی ولی علیہ الرحمہ میں تسلیم کی جائیں، کسی زندہ میں مانی جائیں یا فوت شدہ میں، کسی قریب والے میں تسلیم کی جائیں یا دور والے میں، شرک ہر صورت میں شرک ہی رہے گا جو ناقابل معافی



جرم اور ظلمِ عظیم ہے۔

شیطان شرک فی الصفات کی حقیقت کو سمجھنے سے روکتا ہے اور یہاں اُمت میں  
وسوسے پیدا کرتا ہے لہذا قرآن مجید کی آیات سے اس کو سمجھتے ہیں۔

(1)..... اللہ تعالیٰ رَوْف اور رحیم ہے:

القرآن: إِنَّ اللَّهَ بِالنَّاسِ لَرءُؤٌ وَفٌ رَّحِيمٌ.

ترجمہ: بیشک اللہ تعالیٰ لوگوں پر رَوْف اور رحیم ہے۔ (سورہ بقرہ، آیت 143 پارہ 2)  
سرکارِ اعظم ﷺ بھی رَوْف اور رحیم ہیں۔

القرآن: لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ  
حَرِيصٌ عَلَيْكُمْ بِالْمُؤْمِنِينَ رءُؤٌ وَفٌ رَّحِيمٌ ۝

ترجمہ: بیشک تمہارے پاس تشریف لائے تم میں سے وہ رسول جن پر تمہارا مشقت  
میں پڑنا گراں (بھاری) ہے تمہاری بھلائی کے نہایت چاہنے والے، مومنوں پر  
”رَوْف اور رحیم“ ہیں۔ (سورہ توبہ، آیت 128 پارہ 11)

پہلی آیت پر غور کریں تو سوال پیدا ہوتا ہے کہ رَوْف اور رحیم اللہ تعالیٰ کی صفات  
ہیں پھر دوسری آیت میں سرکارِ اعظم ﷺ کو رَوْف اور رحیم فرمایا گیا تو کیا یہ شرک ہو گیا؟  
اس میں تطبیق یوں قائم ہوگی کہ اللہ تعالیٰ ذاتی طور پر رَوْف اور رحیم ہے جب کہ  
سرکارِ اعظم ﷺ، اللہ تعالیٰ کی عطا سے رَوْف اور رحیم ہیں لہذا جہاں ذاتی اور عطائی کا  
فرق واضح ہو جائے وہاں شرک کا حکم نہیں لگتا۔

(2)..... علمِ غیب اللہ تعالیٰ کے سوا کسی کے پاس نہیں:

القرآن: قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ.

ترجمہ: تم فرماؤ اللہ کے سوا غیب نہیں جانتے جو کوئی آسمانوں اور زمین میں ہیں۔

(سورہ نمل، آیت 65 پارہ 20)



رسولوں کو بھی علم غیب عطا کیا گیا:

القرآن: عَلِيمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ۝ إِلَّا مَنِ ارْتَضَىٰ مِنْ رَسُولٍ

ترجمہ: غیب کا جاننے والا اپنے غیب پر صرف اپنے پسندیدہ رسولوں ہی کو آگاہ فرماتا ہے ہر کسی کو (یہ علم) نہیں دیتا۔ (سورہ جن، آیت 26/27 پارہ 29)

علم غیب اللہ تعالیٰ کی صفت ہے پہلی آیت سے یہ ثابت ہوا مگر دوسری آیت سے معلوم ہوا کہ علم غیب اللہ تعالیٰ نے اپنے پسندیدہ رسولوں کو بھی عطا کیا ہے تو کیا یہ شرک ہو گیا؟ اس میں تطبیق یوں قائم ہوگی کہ اللہ تعالیٰ ذاتی طور پر عالم الغیب ہے جب کہ اللہ تعالیٰ کے تمام رسول اللہ تعالیٰ کی عطا سے علم غیب جانتے ہیں لہذا جہاں ذاتی اور عطائی کا فرق واضح ہو جائے وہاں شرک کا حکم نہیں لگتا۔

(3)..... مددگار صرف اللہ تعالیٰ ہے:

القرآن: ذَلِكَ بَانَ لِلَّهِ مَوْلَى الَّذِينَ آمَنُوا .

ترجمہ: یہ اس لئے کہ مسلمانوں کا مددگار اللہ ہے۔ (سورہ محمد، آیت 11 پارہ 26)

جبریل اور اولیاء اللہ بھی مددگار ہیں:

القرآن: فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ ج

(سورہ تحریم، آیت 4 پارہ 28)

ترجمہ: بے شک اللہ ان کا مددگار ہے اور جبریل اور نیک مومنین مددگار ہیں۔

پہلی آیت پر غور کریں تو یہ سوال پیدا ہوتا ہے کہ مدد کرنا اللہ تعالیٰ کی صفت ہے پھر دوسری آیت میں جبریل اور اولیاء اللہ کو مددگار فرمایا تو کیا یہ شرک ہو گیا؟

اس میں تطبیق یوں قائم ہوگی کہ اللہ تعالیٰ ذاتی طور پر مددگار ہے اور حضرت جبریل علیہ السلام



اور اولیاء کرام، اللہ تعالیٰ کی عطا سے مددگار ہیں۔

جو ذات باری تعالیٰ عطا فرما رہی ہے اس میں اور جس کو عطا کیا جا رہا ہے ان حضراتِ قدسیہ میں برابری کا تصور محال ہے اور جب برابری ہی نہیں تو شرک کہاں رہا؟ خوب یاد رکھیں! جہاں باذن اللہ اور عطائی کا فرق آجائے وہاں شرک کا تصور محال اور ناممکن ہو جاتا ہے۔

اُمتِ محمدی ﷺ کبھی شرک پر متفق نہیں ہوگی۔

حدیث شریف:..... حضرت عقبہ بن عامر رضی اللہ عنہ سے روایت ہے کہ سرکارِ اعظم ﷺ منبر شریف پر جلوہ گر ہوئے اور فرمایا بیشک میں تمہارا سہارا اور تم پر گواہ ہوں اللہ تعالیٰ کی قسم! میں اپنے حوضِ کوثر کو اس وقت بھی دیکھ رہا ہوں اور بیشک مجھے زمین کے خزانوں کی کنجیاں عطا کی گئی ہیں اور بے شک مجھے یہ خطرہ نہیں کہ تم میرے بعد شرک کرنے لگو گے مجھے اس بات کا ڈر ہے کہ تم دنیا کے جال میں پھنس جاؤ گے۔

(بخاری شریف جلد اول، کتاب الجنائز، رقم الحدیث 1258 ص 545 مطبوعہ شبیر برادرزلا ہور)

سوال نمبر 3 : بدعت کیا ہے؟

جواب ﴿..... بدعت کا لغوی معنی: نیا کام، نئی ایجاد، نئی بات۔

بدعت کا شرعی معنی: ہر وہ کام جو سرکارِ اعظم ﷺ کی ظاہری حیاتِ مبارکہ

میں نہ ہو بلکہ بعد میں ایجاد ہوا ہو۔

بدعت کی دو قسمیں ہیں۔

(1)..... بدعتِ حسنہ (2)..... بدعتِ سیئہ

بدعتِ حسنہ کی تعریف:..... یہ وہ طریقہ ہے جو سرکارِ اعظم ﷺ کی ظاہری حیات

کے بعد ایجاد ہوا ہو اور وہ کام شریعت کے خلاف نہ ہو مثلاً نمازِ تراویح باجماعت ادا کرنا،



مساجد میں محرابیں بنانا، مساجد کے بلند مینار تعمیر کروانا، قرآن مجید پر اعراب لگوانا، جمعہ کے دن دو اذانیں دینا، درسِ نظامی (عالم بنانے کا کورس) کا اجراء وغیرہ وغیرہ۔

کتاب کشف اصطلاحات الفنون جلد اول صفحہ نمبر 122 میں حضرت امام شافعی علیہ الرحمہ کے حوالے سے ہے کہ وہ بدعت جو کتاب اللہ، سنت، اجماع یا اثر صحابہ کے خلاف نہ ہو تو یہ بدعتِ حسنہ یعنی اچھی بدعت ہے۔

حدیث شریف: ..... ترجمہ: حضرت جریر بن عبد اللہ رضی اللہ عنہ سے روایت ہے سرکارِ اعظم صلی اللہ علیہ وسلم نے فرمایا جس نے اچھا طریقہ جاری کیا پھر اس پر عمل کیا گیا تو اس کے لئے اپنا ثواب بھی ہے اور اسے عمل کرنے والوں کے برابر ثواب بھی ملے گا۔ جب کہ ان کے ثوابوں میں کوئی کمی نہ ہوگی اور جس نے برا طریقہ جاری کیا پھر وہ طریقہ اپنایا گیا تو اس کے لئے اپنا گناہ بھی ہے اور ان لوگوں کے گناہ کے برابر بھی جو اس پر عمل پیرا ہوئے بغیر اس کے کہ ان کے گناہوں میں کچھ کمی ہو۔

(بحوالہ: ترمذی جلد 2، ابواب علم، رقم الحدیث 872، صفحہ 239 مطبوعہ فرید بک لاہور)

تفسیر روح البیان میں ہے کہ ہر وہ کام جسے علماء اور عارفین ایجاد کریں اور وہ سنت کے خلاف نہ ہو تو یہ اچھا کام ہے۔

مسلم شریف کی حدیث سے معلوم ہوا کہ ہر وہ اچھا کام جو سرکارِ اعظم صلی اللہ علیہ وسلم کے زمانے میں نہ ہو بعد میں ایجاد ہو اور شریعت کے مخالف نہ ہو تو ایسے کام کو اپنانا اور ایجاد کرنا دونوں باعثِ اجر ہیں۔

بدعتِ سیئہ کی تعریف: ..... ہر وہ کام جو سرکارِ اعظم صلی اللہ علیہ وسلم کے زمانے میں نہ ہو بلکہ بعد میں ایجاد ہو اور وہ شریعت کے مخالف ہو۔

جیسے: عربی زبان کے علاوہ کسی دوسری زبان میں جمعہ کا خطبہ پڑھنا۔



کتاب نیل الاوطار باب صلوة التراويح جلد سوم صفحہ نمبر 57 میں ہے کہ اگر بدعت ایسے اصول کے تحت داخل ہے جو شریعت میں فتیح ہے تو یہ بدعت سیئہ ہے۔

کتاب اصطلاحات الفنون صفحہ نمبر 133 جلد اول میں ہے کہ حضرت امام شافعی علیہ الرحمہ فرماتے ہیں کہ وہ بدعت جو کتاب، سنت، اجماع یا اثر صحابہ کے خلاف ہو تو یہ بدعت ضالہ (سیئہ) یعنی بری بدعت ہے۔

معلوم ہوا کہ ”بدعت“ جو گمراہی کا سبب بنتی ہے اور جسے بدعت ضالہ یا بدعت ضلالتہ کہا گیا ہے وہ اس نئی ایجاد یعنی بدعت پر صادق آتی ہے جو کتاب اللہ، سنت رسول، اجماع یا اثر صحابہ کے خلاف ہو۔

اس پورے مضمون کا خلاصہ یہ ہے کہ دین میں ہر وہ اچھا کام جو شریعت سے نہ ٹکرائے وہ بدعت نہیں لہذا ایام بزرگان دین، متبرک راتوں میں عبادات، چہلم، سوئم، برسی، میلادِ مصطفیٰ ﷺ یہ سب اچھے کام ہیں ان تمام کاموں میں اللہ تعالیٰ اور اس کے محبوب ﷺ کا ذکر ہوتا ہے اگر ان کاموں پر بدعت کا فتویٰ لگایا گیا تو ہر وہ کام بدعت ہوگا جو سرکارِ اعظم ﷺ کے زمانے میں نہ ہوتا تھا۔

سوال نمبر 4 : نماز کیا ہے؟

جواب ﴿.....﴾ تمام ضروریات دین پر دل و جان سے ایمان لانے کے بعد پہلا فرض نماز ہے نماز ایسا فرض ہے جو کسی صورت معاف نہیں ہے اگر کھڑے ہو کر نہیں پڑھ سکتے تو بیٹھ کر پڑھیں، اگر بیٹھ کر نہیں پڑھ سکتے تو لیٹ کر اشاروں سے نماز پڑھنا لازم ہے اس فرض کی اہمیت کا اندازہ اس بات سے لگائیں کہ آدمی آنکھوں سے اندھا ہے، کانوں سے بہرہ ہے، زبان سے بول نہیں سکتا، ہاتھ اور پاؤں سے معذور ہے ایسی حالت میں بھی نماز معاف نہیں۔



## نماز کے فوائد :

- (1)..... نماز بے حیائی، پریشانیوں اور بیماریوں سے بچاتی ہے۔
- (2)..... نماز روزی میں خیر و برکت لاتی ہے۔
- (3)..... نمازی کو دنیا، آخرت، قبر اور حشر میں سُرخروئی عطا کی جاتی ہے۔

## نماز چھوڑنے کے نقصانات :

- (1)..... بے نمازی کا حشر فرعون، ہامان اور ابی بن خلف جیسے کفار کے ساتھ ہوگا۔
  - (2)..... بے نمازی جب مرے گا تو اُسے ایسی پیاس لگے گی کہ اگر اُسے پوری دنیا کا بھی پانی پلا دیا جائے پھر بھی اُس کی پیاس نہیں بجھے گی۔
  - (3)..... بے نمازی کی قبر میں سانپ اور بچھو مسلط کر دیئے جائیں گے۔
- یہ تمام عذابات بے نمازی کے لئے ہیں۔ بے نمازی وہ نہیں جو سال یا مہینے بھر نماز نہ پڑھے بلکہ بے نمازی وہ ہے جو سال یا مہینے میں ایک وقت کی بھی نماز جان بوجھ کر چھوڑ دے۔

سوال نمبر 5 : کیا سرکارِ اعظم ﷺ نور ہیں اور دنیا میں بشری لبادے میں تشریف لائے ہیں قرآن و حدیث کی روشنی میں جواب دیں؟

جواب ﴿..... اسلامی عقائد میں یہ بات موجود ہے کہ انبیاء کرام علیہم السلام نور کے پیکر ہیں سرکارِ اعظم ﷺ بھی نور ہیں مگر اس دنیا میں لباسِ بشریت میں تشریف لائے لہذا سرکارِ اعظم ﷺ کا نور ہونا اُن کی حقیقت ہے اور بشریت آپ ﷺ کی صفت ہے اس لئے ہمیں سرکارِ اعظم ﷺ کی بشریت اور نورانیت دونوں پر ایمان رکھنا ضروری ہے۔

القرآن: قَدْ جَاءَكُمْ مِنَ اللَّهِ نُورٌ .



ترجمہ: بیشک تمہارے پاس اللہ کی طرف سے ایک نور آیا۔ (سورہ مائدہ، آیت 15 پارہ 6)  
 تفسیر:..... تفسیر ابن عباس صفحہ نمبر 72، تفسیر کبیر صفحہ نمبر 396 جلد سوئم، تفسیر خازن  
 صفحہ نمبر 417 جلد اول، تفسیر مدارک صفحہ نمبر 470 جلد اول، تفسیر روح المعانی صفحہ  
 87 جلد 6، تفسیر روح البیان صفحہ نمبر 548 جلد اول، تفسیر درمنثور صفحہ نمبر 231 جلد سوئم،  
 تفسیر جلالین، تفسیر ابن جریر، مدارج النبوت اور مواہب الدنیہ تمام معتبر تفاسیر  
 میں مفسرین نے اس آیت میں نور سے سرکارِ اعظم ﷺ کو مراد لیا ہے۔

القرآن: **وَأَنْزَلْنَا إِلَيْكُمْ نُورًا مُبِينًا .**

ترجمہ: اور ہم نے تمہاری طرف روشن نور اتارا۔

تفسیر:..... اس آیت مبارکہ میں روشن نور سے مراد سرکارِ اعظم ﷺ کی ذات ہے۔

القرآن: **يُرِيدُونَ أَنْ يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَنْ يُتِمَّ نُورَهُ وَلَوْ كَرِهَ الْكَافِرُونَ ۝**

ترجمہ: چاہتے ہیں کہ اللہ کا نور اپنے منہ سے بجھا دیں اور اللہ نہ مانے گا مگر اپنے نور کو  
 پورا کرنا پڑے بُرا مانیں کافر۔ (سورہ توبہ، آیت 32، پارہ 10)

تفسیر:..... مفسرین اس آیت کی تفسیر میں لکھتے ہیں کہ اس آیت میں نور سے مراد  
 سرکارِ اعظم ﷺ ہیں، کفار چاہتے تھے کہ سرکارِ اعظم ﷺ کو (معاذ اللہ) قتل کر دیا جائے  
 قرآن مجید کی اس آیت میں واضح ہے کہ اللہ تعالیٰ نے اپنے محبوب ﷺ کے قتل پر کسی کو  
 قدرت نہیں دی۔

ان تمام آیات اور تفاسیر سے یہ بات ثابت ہوگئی کہ سرکارِ اعظم ﷺ نور ہیں۔

نورِ مصطفیٰ ﷺ احادیث کی روشنی میں:

حدیث شریف:..... **أَوَّلَ مَا خَلَقَ اللَّهُ نُورِي .**



ترجمہ: سرکارِ اعظم ﷺ نے ارشاد فرمایا تمام مخلوقات سے پہلے اللہ تعالیٰ نے میرے نور کو پیدا فرمایا۔ (بحوالہ: تفسیر روح البیان جلد دوم صفحہ نمبر 191، مدارج النبوت جلد دوم صفحہ 2، معارج النبوت جلد پنجم صفحہ نمبر 135)

حدیث شریف: ..... اَنَا مِنْ نُورِ اللَّهِ وَالْخَلْقُ كُلُّهُمْ مِنْ نُورِي.

ترجمہ: سرکارِ اعظم ﷺ نے ارشاد فرمایا کہ میں اللہ تعالیٰ کے نور سے ہوں اور ساری مخلوق میرے نور سے۔ (بحوالہ: مدارج النبوت، مصنف شاہ عبدالحق محدث دہلوی علیہ الرحمہ) حدیث شریف: ..... حضرت جابر رضی اللہ عنہ سے مروی ہے کہ سرکارِ اعظم ﷺ نے ارشاد فرمایا، اے جابر! (رضی اللہ عنہ) بیشک اللہ تعالیٰ نے سب اشیاء سے پہلے تیرے نبی (ﷺ) کا نور اپنے نور (کے فیض) سے پیدا فرمایا۔ (بحوالہ: مواہب الدنیہ، زرقانی شریف جلد اول صفحہ 42)

حدیث شریف: ..... ترجمہ: حضرت ابن عباس رضی اللہ عنہ بیان کرتے ہیں، ایک رات میں اپنی خالہ سیدہ میمونہ رضی اللہ عنہا کے ٹھہر گیا (امام مسلم فرماتے ہیں) اس کے بعد پورا قصہ ہے۔ تاہم اس میں چہرے اور بازو دھونے کا ذکر نہیں ہے بلکہ یہ مذکور ہے کہ آپ ﷺ مشکینزے کے پاس تشریف لائے اس کا منہ کھولا اور درمیانے درجے کا وضو کیا پھر آپ ﷺ بستر پر آ کر سو گئے۔ پھر دوبارہ بیدار ہوئے، مشکینزے کے پاس آئے اور مکمل وضو کیا (مسلم فرماتے ہیں اس روایت میں دعا کے الفاظ میں) ”مجھے نور بنا دے“ کے بجائے ”میرے نور میں اضافہ کر دے“ کے الفاظ ہیں۔ (بحوالہ: مسلم شریف جلد اول، کتاب صلوٰۃ والمسافرین وقصرہا، رقم الحدیث 1693 صفحہ 596 مطبوعہ شبیر برادرزلاہور)

فائدہ: ..... حضور ﷺ کا دعا فرمانا کہ میرے مولیٰ ﷺ میرے نور میں اضافہ کر دے، اس بات کی طرف اشارہ ہے کہ میرے آقا ﷺ نور تو تھے ہی اس لئے تو اپنے نور میں اضافہ کی دعا کی۔



عقیدہ:..... سب سے پہلے مرتبہ نبوت حضور ﷺ کو ملا۔ روز میثاق تمام انبیاء علیہم السلام سے حضور ﷺ پر ایمان لانے اور حضور ﷺ کی نصرت کرنے کا عہد لیا گیا اور اسی شرط پر یہ منصب اعظم ان کو دیا گیا۔ حضور ﷺ نبی الانبیاء ہیں اور تمام انبیاء حضور ﷺ کے امتی سب نے اپنے اپنے عہد کریم میں حضور ﷺ کی نیابت میں کام کیا۔ اللہ ﷻ نے حضور ﷺ کو اپنی ذات کا مظہر بنایا اور حضور ﷺ کے نور سے تمام عالم کو منور فرمایا۔

(بہار شریعت، حصہ اول)

مندرجہ بالا تمام احادیث مبارکہ سے یہ بات ثابت ہوئی کہ سرکارِ اعظم ﷺ نور علی نور ہیں بلکہ آپ ﷺ کے نور ہی سے کائنات میں نور ہے۔  
بشریت کا فلسفہ:

القرآن: ترجمہ: تم فرماؤ ظاہر صورت بشری میں تو میں تم جیسا ہوں۔

(سورہ کہف، آیت 110 پارہ 15)

اس آیت کریمہ میں سرکارِ اعظم ﷺ سے اللہ تعالیٰ نے بشر کہلوا یا یہاں لفظ بشر کہنا آپ ﷺ کی انکساری ہے جیسے کوئی حاکم وقت اپنی رعایا سے کہے کہ میں تو آپ کا خادم ہوں۔ خادم کہنا حاکم وقت کی عاجزی و انکساری ہے کہنے سے وہ خادم ہرگز نہ ہوگا سرکارِ اعظم ﷺ سے اللہ تعالیٰ نے بشر کہلوا یا، خود رب کریم نے بشر نہ کہا۔

بعض مفسرین نے اس آیت کا یہی مطلب بیان کیا ہے کہ کسی انسان کو یہ حق حاصل نہیں کہ نبی کو عام انسانوں جیسا بشر کہے انبیاء کرام علیہم السلام کو اپنے جیسا بشر سمجھنا ابلیس اور کفار کا طریقہ ہے۔

سب سے پہلے نبی کو حقارت سے بشر کہنے والا شیطان تھا، حضرت آدم علیہ السلام کے بارے میں شیطان نے کہا:



القرآن: ترجمہ: بولا مجھے زیبا نہیں کہ بشر کو سجدہ کروں۔ (سورہ حجرات، آیت 33 پارہ 26)  
 معلوم ہوا کہ انبیاء کرام علیہم السلام کو حقارت سے بشر کہنے کا آغاز شیطان سے ہوا  
 پھر اس کے چیلے کفار و مشرکین بھی انبیاء کرام علیہم السلام کو اپنے جیسا بشر کہتے تھے۔  
 چنانچہ حضرت نوح، حضرت صالح، حضرت ہود علیہم السلام کی قوم کے کافروں نے  
 ان سے کہا۔

القرآن: ترجمہ: تم تو ہم ہی جیسے بشر ہو۔ (سورہ ابراہیم، آیت 10 پارہ 13)  
 حضرت شعیب رضی اللہ عنہ کی قوم کے کافروں نے کہا:

القرآن: ترجمہ: تم تو نہیں مگر ہم جیسے بشر۔ (سورہ شعراء، آیت 186 پارہ 20)  
 ان تمام آیات سے معلوم ہوا کہ انبیاء کرام علیہم السلام کو اپنے جیسا بشر کہنا شیطان  
 اور اس کے پیروکار کفار و مشرکین کا عمل ہے مومنوں کا طریقہ نہیں ہے۔

سوال نمبر 6: سرکارِ اعظم صلی اللہ علیہ وسلم بشری لبادے میں کیوں تشریف لائے؟  
 جواب ﴿.....﴾ اس کا جواب برصغیر کے محدث محقق شاہ عبدالحق محدث دہلوی علیہ الرحمہ  
 اپنی کتاب مدارج النبوت جلد اول کے صفحہ 110,109 پر دیتے ہوئے فرماتے ہیں  
 کہ سرکارِ اعظم صلی اللہ علیہ وسلم سر سے قدم تک سارے کے سارے نور تھے، سرکارِ اعظم صلی اللہ علیہ وسلم چاند  
 اور سورج کی طرح روشن تھے اگر سرکارِ اعظم صلی اللہ علیہ وسلم بشریت کا پردہ پہنے ہوئے نہ ہوتے  
 تو کسی کو دیکھنے کی طاقت نہ ہوتی۔

سوال نمبر 7: کیا سرکارِ اعظم صلی اللہ علیہ وسلم علمِ غیب پر آگاہ ہیں قرآن  
 وحدیث کی روشنی میں جواب دیں؟

جواب ﴿.....﴾ سرکارِ اعظم صلی اللہ علیہ وسلم کو اللہ تعالیٰ نے علمِ غیب پر آگاہی عطا فرمائی ہے۔



القرآن: وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِي  
مِنْ رُسُلِهِ مَنْ يَشَاءُ ص (سورة آل عمران، آیت 179 پارہ 4)

ترجمہ: اللہ کی شان نہیں ہے کہ اے عام لوگو! تمہیں غیب کا علم دے۔ ہاں اللہ چن لیتا  
ہے اپنے رسولوں سے جسے چاہے۔

القرآن: عِلْمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ۝ إِلَّا مَنِ ارْتَضَىٰ  
مِنْ رَسُولٍ. (سورة جن، پارہ 29، آیت 26/27)

ترجمہ: غیب کا جاننے والا اپنے غیب پر صرف اپنے پسندیدہ رسولوں ہی کو آگاہ فرماتا  
ہے ہر کسی کو یہ (علم) نہیں دیتا۔

القرآن: وَمَا هُوَ عَلَىٰ الْغَيْبِ بِضَنِينٍ ۝

ترجمہ: اور یہ نبی غیب بتانے میں بخیل نہیں۔ (سورة تکویر، پارہ 30، آیت 24)

القرآن: تِلْكَ مِنْ أَنْبَاءِ الْغَيْبِ نُوحِيهَا إِلَيْكَ ج. (سورة هود، آیت 49 پارہ 12)

ترجمہ: اے محبوب ﷺ! یہ غیب کی خبریں ہیں ہم تمہاری طرف وحی کرتے ہیں۔

القرآن: ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ ط

ترجمہ: اے میرے محبوب ﷺ! یہ غیب کی خبریں ہیں کہ ہم خفیہ طور پر تمہیں بتاتے

ہیں۔ (سورة آل عمران، پارہ 3، آیت 44)

ان تمام قرآنی دلائل سے ثابت ہوا کہ سرکارِ اعظم ﷺ، اللہ تعالیٰ کی عطا سے علم

غیب پر آگاہ ہیں اب احادیث کی روشنی میں اس اسلامی عقیدے کو بیان کیا جائے گا۔

الحدیث: ..... حضرت انس بن مالک رضی اللہ عنہ بیان کرتے ہیں ایک دن جب زوال کا وقت

ہو گیا تو حنور رضی اللہ عنہ تشریف لائے۔ آپ ﷺ نے لوگوں کو ظہر کی نماز پڑھائی نماز سے



فارغ ہونے کے بعد آپ ﷺ منبر پر کھڑے ہوئے اور قیامت کا ذکر کیا۔ آپ ﷺ نے یہ بات بیان کی کہ قیامت سے پہلے چند عظیم امور (علامات) ظاہر ہوں گے۔ جو شخص مجھ سے کسی چیز کے بارے میں سوال کرنا چاہتا ہو، وہ اس کے بارے میں سوال کر سکتا ہے کیونکہ جب تک میں یہاں کھڑا ہوں، اللہ تعالیٰ کی قسم! تم مجھ سے جس چیز کے بارے میں سوال کرو گے میں تمہیں بتا دوں گا۔ حضرت انس بن مالک رضی اللہ عنہ بیان کرتے ہیں۔ نبی کریم ﷺ کی زبانی یہ بات سن کر زار و قطار رونے لگے اور نبی کریم ﷺ بار بار یہی فرماتے رہے۔ مجھ سے کچھ پوچھ لو! حضرت عبداللہ بن حذافہ رضی اللہ عنہ کھڑے ہوئے اور دریافت کیا! یا رسول اللہ ﷺ میرا باپ کون ہے؟

آپ ﷺ نے فرمایا: تمہارا باپ حذافہ ہی ہے۔ جب نبی اکرم ﷺ نے کئی مرتبہ یہ فرمایا۔ تم مجھ سے کوئی سوال کرو تو حضرت عمر رضی اللہ عنہ گھٹنوں کے بل جھکے اور عرض کی، ہم اللہ تعالیٰ کے پروردگار ہونے، اسلام کے دین اور حضرت محمد ﷺ کے رسول ہونے پر راضی ہیں۔ جب حضرت عمر رضی اللہ عنہ نے یہ عرض کی تو نبی کریم ﷺ خاموش ہو گئے۔ پھر نبی اکرم ﷺ نے ارشاد فرمایا ٹھیک ہے۔ اس ذات کی قسم! جس کے دستِ قدرت میں محمد ﷺ کی جان ہے۔ ابھی میرے سامنے جنت اور جہنم پیش کی گئی اور اس دیوار میں پیش کی گئی جو بھلائی (جنت) اور برائی (جہنم) میں نے آج دیکھی ہے، پہلے کبھی نہیں دیکھی۔ (بعد میں) عبداللہ بن حذافہ کی والدہ نے ان سے کہا، تمہارے جیسے نالائق بیٹے کے بارے میں، میں نے کبھی نہیں سنا۔ کیا تم یہ سمجھے تھے؟ کہ تمہاری ماں نے بھی زمانہ جاہلیت کی عورتوں کی طرح (دوسروں کے ساتھ ناجائز تعلقات) رکھے ہوں گے؟ تم نے خواہ مخواہ اپنی ماں کو لوگوں کے سامنے رسوا کیا تو عبداللہ بن حذافہ نے کہا، اللہ تعالیٰ کی قسم! اگر نبی کریم ﷺ مجھے کسی سیاہ فام غلام کا بیٹا قرار دیتے تو میں اپنا نسب اسی کی طرف منسوب کرتا۔



(مسلم شریف، جلد سوم، کتاب الفضائل رقم الحدیث 5998 صفحہ 274 مطبوعہ شبیر برادرزلا ہور)

الحدیث:..... حضرت ابوسعید رضی اللہ عنہ فرماتے ہیں۔ ایک دن حضور اکرم صلی اللہ علیہ وسلم نے ہمیں عصر کی نماز پڑھائی۔ پھر خطبہ دینے کے لئے کھڑے ہوئے اور قیامت تک ہونے والے تمام واقعات کی ہمیں خبر دی۔ یاد رکھا جس نے یاد رکھا اور بھلا دیا جس نے بھلا دیا۔ آپ صلی اللہ علیہ وسلم نے جو کچھ ارشاد فرمایا اس میں سے یہ بات بھی ہے ”بے شک دنیا سرسبز اور میٹھی ہے۔ اللہ تعالیٰ نے اس میں تمہیں اپنا خلیفہ بنایا۔ پس وہ دیکھتا ہے کہ تم کیا عمل کرتے ہو۔ خبردار! دنیا اور عورتوں سے بچو!“ یہ بھی ارشاد فرمایا ”خبردار! کسی شخص کو لوگوں کا ڈر حق بات کہنے سے نہ روکے جب کہ اس کو اس کا حق ہونا معلوم ہو“ یہ کہہ کر حضرت ابوسعید رضی اللہ عنہ رو پڑے اور فرمایا ”واللہ! ہم نے کئی ایسی باتیں دیکھیں لیکن (حق کہنے سے) ڈر گئے۔ آپ صلی اللہ علیہ وسلم نے یہ بھی فرمایا ”خبردار! ہر غدار کے لئے قیامت کے دن اس کی بے وفائی کی مقدار پر جھنڈا ہوگا اور کوئی بے وفائی امام (حاکم) کی عام بے وفائی سے بڑھ کر نہیں۔ اس کا جھنڈا اس کی مقعد کے پاس گاڑا جائے گا“ اس دن جو کچھ ہم نے یاد رکھا اس میں سے یہ بھی تھا ”سن لو! اولاد آدم! مختلف طبقات پر پیدا کی گئی۔ بعض مومن پیدا ہوئے، حالت ایمان پر زندہ رہے اور مومن ہی مرے گی۔ بعض کافر پیدا ہوئے، حالت کفر پر زندہ رہے اور کافر ہی مرے گی جب کہ بعض مومن پیدا ہوئے، مومنانہ زندگی گزارے اور حالت کفر پر رخصت ہوئے اور بعض کافر پیدا ہوئے، کافر زندہ رہے اور مومن ہو کر مرے گی۔ بعض وہ ہیں جن کو دیر سے غصہ آتا ہے جلدی ختم ہو جاتا ہے اور بعض کو جلدی غصہ آتا ہے، جلدی ختم ہوتا ہے تو یہ اس کا بدلہ ہے۔ سن لو! ان میں سے بعض کو جلدی غصہ آتا ہے دیر سے اترتا ہے سن لو! ان میں سے بہتر وہ ہیں جن کو دیر سے غصہ آئے اور جلدی ختم ہو جائے اور برے وہ ہیں جن کو جلدی غصہ آئے دیر سے زائل ہو۔ خبردار! بعض لوگوں کا لین دین اچھا ہے بعض مانگتے



تو اچھی طرح ہیں لیکن ادائیگی میں اچھے نہیں۔ بعض ادا کرنے میں اچھے ہیں لیکن مانگنے میں اچھے نہیں یہ اس کا بدلہ ہے۔ آگاہ رہو! بعض لوگ لینے اور دینے (دونوں) میں برے ہیں۔ سن لو! جن کا لین دین اچھا ہے وہ بہتر انسان ہیں اور جن کا لین دین اچھا نہیں۔ وہ برے لوگ ہیں۔ سن لو! غصہ انسان کے دل کی ایک چنگاری ہے۔ کیا تم نے اس کی آنکھوں کی سرخی اور گردن کی پھولی ہوئی رگوں کو نہیں دیکھا۔ پس جسے غصہ آئے اسے زمین پر لیٹ جانا چاہیے۔ ابو سعید خدری رضی اللہ عنہ فرماتے ہیں۔ ہم سورج کی طرف دیکھنے لگے کہ آیا کچھ باقی رہ گیا ہے (یا غروب ہو گیا ہے) حضور اکرم ﷺ نے فرمایا سن لو! دنیا کا باقی ماندہ، گزرے ہوئے وقت کے مقابلے میں اتنا ہی ہے جتنا اس دن کا باقی حصہ گزرے ہوئے حصے کے مقابلے میں ہے۔ یہ حدیث حسن ہے اس باب میں مغیرہ بن شعبہ، ابوزیدہ بن اخطب، حذیفہ اور ابو مریم سے بھی روایات مذکور ہیں۔ ان سب نے ذکر کیا کہ ان سے حضور اکرم ﷺ نے قیامت تک ہونے والے تمام واقعات بیان فرمائے۔

(بحوالہ: ترمذی شریف جلد دوم، ابواب الفتن، رقم الحدیث 68 صفحہ 44 مطبوعہ فرید بک اسٹال لاہور)  
 الحدیث: ..... حضرت جابر رضی اللہ عنہ بیان کرتے ہیں کہ نبی کریم ﷺ ایک سفر سے واپس تشریف لا رہے تھے جب آپ ﷺ مدینہ منورہ کے قریب پہنچے تو اتنی تیز آندھی چلی کہ سوار شخص بھی (ریت میں) دفن ہونے کے قریب پہنچ جائے۔ نبی کریم ﷺ نے فرمایا: اس آندھی کو کسی منافق کی موت کے لئے بھیجا گیا ہے۔ جب آپ ﷺ مدینہ منورہ پہنچے (تو پتا چلا) کہ منافقین کا ایک سرغنہ مر گیا ہے۔ (بحوالہ: مسلم شریف جلد 3، کتاب صفات المنافقین واحکامہم، رقم الحدیث 6911 صفحہ 591 مطبوعہ شبیر برادرز لاہور)

فائدہ: ..... رسول اکرم نور مجسم ﷺ نے اس حدیث شریف میں آندھی کو منافق کی موت کے لئے بھیجے جانے کی خبر دی اور اس خبر کی صحابہ کرام علیہم الرضوان نے تصدیق بھی کی۔



معلوم ہوا کہ اللہ تعالیٰ کا علم غیب ذاتی ہے اور سرکارِ اعظم ﷺ کا علم غیب عطائی ہے اور یہی صحیح اسلامی عقیدہ ہے۔

سوال نمبر 8 : کیا اللہ تعالیٰ کے نیک بندے اللہ تعالیٰ کی عطا سے مدد کرتے ہیں؟

جواب ﴿.....﴾ جی ہاں اللہ تعالیٰ کے نیک بندے اللہ تعالیٰ کی عطا سے مدد کرتے ہیں ان کو مومنوں کا مددگار اللہ تعالیٰ نے ہی بنایا ہے چنانچہ قرآن مجید میں مختلف مقامات پر ارشادِ باری تعالیٰ ہے۔

القرآن: فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ (سورہ تحریم، آیت 4 پارہ 28)

ترجمہ: بیشک اللہ ان کا مددگار ہے اور جبریل اور نیک ایمان والے اور اس کے بعد فرشتے مدد پر ہیں۔

القرآن: إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا. (سورہ مائدہ، آیت 55 پارہ 6)

ترجمہ: تمہارے مددگار نہیں مگر اللہ اور اس کا رسول اور ایمان والے۔

القرآن: يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ ط

ترجمہ: اے ایمان والو صبر اور نماز سے مدد چاہو۔ (سورہ بقرہ، آیت 153 پارہ 2)

قرآن مجید میں ہے کہ صحابہ کرام علیہم الرضوان نے اللہ تعالیٰ کی بارگاہ میں عرض کی۔

القرآن: وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا.

(سورہ نساء، پارہ 5 آیت 75)

ترجمہ: اور تمہیں اپنے پاس سے کوئی حمایتی دے اور تمہیں اپنے پاس سے کوئی مددگار دیدے۔



معلوم ہوا کہ اللہ تعالیٰ، انبیاء کرام علیہم السلام، فرشتے اور مومنین مددگار ہیں لہذا ان سے مدد مانگنا جائز ہے۔

الحديث:..... امام بخاری علیہ الرحمہ اپنی کتاب ادب المفرد میں روایت کرتے ہیں کہ صحابی رسول حضرت ابن عمر رضی اللہ عنہما کا پاؤں سن ہو گیا کسی نے کہا اُن کو یاد کیجئے جو آپ کو سب سے محبوب ہیں اس کے بعد حضرت عبداللہ ابن عمر رضی اللہ عنہما نے بلند آواز سے کہا ”یا محمداه صلی اللہ علیہ وسلم“ (اے محمد صلی اللہ علیہ وسلم ہماری مدد فرمائیں) پاؤں فوراً درست ہو گیا۔

(بحوالہ: کتاب ادب المفرد، مصنف امام بخاری علیہ الرحمہ)

فائدہ:..... علماء کرام فرماتے ہیں جہاں پر محمد صلی اللہ علیہ وسلم کے ساتھ الف اور ہ آجائے تو اس کے معنی مدد طلب کرنے کے ہیں۔

روایت:..... حضرت خالد بن ولید رضی اللہ عنہ کا مقابلہ جب مسیلمہ کذاب کی ساٹھ ہزار افواج سے ہوا تو اس وقت مسلمان کم تعداد میں تھے لہذا مسلمانوں کے قدم اُکھڑ گئے حضرت خالد بن ولید رضی اللہ عنہ اور صحابہ کرام علیہم الرضوان نے ندا دی ”یا محمداه صلی اللہ علیہ وسلم، یا محمداه صلی اللہ علیہ وسلم (اے محمد صلی اللہ علیہ وسلم ہماری مدد فرمائیں) یہ کہنا تھا کہ مسلمانوں کو فتح و نصرت عطا ہوئی۔

(بحوالہ: البدایہ والنہایہ صفحہ 364 جلد نمبر 6، ابن اثیر تیسری جلد، طبری تیسری جلد صفحہ 250)

### شاہ عبدالعزیز محدث دہلوی فتویٰ:

تیرہویں صدی کے مجدد شاہ عبدالعزیز محدث دہلوی علیہ الرحمہ اپنی قرآن مجید کی تفسیر تفسیر عزیزی میں اس آیت ”ایاک نعبدو وایاک نستعین“ ”ہم تیری ہی عبادت کریں اور تجھ ہی سے مدد چاہیں“ کے تحت فرماتے ہیں کہ اللہ تعالیٰ کے نیک بندوں کو اللہ تعالیٰ کی صفات کا مظہر جان کر اُن سے مدد مانگنا درحقیقت اللہ تعالیٰ ہی سے مدد مانگنا ہے۔



لہذا تمام دلائل و براہین کی روشنی میں یہ بات واضح ہوگئی کہ غیر اللہ سے مدد مانگنا جائز ہے کیونکہ اللہ تعالیٰ کے نیک بندے اللہ تعالیٰ کی عطا سے مومنین کی مدد فرماتے ہیں یہی صحیح اسلامی عقیدہ ہے۔

سوال نمبر 9 : محبوبانِ خدا کو ”یا“ کہہ کر پکارنا کیسا ہے قرآن

وحدیث کی روشنی میں جواب دیں؟

جواب:..... محبوبانِ خدا کو ”یا“ کہہ کر پکارنا مثلاً یا رسول اللہ ﷺ، یا نبی اللہ ﷺ، یا علی ﷺ، یا غوث اعظم ﷺ کہنا جائز ہے۔

قرآن مجید میں اللہ تعالیٰ اپنے محبوب ﷺ کو لفظ ”یا“ کے ساتھ مخاطب فرماتا ہے۔

القرآن : يَا أَيُّهَا النَّبِيُّ .

ترجمہ : اے غیب بتانے والے (نبی ﷺ)۔ (سورۃ احزاب، آیت 50، پارہ 22)

القرآن : يَا أَيُّهَا الْمُرْمَلُ ۝

ترجمہ : اے جھر مٹ مارنے والے۔ (سورۃ مزمل، آیت 1، پارہ 29)

القرآن : يَا أَيُّهَا النَّبِيُّ . (سورۃ احزاب، آیت 45، پارہ 22)

ترجمہ : اے غیب کی خبریں بتانے والے۔ (نبی ﷺ)

القرآن : يَا أَيُّهَا الْمُدَّثِّرُ . (سورۃ مدثر، پارہ 29 آیت 1)

ترجمہ : اے چادر اوڑھنے والے (حبیب!)

القرآن : يَا أَيُّهَا الرَّسُولُ .

ترجمہ : اے رسول ﷺ (سورۃ مائدہ، آیت 67، پارہ 6)

معلوم ہوا کہ محبوبانِ خدا کو ”یا“ کہہ کر پکارنا جائز ہے اور سرکارِ اعظم ﷺ کو یا رسول



اللہ، یا نبی اللہ ﷺ کہہ کر پکارنا قرآن مجید سے ثابت ہے اللہ تعالیٰ قرآن مجید میں قیامت تک آنے والے مسلمانوں کو ”یا“ کہہ کر فرماتا ہے۔

القرآن : يَا أَيُّهَا الَّذِينَ آمَنُوا .

ترجمہ : اے ایمان والو۔ (سورہ احزاب، آیت 41 پارہ 22)

کہیں اللہ تعالیٰ نے قرآن مجید میں انبیاء کرام علیہم السلام کو پکارا۔

القرآن : يَا اِبْرَاهِيمَ ، يَا مُوسَى ، يَا دَاوُدَ ، يَا سَلِيمَانَ ، يَا عِيسَى ، يَا عِيسَى .

ترجمہ : اے ابراہیم، اے موسیٰ، اے داؤد، اے سلیمان، اے یحییٰ، اے عیسیٰ۔

معلوم ہوا کہ اہل اللہ کو لفظ ”یا“ کے ساتھ پکارنا قرآن مجید سے ثابت ہے۔

الحديث: ..... امام بخاری علیہ الرحمہ اپنی کتاب ادب المفرد میں روایت کرتے ہیں کہ

حضرت عبداللہ ابن عمر رضی اللہ عنہما کا پاؤں سن ہو گیا کسی نے کہا اُن کو یاد کیجئے جو آپ کو سب

سے محبوب ہیں اس کے بعد حضرت عبداللہ ابن عمر رضی اللہ عنہما نے با آواز بلند ندادی یا محمد صلی اللہ علیہ وسلم!

(اے محمد صلی اللہ علیہ وسلم! ہماری مدد فرمائیں) پاؤں فوراً درست ہو گیا۔ (کتاب: ادب المفرد)

فائدہ: علماء فرماتے ہیں جہاں پر محمد صلی اللہ علیہ وسلم کے ساتھ الف اور ہ آجائے تو اس کے معنی

مدد طلب کرنے کے ہیں۔

علمائے اسلام کا سرکارِ اعظم صلی اللہ علیہ وسلم کو ”یا“ کہہ کر نداد دینا :

(1)..... حضرت امام بوصیری علیہ الرحمہ قصیدہ بردہ شریف میں لکھتے ہیں:

يا اكرم الخلق مالي من الودبه

سواک عند حلول الحادث العمم

اے بہترین مخلوق (ﷺ) آپ کے سوا میرا

کوئی نہیں کہ مصیبت عامہ کے وقت جس کی پناہ لوں



(2)..... حضرت امام زین العابدین رضی اللہ عنہ اپنے قصیدے میں لکھتے ہیں:

يا رحمة للعالمين ادرك الذين العابدين

محبوس ايدي الظلمين في موكب المدد هم

يا رحمت للعالمين رضی اللہ عنہ، زین العابدین کی مدد کریں

وہ لوگوں کے ہجوم میں ظالموں کی قید میں ہے۔ (قصیدہ زین العابدین)

(3)..... امام جامی رضی اللہ عنہ کی ندا:

زمهجوری برآمد جان عالم ترحم يانبي الله ترحم

نه آخر رحمة للعالميني ز محدود ماں چر فارغ نشینی

جدائی سے عالم کی جان نکل رہی ہے۔ رحم فرماؤ یا نبی رضی اللہ عنہ

رحم فرماؤ کیا آپ رحمت للعالمین رضی اللہ عنہ نہیں پھر مجرموں سے فارغ کیوں

بیٹھے ہیں۔

(4)..... امام اعظم ابوحنیفہ رضی اللہ عنہ کی ندا:

يا سيّد السادات جئتک قاصداً

ارجو ارضاک وحتمی بحماک

والله يا خير الخلائق ان لی

قلبا مسوتا لا یروم سواک

اے سیدوں کے سید! پیشواؤں کے پیشوا! رضی اللہ عنہ

میں دلی قصد سے آپ کے حضور میں آیا ہوں آپ کی مہربانی

اور خوشنودی کی امید رکھتا ہوں اور اپنے آپ کو سب برائیوں

سے آپ کی پناہ میں دیتا ہوں۔

اللہ تعالیٰ کی قسم! اے بہترین مخلوقات رضی اللہ عنہ! تحقیق



میرا دل آپ کی زیارت کا بہت ہی شوق رکھتا ہے۔ سوائے آپ ﷺ کے اور کسی شے سے اس دل کو الفت نہیں ہے۔  
قرآن مجید، احادیث مبارکہ اور اکابر اولیاء اللہ سے اس بات کا ثبوت ملا کہ اللہ تعالیٰ کے نیک بندوں کو لفظ ”یا“ کے ساتھ مخاطب کرنا جائز ہے بلکہ صحابہ کرام اور اولیاء کرام کی سنت ہے۔

سوال نمبر 10 : کیا سرکارِ اعظم ﷺ اپنے غلاموں کے قریب ہیں اور غلاموں کا سلام سنتے ہیں قرآن و حدیث کی روشنی میں جواب دیں؟  
جواب:..... سرکارِ اعظم ﷺ اللہ تعالیٰ کی عطا سے مومنوں کے قریب ہیں۔

القرآن: النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ.

ترجمہ: نبی مومنوں کی جان سے زیادہ قریب ہیں۔ (سورہ احزاب، آیت 6، پارہ 21)  
مسلمان دنیا کے کسی خطے میں ہوں سرکارِ اعظم ﷺ ہر مومن کی جان سے زیادہ قریب ہیں اور یہ حکم قیامت تک آنے والے مسلمانوں کے لئے ہے۔

القرآن: وَيَكُونُ الرَّسُولُ عَلَيْكُمْ شَهِيدًا ط.

ترجمہ: یہ رسول تمہارے نگہبان و گواہ ہیں۔ (سورہ بقرہ، آیت 143، پارہ 2)  
یہ حکم بھی قیامت تک آنے والے مسلمانوں کے لئے ہے کہ میرا محبوب ﷺ تم پر گواہ اور نگہبان ہے لہذا نگہبان اور گواہ وہی ہوگا جو مومنوں کے قریب ہوگا۔

القرآن: وَاعْلَمُوا أَنَّنِي فِيكُمْ رَسُولَ اللَّهِ ط.

ترجمہ: اور جان لو تم میں اللہ کے رسول ہیں۔ (سورہ حجرات، آیت 7، پارہ 26)  
یہ حکم بھی قیامت تک آنے والے مسلمانوں کے لئے ہے کہ رب کریم فرما رہا ہے کہ اے لوگو! میں تم پر عذاب اس لئے نازل نہیں کرتا کہ تم میں میرا محبوب ﷺ جلوہ گر



ہے لہذا معلوم ہوا کہ سرکارِ اعظم ﷺ اب بھی ہمارے درمیان ہیں اور درمیان میں وہی ہو سکتا ہے جو حیات ہو۔

القرآن: وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ ۚ بَلْ أَحْيَاءٌ  
وَلَكِنْ لَا تَشْعُرُونَ .

ترجمہ: اور جو خدا کی راہ میں مارے جائیں انہیں مردہ نہ کہو بلکہ وہ زندہ ہیں ہاں تمہیں خبر نہیں۔ (سورۃ بقرہ، آیت 154، پارہ 2)

اس آیت میں شہداء کے زندہ ہونے کا ذکر ہے اور زندہ ہونا جسم اور روح کے ساتھ ہوتا ہے تفسیر خازن میں ہے کہ شہداء کے اجسام قبروں میں محفوظ رہتے ہیں مٹی اُن کو نقصان نہیں پہنچاتی۔ لہذا معلوم ہوا کہ جب شہداء اپنی قبروں میں زندہ ہیں تو انبیاء کرام علیہم السلام کی حیات کا کیا عالم ہوگا؟

القرآن: فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَؤُلَاءِ شَهِيدًا .

ترجمہ: تو کیسی ہوگی جب ہم ہر امت سے ایک گواہ لائیں گے اور اے محبوب (ﷺ) تمہیں ان سب پر گواہ اور نگہبان بنا کر لائیں۔ (سورۃ نساء، آیت 41، پارہ 5)

اس آیت سے معلوم ہوا کہ سرکارِ اعظم ﷺ پوری امت پر جو تاقیامت آئے گی سب پر گواہ اور نگہبان ہیں آپ ﷺ اپنی امت کی گواہی بھی دیں گے اور پچھلی امتوں کی گواہی بھی دیں گے یاد رہے گواہی ہمیشہ وہ دیتا ہے جو زندہ اور موجود ہو اور ہر حالات اور واقعات سے باخبر ہو لہذا اس آیت سے سرکارِ اعظم ﷺ کا حاضر و ناظر اور حیات ہونا ثابت ہے۔

الحديث: ..... حضرت سلمیٰ رضی اللہ عنہا سے روایت ہے فرماتی ہیں میں حضرت امّ سلمیٰ



رضی اللہ عنہا کی خدمت میں حاضر ہوئیں وہ رورہی تھیں۔ میں نے پوچھا آپ کیوں رو رہی ہیں؟ انہوں نے فرمایا کہ سرکارِ اعظم ﷺ کو خواب میں دیکھا آپ ﷺ کی داڑھی مبارک اور سرِ انور گرد آلود تھے۔ میں نے عرض کیا یا رسول اللہ ﷺ! کیا بات ہے؟ آپ ﷺ نے فرمایا میں ابھی حسین (رضی اللہ عنہ) کی شہادت میں شریک ہوا ہوں۔

(بحوالہ: ترمذی شریف، جلد 2، ابواب المناقب، رقم الحدیث 1706 صفحہ 731 مطبوعہ فرید بک لاہور) الحدیث: ..... حضرت شداد بن اوس رضی اللہ عنہ کا بیان ہے کہ سرکارِ اعظم ﷺ نے ارشاد فرمایا تمہارے دنوں میں سب سے افضل جمعہ کا دن ہے اسی میں آدم علیہ السلام کو پیکر تخلیق سے سرفراز کیا۔ اسی میں پہلا اور دوسرا صور پھونکا جائے گا اس دن مجھ پر درود زیادہ بھیجا کرو کیونکہ وہ اس دن میرے سامنے پیش کیا جائے گا حالانکہ آپ انتقال کر چکے ہوں گے آپ ﷺ نے فرمایا اللہ تعالیٰ نے زمین پر انبیاء کے اجسام مقدس کا کھانا حرام فرمادیا ہے۔

(ابن ماجہ، جلد اول، باب فی فضل الجمعة، رقم الحدیث 1133 صفحہ 314 مطبوعہ فرید بک اسٹال لاہور) الحدیث: ..... حضرت انس رضی اللہ عنہ روایت کرتے ہیں سرکارِ اعظم ﷺ نے ارشاد فرمایا ہے میں حضرت موسیٰ علیہ السلام کے پاس سے گزرا وہ قبر میں کھڑے نماز پڑھ رہے تھے ایک روایت میں یہ الفاظ زائد ہیں ”اسی رات مجھے معراج کروائی گئی“۔

(بحوالہ: مسلم شریف، کتاب الفصائل، رقم الحدیث 6035، صفحہ 286 مطبوعہ شبیر برادرز لاہور) عقیدہ: ..... انبیاء کرام علیہم السلام اپنی اپنی قبروں میں اسی طرح حیات یعنی حقیقی زندہ ہیں جیسے دنیا میں تھے، کھاتے پیتے ہیں جہاں چاہیں آتے جاتے ہیں تصدیق وعدہ الہیہ کے لئے ان پر ایک آن بھرموت طاری ہوئی پھر بدستور زندہ ہو گئے ان کی حیات حیاتِ شہداء سے بہت ارفع و اعلیٰ ہے۔ (بحوالہ: بہار شریعت، حصہ اول)

الحدیث: ..... حضرت ابو درداء رضی اللہ عنہ سے روایت ہے کہ سرکارِ اعظم ﷺ نے ارشاد فرمایا



بیشک اللہ تعالیٰ نے زمین پر حرام کر دیا کہ وہ انبیاء کرام علیہم السلام کے اجسام کو کھائے  
پس اللہ کے نبی زندہ ہیں اور رزق دیئے جاتے ہیں۔ (بحوالہ: ابن ماجہ)

روایت:..... حضرت عائشہ صدیقہ رضی اللہ عنہا فرماتی ہیں کہ مجھے میرے والد جب  
بیمار ہوئے تو انہوں نے وصیت کی کہ مجھے سرکارِ اعظم ﷺ کی قبر انور کے پاس لے جانا  
اور اجازت طلب کرنا اور کہنا کہ یہ ابو بکر (رضی اللہ عنہ) ہیں یا رسول اللہ ﷺ آپ کے پاس  
دفن کر دیں اگر وہ اجازت دیں تو مجھے وہاں دفن کرنا اور اگر اجازت نہ دیں تو مجھے جنت  
البقیع لے جانا پس آپ ﷺ کو حجرہ مبارکہ کے دروازے پر لے جایا گیا اور کہا گیا یہ  
ابو بکر (رضی اللہ عنہ) ہیں اور انہوں نے ہمیں وصیت کی کہ اگر آپ ﷺ اجازت دے دیں تو ہم  
داخل ہو جائیں اور اگر اجازت نہ دیں تو ہم واپس چلے جائیں پس ہمیں آواز آئی کہ تم  
داخل کر دو ہم نے کلام سنا اور کسی کو دیکھا نہیں۔ (خصائص الکبریٰ)

دوسری روایت میں حضرت علی (رضی اللہ عنہ) فرماتے ہیں کہ (جب لوگوں نے صدا لگائی) میں  
نے دروازہ دیکھا کہ وہ کھل گیا اور میں نے ایک کہنے والے کو کہتے سنا کہ دوست کو  
دوست کیساتھ ملا دو بیشک دوست دوست کے ساتھ ملنے کا مشتاق ہے۔

(خصائص کبریٰ، جلد دوم صفحہ 281-282)

معلوم ہوا کہ ایسی وصیت اس وقت کی جاتی ہے جب یہ ایمان ہو کہ سرکارِ اعظم ﷺ  
حیات ہیں اور سنتے اور کلام فرماتے ہیں اس میں اہلسنت وجماعت کا عقیدہ یہ نہیں کہ  
سرکارِ اعظم ﷺ ادھر بھی ادھر بھی ہیں نہیں بلکہ آپ ﷺ اپنی قبر شریف میں جلوہ گر ہیں  
اور اپنے رب کی عطا سے جب چاہیں جہاں چاہیں جسم و جسمانیات کے ساتھ تشریف  
لے جاتے ہیں جیسا کہ ترمذی شریف کی حدیث کے مطابق بعد از وصال کربلا کے  
میدان میں بھی تشریف لے گئے یہی ہمارا عقیدہ ہے۔



سوال نمبر 11 : کیا اللہ تعالیٰ نے اپنے محبوب ﷺ کو اپنے خزانے کا مختار اور تقسیم کرنے والا بنایا ہے؟

جواب:..... بیشک اللہ تعالیٰ نے اپنے محبوب ﷺ کو اپنے خزانے کا مختار اور تقسیم کرنے والا بنایا ہے۔

اللہ تعالیٰ اپنا ملک جسے چاہتا ہے عطا کر دیتا ہے:

القرآن: قُلِ اللَّهُمَّ مَلِكُ الْمَلِكِ تُؤْتِي الْمُلْكَ مَنْ تَشَاءُ .

ترجمہ: یوں عرض کر۔ اے اللہ ملک کے مالک تو جسے چاہے سلطنت دے۔

(آل عمران، آیت 26، پارہ 3)

اللہ تعالیٰ کے پرہیزگار بندے جنت کے مالک ہیں:

القرآن: تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا ۝

ترجمہ: یہ وہ جنت ہے جس کا مالک ہم اپنے بندوں میں سے اسے کریں گے جو

پرہیزگار ہے۔ (سورہ مریم، پارہ 16، آیت 63)

اللہ تعالیٰ کی عطا پر کوئی پابندی نہیں:

القرآن: وَمَا كَانَ عَطَاءُ رَبِّكَ مَحْظُورًا ۝

ترجمہ: اور تمہارے رب پر کوئی پابندی نہیں۔ (سورہ بنی اسرائیل، آیت 20، پارہ 15)

اللہ تعالیٰ نے آسمان وزمین کی ہر چیز اپنے خاص بندوں کے ہاتھ کر دی ہے:

القرآن: إِنَّ اللَّهَ سَخَّرَ لَكُمْ مَّا فِي السَّمَوَاتِ وَمَا فِي الْأَرْضِ وَأَسْبَغَ

عَلَيْكُمْ نِعْمَهُ ظَاهِرَةً وَبَاطِنَةً ط



ترجمہ: آسمان اور زمین کی ہر چیز اللہ تعالیٰ نے تمہارے لئے مسخر کر دی ہے اور اپنی ظاہری اور باطنی نعمتیں بھرپور دیں۔ (سورہ لقمان، پارہ 21، آیت 20)

القرآن: اِنَّا اَعْطَيْنَاكَ الْكَوْثَرَ ۝ (سورہ کوثر، آیت 1، پارہ 30)  
ترجمہ: اے محبوب ﷺ! بیشک ہم نے ساری کثرت تمہیں عطا فرمائی۔  
اب احادیث ملاحظہ ہوں۔

الحدیث:..... حضرت عقبہ ؓ سے روایت ہے کہ سرکارِ اعظم ﷺ نے ارشاد فرمایا:

انى اعطيت مقاتيح خزائن الارض او مفاتيح الارض.

ترجمہ: بیشک مجھے زمین کے خزانے کی کنجیاں عطا کی گئیں۔

(صحیح بخاری جلد دوم، ص 585 و ص 975، صحیح مسلم جلد دوم ص 250، مشکوٰۃ شریف جلد دوم ص 547)

الحدیث:..... سرکارِ اعظم ﷺ نے ارشاد فرمایا:

بيننا انا اوتيت بمفاتيح خزائن الدنيا.

ترجمہ: میں سو رہا تھا کہ تمام خزانے دنیا کی کنجیاں مجھے دی گئیں۔

(بخاری و مسلم، کنوز الحقائق للمناوی جلد اول صفحہ 100)

درج ذیل احادیث سے یہ ثابت ہوا کہ اللہ تعالیٰ نے اپنے محبوب ﷺ کو اپنے

خزانے کی کنجیاں عطا فرمادی ہیں۔

سوال نمبر 12: کیا سرکارِ اعظم ﷺ کو تقسیم کرنے کا بھی اختیار ہے؟

جواب:..... جی ہاں سرکارِ اعظم ﷺ کو تقسیم کرنے کا بھی اختیار حاصل ہے چنانچہ

خود سرکارِ اعظم ﷺ ارشاد فرماتے ہیں:

الحدیث:..... حضرت امیر معاویہ ؓ سے روایت ہے کہ سرکارِ اعظم ﷺ نے ارشاد

فرمایا اللہ جس کے ساتھ بھلائی کا ارادہ فرماتا ہے اس کو دین کی سمجھ بوجھ عطا کرتا ہے



بیشک اللہ تعالیٰ دینے والا ہے اور میں (ﷺ) تقسیم کرتا ہوں۔

(بحوالہ: بخاری شریف جلد اول، صفحہ 16، مشکوٰۃ شریف، صفحہ 32)

الحديث: ..... ترجمہ: حضرت جابر بن عبد اللہ (رضی اللہ عنہ) بیان کرتے ہیں کہ ہم میں سے ایک شخص کے ہاں لڑکا پیدا ہوا تو اس نے اس کا نام ”محمد“ رکھا۔ ہم نے اس سے کہا، ہم تمہیں اس وقت تک سرکارِ اعظم (ﷺ) کے نام جیسا نام نہیں رکھنے دیں گے، جب تک تم نبی کریم (ﷺ) سے اس کی اجازت حاصل نہ لے لو۔ وہ شخص نبی کریم (ﷺ) کی خدمت میں آیا اور عرض کی۔ میرے ہاں لڑکا ہوا ہے اور میں نے اس کا نام اللہ کے رسول کے نام جیسا رکھا ہے اور میری قوم اس وقت تک مجھے یہ نام نہ رکھنے دے گی جب تک مجھے نبی اکرم (ﷺ) سے اس کی اجازت نہ مل جائے (راوی کہتے ہیں) تو نبی کریم (ﷺ) نے ارشاد فرمایا ”میرے نام جیسا نام رکھ لو لیکن میری کنیت اختیار نہ کرو۔ کیونکہ مجھے قاسم بنا کر بھیجا گیا ہے اور میں تمہارے درمیان تقسیم کرتا ہوں“۔

(بحوالہ: مسلم شریف، جلد 3، کتاب الادب، رقم الحدیث 5472 صفحہ 126 مطبوعہ شبیر برادرز لاہور)

الحديث: ..... سرکارِ اعظم (ﷺ) ارشاد فرماتے ہیں کہ (اللہ تعالیٰ کی ہر نعمت کا) میں ہی قاسم اور خازن ہوں اور اللہ تعالیٰ ہی عطا فرماتا ہے۔ (صحیح مسلم، جلد اول صفحہ 333)

ان تمام احادیث سے ثابت ہوا کہ اللہ تعالیٰ عطا فرماتا ہے اور سرکارِ اعظم (ﷺ) تقسیم فرماتے ہیں لہذا ہمیں جو کچھ ملتا ہے سب بارگاہِ رسالت (ﷺ) سے ملتا ہے۔

سوال نمبر 13 : کیا اللہ تعالیٰ نے اپنے محبوب (ﷺ) کو شریعت کا

بھی مختار بنایا ہے؟

جواب: ..... جی ہاں اللہ تعالیٰ نے اپنے محبوب (ﷺ) کو شریعت کا بھی مختار بنایا ہے۔

چنانچہ احادیث مبارکہ ملاحظہ ہوں:



الحديث:..... حضرت نصر بن عاصم ليشي رضي الله عنه اپنے خاندان کے شخص کے واسطے سے روایت کرتے ہیں کہ وہ آپ صلی اللہ علیہ وسلم کی خدمت میں حاضر ہوئے اور اس شرط پر اسلام لائے کہ وہ صرف دو وقت کی نمازیں پڑھا کریں گے تو سرکارِ اعظم صلی اللہ علیہ وسلم نے ان کی شرط قبول کر لی۔ (بحوالہ: مسند احمد شریف)

الحديث:..... ترجمہ: حضرت ابو ہریرہ رضي الله عنه سے روایت ہے کہ ایک آدمی (سلمان بن صحریاض) نبی اکرم صلی اللہ علیہ وسلم کے پاس آیا اور عرض کیا یا رسول اللہ صلی اللہ علیہ وسلم ذلیل نے رمضان المقدس میں اپنی بیوی سے جماع کر لیا۔ آپ صلی اللہ علیہ وسلم نے فرمایا، کیا تمہارے پاس غلام ہے جس کو تم آزاد کرو؟ اس شخص نے عرض کیا نہیں۔ آپ صلی اللہ علیہ وسلم نے فرمایا مسلسل دو مہینے روزہ رکھنے کی استطاعت ہے؟ اس شخص نے عرض کیا نہیں۔ آپ صلی اللہ علیہ وسلم نے فرمایا اتنا کھانا رکھتے ہو جو ساٹھ مسکینوں کو کھلا سکو؟ اس نے عرض کیا نہیں۔ راوی نے کہا حضور اکرم صلی اللہ علیہ وسلم کے پاس ایک ٹوکرا لایا گیا جس میں کھجوریں تھیں اور عرق بمعنی زنبیل ہے۔ آپ صلی اللہ علیہ وسلم نے فرمایا یہ اپنی طرف سے (مسکینوں کو) کھلا دے۔ اس شخص نے عرض کیا جو ہم سے زیادہ محتاج ہو اس پر صدقہ کروں۔ مدینہ طیبہ کے دونوں کناروں (یعنی جانب شرقی اور جانب غربی) کے درمیان کوئی گھرانہ ہم سے زیادہ محتاج نہیں۔ آپ صلی اللہ علیہ وسلم نے فرمایا اپنے گھر والوں کو کھلا دو۔

(بخاری جلد اول، کتاب الصوم، رقم الحدیث 1809، صفحہ 778، مطبوعہ شبیر برادرزلاہور)

فائدہ:..... شریعت کا قانون ہے کہ اپنی بیوی سے حالت روزہ میں جماع کرنے پر کفارہ ادا کرنا ضروری ہے مگر رسول اکرم نور مجسم صلی اللہ علیہ وسلم نے اپنے رب جل جلالہ کی عطا سے قانون شریعت بدل دیا۔ لہذا معلوم ہوا کہ حضور اکرم صلی اللہ علیہ وسلم مختار کل ہیں۔

الحديث:..... ترجمہ: ابو بکر بن ابی شیبہ، زید بن الحباب معاویۃ بن صالح، حسن بن جاہہ مقدم بن معدیکرب الکندی رضي الله عنه فرماتے ہیں۔ نبی کریم صلی اللہ علیہ وسلم نے ارشاد فرمایا، بہت جلد



ایسا زمانہ آئے گا کہ آدمی اپنے تخت پر تکیہ لگائے بیٹھا ہوگا اور اس کے سامنے میری حدیث بیان کی جائے گی تو جواب میں کہے گا۔ ہمارے اور تمہارے درمیان فیصلہ کرنے والی اللہ تعالیٰ کی کتاب ہے جو کچھ ہم اس میں حلال پائیں گے، اسے حلال جانیں گے اور جو کچھ حرام پائیں گے اسے حرام سمجھیں گے۔ آگاہ ہو جو کچھ رسول اللہ ﷺ نے حرام فرمایا وہ بھی ویسا ہی حرام ہے جیسے اللہ نے حرام فرمایا۔ (سنن ابن ماجہ جلد اول، باب تعظیم حدیث رسول والتغلیظ علی من عارضہ، رقم الحدیث 12 صفحہ 34 مطبوعہ فرید بک اسٹال لاہور)

الحدیث: ..... ترجمہ: حضرت ابو ہریرہ رضی اللہ عنہ بیان کرتے ہیں، ملک الموت کو حضرت موسیٰ علیہ السلام کے پاس بھیجا گیا۔ جب وہ اُن کے پاس آیا تو حضرت موسیٰ علیہ السلام نے اسے مکا مار دیا۔ اس کی آنکھ باہر آگئی، وہ واپس اپنے پروردگار کی بارگاہ میں گیا اور عرض کی تو نے مجھے ایسے شخص کے پاس بھیجا ہے جو مرنا ہی نہیں چاہتا (حضرت ابو ہریرہ رضی اللہ عنہ) فرماتے ہیں۔ اللہ تعالیٰ نے اس کی آنکھ واپس کی اور فرمایا۔ اس کے پاس دوبارہ جاؤ اور اس سے کہو کہ وہ اپنا ہاتھ کسی بیل کی پشت پر رکھے۔ اس کے ہاتھ کے نیچے جتنے بال ہوں گے ان میں سے ہر ایک بال کے عوض میں ایک برس (کی زندگی اسے عطا کی جائے گی۔ فرشتے نے یہ پیغام حضرت موسیٰ علیہ السلام تک پہنچایا) تو انہوں نے دریافت کیا۔ اے میرے پروردگار! پھر کیا ہوگا؟ اس نے فرمایا، پھر موت ہوگی تو حضرت موسیٰ علیہ السلام نے عرض کی۔ پھر ابھی (ٹھیک ہے) حضرت موسیٰ علیہ السلام نے اللہ تعالیٰ سے دعا کی، کہ اللہ تعالیٰ انہیں ارض مقدس (فلسطین) سے اتنا قریب کر دے (کہ وہاں سے ارض مقدس میں) پتھر پھینکا جاسکے۔ نبی کریم ﷺ فرماتے ہیں۔ اگر میں وہاں موجود ہوتا تو عام گزرگاہ کے ایک طرف، سرخ ٹیلے کے نیچے ان کی قبر تمہیں دکھاتا۔

(بحوالہ: مسلم شریف، جلد سوم، کتاب الفہائل رقم الحدیث 6025 صفحہ 283 مطبوعہ شبیر برادرز لاہور)

فائدہ: ..... اللہ تعالیٰ نے انبیاء کرام علیہم السلام کو یہ اختیار عطا فرمایا ہے کہ وہ چاہیں تو



دنیا میں جلوہ گر رہیں یا اپنے رب ﷺ سے ملاقات کریں۔

الحديث:..... حضرت علی رضی اللہ عنہ سے روایت کرتے ہیں کہ سرکارِ اعظم ﷺ سے صحابہ کرام علیہم الرضوان نے عرض کی کہ یا رسول اللہ ﷺ! کیا ہر سال حج فرض ہے فرمایا نہیں! اگر میں ہاں کہہ دیتا تو ہر سال فرض ہو جاتا۔ (بحوالہ: ترمذی، ابن ماجہ، احمد)

جس رسول ﷺ کے ”ہاں“ اور ”نہیں“ فرمانے سے کوئی بات شریعت ہو جائے تو اس رسول اعظم ﷺ کے اختیارات کا کون اندازہ لگا سکتا ہے الغرض سرکارِ اعظم ﷺ اپنے رب کریم کی عطا سے مختارِ کل ہیں جس کو بھی جو چاہیں جب چاہیں عطا کر دیں۔

سوال نمبر 14 : رسول اللہ ﷺ کی تاریخ پیدائش کے حوالے سے محققین میں زبردست اختلاف پایا جاتا رہا صحیح روایت سے صرف اتنا ثابت ہے کہ آپ ﷺ کی پیدائش پیر کے دن ہوئی ماضی میں محققین کا جھکاؤ ربیع الاول کی طرف رہا ہے کیا آپ کو معلوم ہے کہ دور جدید میں مصری ماہر فلکیات کی تحقیق کے مطابق پیر کا دن بارہ ربیع الاول کو نہیں۔ نور ربیع الاول کو ثابت ہوا ہے ؟

جواب:..... صحابہ کرام علیہم الرضوان اور محققین کے اقوال سے ولادت کی تاریخ بارہ ربیع الاول کو ثابت ہے۔

دلیل نمبر 1:..... حضرت جابر رضی اللہ عنہ اور ابن عباس رضی اللہ عنہ دونوں سے مروی ہے کہ انہوں نے کہا رسول اللہ ﷺ عام الفیل روز دوشنبہ بارہ ربیع الاول کو پیدا ہوئے اور اسی روز آپ ﷺ کی بعثت ہوئی اسی روز معراج ہوئی اور اسی روز ہجرت کی اور جمہور اہل اسلام کے نزدیک یہی تاریخ بارہ ربیع الاول مشہور ہے۔

(بحوالہ: سیرت ابن کثیر جلد اول، صفحہ 199)



دلیل نمبر 2:..... امام ابن جریر طبری علیہ الرحمہ جو کہ مشہور اور مستند مورخ ہیں اپنی کتاب تاریخ طبری جلد دوم صفحہ نمبر 125 پر فرماتے ہیں کہ رسول اللہ ﷺ کی ولادت پیر کے دن ربیع الاول شریف کی بارہویں تاریخ کو عام الفیل میں ہوئی۔

دلیل نمبر 3:..... اہلحدیث کے مشہور عالم کی دلیل: اہلحدیث کے مشہور عالم نواب سید محمد صدیق حسن خان لکھتے ہیں کہ حضور ﷺ ولادت شریف مکہ مکرمہ میں وقت طلوع فجر روز دوشنبہ شب دوازدهم ربیع الاول عام الفیل کو ہوئی جمہور علماء کا یہی قول ہے ابن جوزی علیہ الرحمہ نے بھی اس سے اتفاق کیا ہے۔ (بحوالہ: الثامنة العنبر یہ مولد خیر البریہ، صفحہ 7) دلیل نمبر 4:..... مصری ماہر فلکیات کے نزدیک بھی ولادت کی تاریخ بارہ ہے مصر کے علماء بھی بارہ ربیع الاول کو جشن ولادت مناتے ہیں۔

دلیل نمبر 5:..... برصغیر کے مشہور محدث شاہ عبدالحق محدث دہلوی علیہ الرحمہ اپنی کتاب مدارج النبوت دوسری جلد کے صفحہ نمبر 15 پر میلاد کا دن پیر کا اور تاریخ بارہ لکھتے ہیں۔

سوال نمبر 15: رحمت کائنات ﷺ کی عمر مبارک میں ربیع الاول کا مہینہ کم و بیش 63 مرتبہ آیا کس حدیث سے ثابت ہے کہ آپ نے اپنے پیدائش کے دن جشن منانے کا اعلان کیا ہو اور مروجہ طریقے کے مطابق جلوس نکالا ہو اور چراغاں کیا ہو؟

جواب:..... سب سے پہلے میلاد کا لغوی اور اصطلاحی معنی پڑھئے۔  
میلاد کے لغوی معنی:..... میلاد اصل مولاد تھا ماقبل مکسور کی وجہ سے یاء سے تبدیل ہوئی ہجوں میعاد مصدر ہے یعنی بچہ جنما حضور ﷺ کی ولادت کی نسبت سے اصطلاح میں یہی لفظ استعمال ہونے لگا۔

میلاد کے اصطلاحی معنی:..... میلاد کے اصطلاحی معنی حضور ﷺ کی ولادت کی خوشی



میں آپ کے معجزات اور مجالس صوری (معنی مجلس میں خوبصورت جلسہ) بیان کرنا۔

سرکارِ اعظم ﷺ نے خود میلاد منایا:

حدیث: ..... حضرت ابو قتادہ رضی اللہ عنہ فرماتے ہیں کہ بارگاہ رسالت ﷺ میں عرض کی گئی

یا رسول اللہ ﷺ آپ پیرکار روزہ کیوں رکھتے ہیں؟ آپ ﷺ نے فرمایا اسی دن میں پیدا ہوا

اور اسی دن مجھ پر وحی نازل ہوئی۔ (بحوالہ: صحیح مسلم)

حدیث: ..... بیہقی اور طبرانی شریف میں ہے کہ سرکارِ اعظم ﷺ نے اعلان نبوت کے

بعد ایک موقع پر بکرے ذبح کر کے دعوت کی۔ اس حدیث کے معنی لوگ یہ لینے لگے کہ

سرکارِ اعظم ﷺ نے اپنا عقیدہ فرمایا اس کا جواب امام جلال الدین سیوطی علیہ الرحمہ دیتے

ہیں سرکارِ اعظم ﷺ کا عقیدہ آپ کے دادا عبدالمطلب رضی اللہ عنہ نے ساتوے دن کر دیا تھا۔

سرکارِ اعظم ﷺ کا بکرے ذبح کر کے دعوت کرنا حقیقت میں اپنا میلاد منانا تھا۔

اس سے معلوم ہوا کہ میلاد منانا سنت رسول ﷺ ہے۔

جہاں تک مروجہ طریقے سے میلاد منانے کا سوال ہے تو اس کا جواب یہ ہے کہ

جیسے جیسے زمانہ ترقی کرتا رہا لوگ ہر چیز احسن سے احسن طریقے سے کرتے رہے پہلے

مسجدیں بالکل سادہ ہوتی تھیں اب اس میں فانوس اور دیگر چراغاں کر کے اس کو مزین

کر کے بنایا جاتا ہے، پہلے قرآن مجید سادہ طباعت میں ہوتے تھے اب خوبصورت

سے خوبصورت طباعت میں آتے ہیں وغیرہ اسی طرح پہلے میلاد سادہ انداز میں

ہوتا تھا صحابہ کرام اور تابعین اپنے گھروں پر محافلیں منعقد کرتے تھے اور صدقہ

وخیرات کرتے تھے۔

سوال نمبر 16 : اگر انبیاء کی تاریخ پیدائش پر ہر سال جشن منانا جائز

تھا تو کیا آپ ﷺ نے اپنے جدا مجد حضرت ابراہیم علیہ السلام یا کسی



دوسرے نبی کا یوم پیدائش منایا؟

جواب:..... جی ہاں! سرکارِ اعظم ﷺ نے انبیاء کرام علیہم السلام کا یوم ولادت خود بھی منایا اور صحابہ کرام کو بھی تعلیم دی۔

حدیث:..... حضرت ابو موسیٰ اشعری رضی اللہ عنہ سے مروی ہے کہ جب سرکارِ اعظم ﷺ مدینہ شریف تشریف لائے۔ یہود کو آپ ﷺ نے عاشورہ کا روزہ رکھتے ہوئے پایا ان سے اس کے بارے میں پوچھا گیا تو انہوں نے کہا یہ وہ دن ہے جس میں اللہ تعالیٰ نے موسیٰ علیہ السلام اور بنی اسرائیل کو فرعون پر غلبہ عطا فرمایا تھا ہم اس دن کی تعظیم کرتے ہوئے روزہ رکھتے ہیں۔ (غور فرمائیں! حضور ﷺ نے یہ نہیں فرمایا کہ میرے صحابہ گواہ ہو جاؤ! ہم کبھی عاشورہ کا روزہ نہیں رکھیں گے کیونکہ یہ روزہ یہودیوں کا شعار بن گیا ہے بلکہ اس پر سرکارِ اعظم ﷺ نے فرمایا) سرکارِ اعظم ﷺ نے فرمایا ہم تم سے موسیٰ کے زیادہ چاہنے والے ہیں پھر آپ نے روزہ رکھنے کا حکم دیا۔ سرکارِ اعظم ﷺ نے حضرت موسیٰ علیہ السلام کی خوشی منائی۔

(بحوالہ: بخاری شریف، جلد دوم، کتاب المناقب، رقم الحدیث 1126 صفحہ 537 مطبوعہ شبیر برادرز لاہور)

الحدیث:..... ابوالاشعث صنعانی نے حضرت اوس بن اوس رضی اللہ عنہ سے روایت کی ہے کہ حضور اکرم ﷺ نے فرمایا تمہارے تمام دنوں میں جمعہ کا روز سب سے افضل ہے کہ اسی میں حضرت آدم علیہ السلام کو پیدا کیا گیا اور اسی میں ان کی روح قبض کی گئی اور اسی میں صورت پھونکا جائے گا اور اسی میں سب بے ہوش ہوں گے۔ پس اس روز مجھ پر کثرت سے درود بھیجا کرو کیونکہ تمہارا درود پڑھنا مجھ پر پیش کیا جاتا ہے۔ لوگ عرض گزار ہوئے کہ یا رسول اللہ ﷺ اس وقت بھلا ہمارا درود پڑھنا کس طرح پیش ہوگا جب کہ آپ ﷺ انتقال کر چکے ہوں گے؟ فرمایا کہ اللہ تعالیٰ نے انبیاء کرام کے جسم کو زمین پر حرام فرما دیا ہے۔ (ابوداؤد، جلد اول، کتاب الصلوٰۃ، رقم الحدیث 1034 صفحہ 399 مطبوعہ فرید بک لاہور)



حدیث:..... حضرت اوس بن اوس رضی اللہ عنہ سے مروی ہے کہ سرکارِ اعظم ﷺ نے فضیلت جمعہ بیان کرتے ہوئے فرمایا تمہارے دنوں میں سب سے افضل جمعہ کا دن ہے اس میں حضرت آدم علیہ السلام کو پیدا کیا گیا اور اسی میں ان کا وصال ہوا۔

(ابوداؤد، نسائی، ابن ماجہ، دارمی)

ہم ہر جمعہ حضرت آدم علیہ السلام کا میلاد مناتے ہیں کیونکہ سرکارِ اعظم ﷺ نے فرمایا ہے۔  
 حدیث:..... سرکارِ اعظم ﷺ شبِ معراج جب براق پر تشریف رکھ کر جانے لگے تو حضرت جبریل علیہ السلام بیت اللحم پر آپ سے عرض کرتے ہیں کہ یہاں اتر کر دو رکعت نماز پڑھئے کیونکہ یہ حضرت عیسیٰ علیہ السلام کی ولادت گاہ ہے۔ (بحوالہ: نسائی، طبرانی)  
 جب مقام ولادتِ انبیاء کی زیارت اور نماز پڑھنا سنت ہے تو پھر یومِ ولادت منانا کتنا افضل ہوگا۔

سوال نمبر 17 : صحابہ کرام علیہم الرضوان جو آپ ﷺ سے مثالی اور بے لوث محبت کرتے تھے آپ کی وفات کے بعد صحابہ کرام نے کبھی جشنِ عید میلاد النبی منایا؟

جواب:..... جی ہاں! صحابہ کرام علیہم الرضوان نے بھی سرکارِ اعظم ﷺ کا میلاد منایا اور سرکارِ اعظم ﷺ کے سامنے منعقد کیا میرے رسول ﷺ نے منع کرنے کے بجائے خوشی کا اظہار فرمایا۔

جلیل القدر صحابی حضرت حسان بن ثابت رضی اللہ عنہ بارگاہِ رسالت ﷺ میں قصیدہ پڑھ کر جشنِ ولادت منایا کرتے تھے۔

حدیث:..... سرکارِ اعظم ﷺ خود حضرت حسان رضی اللہ عنہ کے لئے منبر رکھا کرتے تھے تاکہ وہ اس پر کھڑے ہو کر سرکارِ اعظم ﷺ کی تعریف میں فخریہ اشعار پڑھیں۔ سرکارِ اعظم ﷺ حضرت حسان رضی اللہ عنہ کے لئے فرماتے اللہ تعالیٰ روح القدس (حضرت جبرائیل علیہ السلام)



کے ذریعہ حسان کی مدد فرمائے۔ (بحوالہ: بخاری شریف، جلد اول، صفحہ 65)

حدیث:..... حضرت ابو درداء رضی اللہ عنہ سے مروی ہے کہ میں سرکارِ اعظم ﷺ کے ساتھ حضرت عامر انصاری رضی اللہ عنہ کے گھر گیا وہ اپنی اولاد کو حضور ﷺ کی ولادت کے واقعات سکھلا رہے تھے اور کہہ رہے تھے کہ آج کا دن ہے۔ سرکارِ اعظم ﷺ نے اس وقت فرمایا اللہ تعالیٰ نے تم لوگوں کے واسطے رحمت کا دروازہ کھول دیا اور سب فرشتے تم لوگوں کے لئے دعائے مغفرت کر رہے ہیں جو شخص تمہاری طرح واقعہ میلاد بیان کرے اس کو نجات ملے گی۔ (بحوالہ: رضیہ التتویرینی مولد سراج المنیر)

میلاد کے لغوی اور اصطلاحی معنی محافل منعقد کر کے میلاد کا تذکرہ کرنا ہے جو ہم نے دو حدیثوں سے ثابت کیا ہے آپ لوگ میلاد کی نفی میں ایک حدیث لا کر دکھا دو جس میں واضح طور پر یہ لکھا ہو کہ میلاد نہ منایا جائے۔ حالانکہ کئی ایسے کام ہیں جو صحابہ کرام نے نہیں کئے مگر ہم اسے کرتے ہیں کیونکہ اس کام کے کرنے سے منع نہیں کیا گیا ہے لہذا وہ کام جائز ہیں۔

سوال نمبر 18: رسول اللہ ﷺ کے فرامین میں جس طرح عید الفطر اور عید الاضحیٰ کا ذکر ملتا ہے ان سے متعلق احکامات احادیث میں پائے جاتے ہیں کیا عید میلاد النبی کا تذکرہ اور اس سے متعلق احکامات احادیث میں موجود ہیں؟

جواب:..... عید میلاد النبی ﷺ اہل محبت کا تہوار ہے جو نہ فرض ہے نہ واجب۔ محبت والے کاموں کو واضح بیان نہیں کیا جاتا بلکہ اس کی جانب اشارہ کیا جاتا ہے۔

القرآن: ترجمہ: عیسیٰ ابن مریم نے عرض کی اے اللہ! اے رب ہمارے ہم پر آسمان سے ایک خوان اتار کہ وہ ہمارے لئے عید ہو ہمارے اگلوں پچھلوں کی اور تیری



طرف سے نشانی۔

دلیل:..... حضرت عیسیٰ علیہ السلام کے ذریعے ہم تک یہ سوچ منتقل ہوئی کہ جس دن خوانِ نعمت اترے اُس دن عید منائی جائے تو جس دن رحمۃ للعالمین ﷺ کی ولادت ہو وہ دن عید کیوں نہ ہو۔

حدیث شریف:..... حضرت ابوالبابہ بن عبدالممنذ رَضِيَ اللهُ عَنْهُ کا بیان ہے کہ سرکارِ اعظم ﷺ نے ارشاد فرمایا، جمعہ تمام ایام کا سردار اور اللہ تعالیٰ کے نزدیک تمام ایام سے زیادہ شرف و مدح کا حامل ہے اس کا درجہ اللہ تعالیٰ کے نزدیک عید اور بقر عید سے بڑھ کر ہے اس میں خاص پانچ باتیں یہ ہیں۔ اللہ تعالیٰ نے آدم علیہ السلام کو پیدا کیا، اسی دن اللہ تعالیٰ نے حضرت آدم علیہ السلام کو زمین پر اتارا اور اسی دن اللہ تعالیٰ نے آدم علیہ السلام کو وفات دی، اسی دن میں ایک ایسی گھڑی ہے کہ اس میں بندہ اللہ تعالیٰ سے جو بھی مانگتا ہے اللہ تعالیٰ اسے عطا فرماتا ہے بشرطیکہ حرام کا سوال نہ ہو اور اسی روز قیامت قائم ہوگی۔ ہر مقرب فرشتہ زمین و آسمان، ہوائیں، پہاڑ اور دریا یہ سب چیزیں قیامت کے خوف سے جمعہ کے دن سرا سیمہ ہوتی ہیں۔

(بحوالہ: سنن ابن ماجہ، جلد اول باب فی فضل الجمعہ، رقم الحدیث 1132 صفحہ 313 مطبوعہ فرید بک لاہور)

جمعہ کا دن عید الاضحیٰ اور عید الفطر سے زیادہ کیوں افضل ہے؟

حدیث شریف:..... حضرت اوس بن اوس رَضِيَ اللهُ عَنْهُ سے مروی ہے کہ سرکارِ اعظم ﷺ نے فضیلت جمعہ بیان کرتے ہوئے فرمایا تمہارے دنوں میں سب سے افضل جمعہ کا دن ہے اس میں حضرت آدم علیہ السلام کو پیدا کیا گیا اور اسی میں ان کا وصال ہوا۔

(ابوداؤد، ابن ماجہ، نسائی)

سرکارِ اعظم ﷺ اشارتاً فرمائے کہ اے میرے غلامو! اب تم خود سمجھ لو کہ جس دن حضرت آدم علیہ السلام کی ولادت ہو وہ دن عید کا دن ہو تو پھر وہ دن کتنا مقدس ہوگا جس



دن میری اس دنیا میں ولادت ہوئی۔

اب ہمیں جان لینا چاہیے کہ جس دن سرکارِ اعظم ﷺ کی ولادت ہوئی وہ دن عید الفطر، عید الاضحیٰ، جمعہ اور شبِ قدر سے بھی افضل ہے کیونکہ اسی رسول ﷺ کے طفیل ہمیں تمام تہوار نصیب ہوئے۔

سرکارِ اعظم ﷺ نے اپنا میلاد خود منایا پیچھے تفصیل گزر چکی ہے۔

سوال نمبر 19 : کیا رسول اللہ ﷺ کی وفات کا دن تمام اہلسنت کے

نزدیک متفقہ طور پر بارہ ربیع الاول نہیں ہے؟

جواب:..... یوں لگتا ہے کہ آپ نے اہلسنت کی کوئی کتاب نہیں پڑھی اسی لئے ایسا سوال کیا ہے اہلسنت وجماعت کے نزدیک سرکارِ اعظم ﷺ کا یوم وصال دور بیع الاول ہے۔ جمہور علماء کا اس بات پر اجماع ہے کہ سرکارِ اعظم ﷺ کا وصال دور بیع الاول کو ہوا اس لئے اکثریت کی بات مانی جائے گی۔

سوال نمبر 20 : کیا بارہ ربیع الاول کو رسول اللہ ﷺ کی وفات کے

دن صحابہ کرام غم سے نڈھال نہیں ہو گئے تھے؟

جواب:..... یہ بات پہلے بھی بیان کی گئی کہ سرکارِ اعظم ﷺ کے وصال کی تاریخ دور بیع الاول ہے پھر آپ یہ سوال کریں گے کہ مہینہ تور بیع الاول کا ہی تھا پھر کیوں سوگ نہیں مناتے جشن مناتے ہو۔ اسلام میں سوگ یا غم صرف تین روز کا ہے۔

حدیث:..... ہمیں حکم دیا گیا کہ ہم کسی وفات یافتہ پر تین روز کے بعد غم نہ منائیں مگر شوہر پر چار ماہ دس دن تک بیوی غم منائے گی۔

(بحوالہ: بخاری جلد اول صفحہ 804، مسلم جلد اول صفحہ 486)

سرکارِ اعظم ﷺ کے وصال کا غم صحابہ کرام نے تین دن منالیا اب چودہ سو سال



کے بعد کونسا غم ہے؟ اور یہ بھی بتا دیجئے کہ کونسی حدیث سے غم منانا ثابت ہے میلاد  
تو حدیث سے ثابت ہے۔

نبی کے وصال کا غم منانے کا حکم ہوتا تو سرکارِ اعظم ﷺ ہر جمعہ حضرت آدم علیہ السلام کا  
یوم ولادت منانے کے بجائے یوم موگ منانے کا حکم دیتے۔

الحمد للہ! قرآن و حدیث کی روشنی میں یہ بات ثابت ہے کہ انبیاء کرام، شہداء اور  
صالحین اپنی قبور میں زندہ ہیں۔ جب سرکارِ اعظم ﷺ حیات ہیں تو پھر غم کیسا؟ صحابہ  
کرام علیہم الرضوان غم سے اس لئے نڈھال ہوئے تھے کہ سرکارِ اعظم ﷺ سے جدائی  
ہوئی تھی نہ کہ وفات کی وجہ سے کیونکہ میرے سرکارِ اعظم ﷺ کا ارشاد ہے:

حدیث:..... سرکارِ اعظم ﷺ ارشاد فرماتے ہیں کہ میری حیات میں بھی تمہارے لئے  
بھلائی اور میرے وصال میں بھی تمہارے لئے بھلائی اور میں تم میں موجود ہوں  
تمہاری رہنمائی کرتا ہوں یہ تمہارے لئے بھلائی ہے اور میں وصال کے بعد تمہارے  
لئے بخشش مانگتا رہوں گا یہ بھی تمہارے لئے بھلائی ہے۔

سوال نمبر 21 : کیا تمہیں، پینتیس سال پہلے ہمارے بھائی بارہ ربیع الاول  
کو عید میلاد النبی کے بجائے بارہ وفات قرار نہیں دیتے تھے؟

جواب:..... ہم نے تو صرف چند بوڑھے لوگوں کو یہ کہتے سنا ہے کہ بارہ وفات ہے  
جہاں تک احادیث کا تعلق ہے اس میں صاحب مشکوٰۃ نے مشکوٰۃ میں باب باندھا،  
امام ترمذی علیہ الرحمہ نے جامع ترمذی میں باب باندھا اور اس باب کا نام میلاد النبی  
ﷺ رکھا اور اس میں حضور ﷺ کی ولادت کا تذکرہ کیا۔

سعودی عرب کے کلینڈر میں ربیع الاول کے مہینے کی جگہ میلادی لکھا ہوا ہے۔

سینکڑوں محدثین نے کتابیں تحریر کیں سب نے میلاد النبی ﷺ کے حوالے سے لکھا۔



آشاس تعلیمی نصاب میں بھی کوئی بارہ وفات کا باب نہیں ہے بلکہ جشن عید میلاد النبی ﷺ کا باب ہے۔

اب آپ خود فیصلہ کر لیں کہ چند بوڑھے لوگوں کی بات مانی جائے گی یا محدثین کی بات مانی جائے گی۔

سوال نمبر 22 : کیا ایسا کوئی عمل جو رسول اللہ ﷺ اور صحابہ کرام علیہم الرضوان کے اسوہ سے ثابت نہیں ہے کرنا دین میں اضافہ اور بدعت نہیں ہے؟  
جواب:..... ہم نے میلاد کو سنت سے ثابت کر دیا ہے اب بدعت سے متعلق جواب دیتے ہیں۔  
بدعت کی تعریف:..... بدعت کے لغوی معنی ہر وہ چیز جس کی پہلے سے مثال نہ ہو اور شریعت مطہرہ میں جس کو کل بدعت ضلالتہ کہا گیا ہے اس سے مراد ہر وہ کام جو قرآن و حدیث کے مخالف ہو اور جو فعل قرآن و حدیث کے مخالف نہ ہو، اس کے متعلق حضور ﷺ نے اچھے ہونے کی خبر دی ہے۔

مثلاً حضور ﷺ کے ظاہری زمانے میں مسجدیں مکان کی مانند تھیں۔ مسجدوں میں محرابیں بلند نہیں ہوتی تھیں، گنبد و مینار نہ ہوتے تھے، قرآن پر زبر، زیر، پیش نہ ہوتے تھے ان تمام باتوں کے بعد یہ سوال پیدا ہوتا ہے کہ یہ کام حضور ﷺ کے ظاہری زمانے میں نہ تھے صحابہ کرام کے دور میں نہ تھے پھر کیسے جائز ہو گئے؟ تو یہی جواب آئے گا کہ یہ دین کے کام ہیں اس لئے جائز ہیں اس طرح یوم ولادت میں کیا ہوتا ہے تلاوت ہوتی ہے، نعتیں پڑھی جاتی ہیں، سیرت بیان کی جاتی ہے، صدقہ و خیرات کئے جاتے ہیں چراغاں کیا جاتا ہے پھر دین کی بات کیسے بدعت ہو سکتی ہے۔  
اب حدیث سنئے۔

حدیث:..... سرکارِ اعظم ﷺ نے ارشاد فرمایا کہ جس نے دین میں کوئی اچھا طریقہ نکالا



اس کے لئے ثواب ہے اور اس پر عمل کرنے والوں کا ثواب بھی۔

(بحوالہ: مسلم شریف، تیسری جلد، صفحہ 718)

اگر آپ اب بھی نہ مانیں گے تو خود بھی پھنس جائیں گے کیونکہ سرکارِ اعظم ﷺ اور صحابہ کرام کے دور میں وہ کام بھی نہیں ہوتے تھے جو آپ کر رہے ہیں۔

مثلاً قرآن و حدیث کانفرنس، اہل حدیث کانفرنس، جہاد فی سبیل اللہ کانفرنس، ان جلسوں کی تاریخ اور دن مقرر کرنا، درس نظامی میں کتابیں اور استادوں کی تنخواہیں مقرر کرنا یہ سب اُس دور میں نہ تھا؟

آج آپ جو دیوبندی کہلاتے ہیں صحابہ کرام کبھی دیوبندی نہیں کہلاتے تھے، آج آپ جو اہل حدیث کہلاتے ہیں صحابہ کرام کبھی اہل حدیث نہیں کہلاتے تھے وہ مسلمان کہلاتے ہیں، آپ اپنے نام کے ساتھ سلفی لکھتے ہیں صحابہ کرام نے تو کبھی سلفی نہیں لکھا، تمہاری بلند محرابوں، میناروں والی مسجدیں صحابہ کرام کے دور میں کہاں تھیں لہذا اب بھی مان جاؤ ورنہ مذہب نہیں بچا سکو گے۔

سوال نمبر 23 : کیا رحمت کائنات ﷺ کی صورت میں اللہ تعالیٰ نے ہمیں جو عظیم نعمت عطا فرمائی ہے اس نعمت پر اللہ کی شکر گزاری کرنے کا طریقہ اس رسول کے اسوہ کو اور اس کی لائی ہوئی شریعت کو اختیار کرنا نہیں ہے؟

جواب:..... میلاد منانا ہی اللہ تعالیٰ کا شکر ادا کرنا ہے۔ عید میلاد النبی ﷺ میں اللہ تعالیٰ کی نعمت رسول ﷺ کا شکر ادا کرتے ہیں، ذکر رسول ﷺ کر کے محفلیں منعقد کر کے اللہ تعالیٰ کی نعمت کا چرچہ کرتے ہیں، رسول اللہ ﷺ نعمت ہیں اس نعمت کا ذکر کرتے ہیں، نئے کپڑے پہن کر، چراغاں کر کے صدقہ و خیرات کر کے اللہ تعالیٰ کی نعمت پر خوشی



مناتے ہیں۔ اس کا حکم قرآن مجید میں خود اللہ تعالیٰ دیتا ہے۔

ترجمہ: تم فرماؤ اللہ ہی کے فضل اور اسی کی رحمت اور اسی پر چاہیے کہ خوشی کریں۔

(سورہ یونس، آیت 58 پارہ 11)

سوال نمبر 24 : کیا رحمت عالم ﷺ سے محبت کا سب سے بڑا ثبوت

زندگی گزارنے کے لئے آپ کے طریقوں پر چلنا نہیں ہے؟

جواب:..... سرکارِ اعظم ﷺ کی سنتوں پر عمل کرنا واقعی میں محبت کی بنیاد ہے مگر یاد رہے جس سے محبت ہو اس سے نسبت رکھنے والی ہر چیز سے محبت ہونی چاہیے میلاد سے عداوت رکھ کر سنتوں پر عمل کرنا یہ سچی محبت نہیں ہے عیب والی محبت ہے۔

سوال نمبر 25 : جو رسول ہمیں راستے میں کانٹوں یا پتھروں کی

صورت میں بڑی رکاوٹوں کو ہٹانے کی تعلیم دے کر گئے ہوں آپ کا نام لے کر جلوس نکال کر روڈ بلاک کرنا یہ ان کی تعلیم کے خلاف نہیں ہے؟

جواب:..... میلاد کے جلوس کو آپ تکلیف دینے کا باعث کہتے ہو میلاد کا جلوس سال میں ایک دن نکالا جاتا ہے وہ بھی چھٹی کا دن ہوتا ہے آمدِ رسول ﷺ کا جلوس تو صحابہ کرام سے بھی ثابت ہے بخاری شریف کی حدیث میں ہے کہ جب سرکارِ اعظم ﷺ کی مدینہ میں آمد ہوئی تو صحابہ کرام نے جلوس نکالا اور مرحبا کی صدا لگائیں۔

جہاں تک دوسرے لوگوں کی بات تو ہزاروں لوگ ہر دوسرے تیسرے ہفتے شہیدوں کی غائبانہ نمازِ جنازہ میں روڈ بلاک کرتے ہیں، چودہ اگست کے دن ملک بھر سے استحکامِ پاکستان کے نام سے ریلیاں نکالتے ہیں کیا اس وقت تعلیماتِ رسالت کا



خیال نہیں آتا؟

سوال نمبر 26 : جو نبی ﷺ بہتے دریا سے وضو کرنے والوں کو بھی پانی کے اسراف سے بچنے کی تعلیم دے کر گئے، آپ کا نام لے کر وسائل کا اسراف کہ اگر اس خرچ کو جمع کیا جائے تو ہزاروں بیروز گاروں کو کاروبار کرایا جاسکتا ہے، جائز ہے؟

جواب:..... سرکارِ اعظم ﷺ کی ذات اور آپ کا مرتبہ اتنا بلند ہے کہ جس قدر چراغاں کیا جائے کم ہے جہاں تک اسراف کا تعلق ہے تو یاد رکھئے جو کام کسی نیک مقصد کے لئے کیا جائے وہ اسراف نہیں ہوتا۔

مثلاً کچھ لوگ اپنے جلسوں میں سینکڑوں ٹیوب لائیں لگاتے ہیں صرف 5 یا 10 ٹیوب لائٹوں سے بھی کام ہو سکتا ہے، چار کروڑ کی مسجدیں بناتے ہیں مسجد تو دو کروڑ میں بھی بن سکتی ہے مگر جواب یہی آئے گا کہ نیک مقصد ہے جب ان لوگوں کا نیک مقصد ہے تو ہمارا بھی نیک مقصد ہے۔

پوری دنیا کے یتیم، مسکین، بے روزگار اور ناداروں کا خیال کیا صرف ربیع الاول کے مہینے میں ہی آتا ہے کبھی سالانہ اجتماع میں بھی غریبوں اور بے روزگاروں کو یاد کر لیا کرتا کہ میلاد سے عداوت ثابت نہ ہو۔

سوال نمبر 27 : کیا سالگرہ منانا یہود و نصاریٰ کی رسم نہیں ہے جن کی مخالفت کا اللہ کے رسول ﷺ نے حکم دیا ہے؟

جواب:..... ہم یوم ولادت مناتے ہیں یوم ولادت منانا یہود و نصاریٰ کی رسم نہیں ہے بلکہ خود حضور ﷺ ہر پیر کو اپنا یوم ولادت مناتے تھے، ابو داؤد کی حدیث جو پیچھے



گزری اس میں خود حضور ﷺ نے حضرت آدم علیہ السلام کا یوم ولادت منایا اور اسے دو عیدوں سے افضل قرار دیا اس پر دلائل پیچھے گزر چکے ہیں۔

سوال نمبر 28 : کیا چراغاں کرنا اور جلوس نکالنا ہندو دھرم کی عبادتیں نہیں ہیں؟

جواب:..... چراغاں کرنا اگر ہندو دھرم کی عبادت ہے تو پھر فتویٰ لگانے والے اپنے گھروں کو نہیں بچا سکیں گے کیونکہ مذہبی جلسوں، کانفرنسوں، افطار پارٹیوں، سالانہ اجتماع اور جہاد کانفرنسوں میں بھر پور چراغاں ہوتا ہے پھر تو یہ بھی ہندو دھرم کا حصہ کہلائے گا۔

الحدیث:..... حضرت انس بن مالک رضی اللہ عنہ بیان کرتے ہیں جب حضور ﷺ (مکہ مکرمہ سے ہجرت کر کے) مدینہ منورہ تشریف لائے تو مدینہ منورہ کے بالائی حصے میں ایک قبیلے میں رہائش پذیر ہوئے۔ اس قبیلے کا نام بنو عمرو بن عوف تھا۔ آپ ﷺ نے وہاں چودہ دن قیام کیا۔ اس کے بعد آپ ﷺ نے بنو نجار کے سرکردہ افراد کو (ان کے ہاں منتقل ہونے کا) پیغام بھجوایا۔ انہوں نے (آپ ﷺ کے استقبال کے وقت) اپنی تلواریں لٹکائی ہوئی تھیں۔ حضرت انس بن مالک رضی اللہ عنہ فرماتے ہیں وہ منظر آج بھی میری نگاہ میں ہے حضور اکرم ﷺ اپنی اونٹنی پر تشریف فرما تھے۔ حضرت ابو بکر صدیق رضی اللہ عنہ آپ ﷺ کے پیچھے بیٹھے ہوئے تھے اور بنو نجار کے سرکردہ افراد آپ ﷺ کے آس پاس چل رہے تھے۔ یہاں تک کہ حضور ﷺ حضرت ابویوب انصاری رضی اللہ عنہ کے گھر میں ٹھہر گئے۔

(بحوالہ: مسلم شریف، جلد اول، کتاب المساجد ومواقع الصلوٰۃ، رقم الحدیث 1075 صفحہ 417

مطبوعہ شبیر برادرز لاہور)

الحدیث:..... حضرت سائب بن یزید رضی اللہ عنہ سے روایت ہے کہ میں غزوہ تبوک سے



دیتے۔ انصاری عورت نے کہا کہ خدا تعالیٰ کی قسم! میں نہیں جانتی کہ حضرت بلال رضی اللہ عنہ نے ایک رات بھی یہ کلمات چھوڑے ہوں۔ (بحوالہ: سنن ابی داؤد، جلد اول، صفحہ 77)

حضرت امام حجر عسقلانی رضی اللہ عنہ نے کہا ہے کہ اس حدیث کی اسناد حسن ہے۔

(الدرایہ صفحہ 120)

کتاب تنویر الحواکک میں تو ان کلمات کے ساتھ سرکارِ اعظم صلی اللہ علیہ وسلم پر سلام پڑھنے کا بھی ذکر ہے۔

اگر اذان سے پہلے کچھ پڑھنا یا درود و سلام پڑھنے سے اذان میں اضافہ ہو جاتا ہے اور اذان دعوتِ ناقص واقع ہوتی ہے تو حضرت بلال رضی اللہ عنہ کے متعلق کیا کہا جائے گا؟

انصاری عورت کہتی ہے کہ میرے علم کے مطابق انہوں نے کبھی اذان سے پہلے ان کلمات کو نہیں چھوڑا۔ کیا حضرت بلال رضی اللہ عنہ کی اذان کو اللہم سے شروع سمجھا جائے گا؟

رفتہ رفتہ اذان سے پہلے دعا کا سلسلہ چلتا رہا بالآخر سلطان ناصر صلاح الدین ایوبی علیہ الرحمہ نے 781ھ میں اذان سے قبل درود و سلام کی ابتداء کروائی حضرت امام سخاوی علیہ الرحمہ اپنی کتاب القول البدیع صفحہ 192 پر فرماتے ہیں کہ حضرت صلاح الدین ایوبی علیہ الرحمہ کے دور میں اذان سے پہلے ”الصلوة والسلام علیک یا رسول اللہ“ پڑھتے تھے۔

سوال نمبر 31 : کن محدثین نے اذان سے قبل درود و سلام کو جائز لکھا ہے؟

جواب:..... اس اُمت کے چار بڑے محدثین جن کو تمام مسلمان مانتے ہیں انہوں نے اذان سے قبل درود و سلام کو جائز لکھا ہے۔



- (1)..... حضرت امام شعرانی علیہ الرحمہ نے اپنی تصنیف کشف الغمہ میں جائز لکھا۔
  - (2)..... حضرت امام حجر شافعی علیہ الرحمہ نے اپنی فتاویٰ کی کتاب فتاویٰ کبریٰ میں جائز لکھا۔
  - (3)..... امام ملا علی قاری علیہ الرحمہ نے مشکوٰۃ شریف کی شرح مرقات میں جائز لکھا۔
  - (4)..... حضرت امام شامی علیہ الرحمہ نے فتاویٰ شامی میں اذان سے پہلے اور اذان کے بعد اور اقامت سے پہلے درود و سلام پڑھنے کو جائز لکھا ہے۔
- اذان سے قبل درود و سلام پڑھنے کو بدعت کہنے والے کوئی ایک محدث کا حوالہ بھی نہیں لاسکے۔

سوال نمبر 32 : کیا اذان کے بعد درود و سلام پڑھنا جائز ہے؟

جواب:..... جی ہاں اذان کے بعد درود و سلام پڑھنا حدیث شریف سے ثابت ہے۔  
 الحدیث:..... حضرت عبداللہ ابن عمر رضی اللہ عنہما سے روایت ہے کہ حضور اکرم صلی اللہ علیہ وسلم نے فرمایا جب مؤذن سے اذان سنو تو وہی کلمات تم بھی کہو پھر مجھ پر درود شریف بھیجو۔ اس لئے کہ جو شخص مجھ پر درود شریف بھیجتا ہے اللہ تعالیٰ اس کے بدلے اس پر دس مرتبہ رحمت بھیجتا ہے پھر میرے لئے وسیلہ مانگو بے شک وہ جنت کا ایک درجہ ہے جو اللہ تعالیٰ کے بندوں میں سے صرف ایک بندہ کے لئے ہے اور مجھے اُمید ہے کہ وہ میں ہی ہوں اور جو آدمی میرے لئے وسیلہ مانگے اس کے لئے میری شفاعت ضروری ہوگی۔

(بحوالہ: ترمذی شریف جلد دوم، ابواب المناقب، رقم الحدیث 1549 صفحہ 669 مطبوعہ فرید بک اسٹال لاہور)  
 اس حدیث شریف میں واضح طور پر حکم دیا گیا ہے کہ اذان کے بعد درود و سلام پڑھو۔

سوال نمبر 33 : اذان میں یا اذان کے علاوہ نام محمد صلی اللہ علیہ وسلم پر انگوٹھے چوم کر آنکھوں سے لگانا کیسا ہے؟



جواب:.....سرکارِ اعظم رضی اللہ عنہ کا نامِ نامی اسمِ گرامی محمد صلی اللہ علیہ وسلم سُن کر انگوٹھے چوم کر آنکھوں سے لگانا مستحب ہے۔

الحديث:.....حضرت ابو بکر صدیق رضی اللہ عنہ نے اذان میں آپ کا نام سُن کر اپنے انگوٹھوں کو (چوم کر) اپنی آنکھوں پر پھیرا اور کہا، ”قُرَّةُ عَيْنِي بِكَ يَا رَسُولَ اللَّهِ“ ”یا رسول اللہ صلی اللہ علیہ وسلم آپ میری آنکھوں کی ٹھنڈک ہیں“ جب اذان ختم ہوئی تو سرکارِ اعظم صلی اللہ علیہ وسلم نے فرمایا، اے ابو بکر! جو تمہاری طرح میرا نام سُن کر انگوٹھے آنکھوں پر پھیرے اور جو تم نے کہا وہ کہے اللہ تعالیٰ اس کے تمام نئے، پرانے، ظاہر و باطن گناہ معاف فرمائے گا۔  
(تفسیر روح البیان، جلد چہارم، صفحہ 648)

الحديث:.....حضرت بلال رضی اللہ عنہ نے اذان کہی اذان دیتے ہوئے جب اشہد ان محمد اُپر پہنچے تو حضرت ابو بکر صدیق رضی اللہ عنہ نے اپنے انگوٹھوں کو چوم کر آنکھوں سے لگایا یہ دیکھ کر سرکارِ اعظم صلی اللہ علیہ وسلم نے ارشاد فرمایا جو میرے صدیق رضی اللہ عنہ کی طرح کرے تو میں صلی اللہ علیہ وسلم کل قیامت کے دن اس کی شفاعت کروں گا۔ (بحوالہ: موضوعات کبیر، مقاصد حسنة صفحہ 384)

سوال نمبر 34 : انگوٹھے چومنے والی صدیق اکبر رضی اللہ عنہ والی حدیث ضعیف ہے؟

جواب:.....اس کا جواب خود امام ملاً علی قاری علیہ الرحمہ دیتے ہوئے ارشاد فرماتے ہیں کہ جب اس حدیث کا رفع صدیق اکبر رضی اللہ عنہ تک ثابت ہے تو عمل کے لئے کافی ہے۔  
(از: موضوعات کبیر)

سوال نمبر 35 : کیا فقہ حنفی کی معتبر کتب میں انگوٹھے چومنے کا ثبوت ملتا ہے؟

جواب:.....فقہ حنفی کی معتبر کتب کے نام یہ ہیں جس میں انگوٹھے چومنے کو جائز اور مستحب لکھا ہے۔



- (1)..... شرح نقایہ (2)..... ردالمختار شرح درمختار، جلد اول، باب الاذان صفحہ 267  
(3)..... طحاوی علی مراقی الفلاح۔

معلوم ہوا کہ نام محمد ﷺ پر انگوٹھے چوم کر آنکھوں سے لگانا جائز اور مستحب ہے منع کرنے والوں کا قول غلط ہے۔

سوال نمبر 36 : کھڑے ہو کر صلوٰۃ و سلام پڑھنا دین اسلام میں کیسا ہے؟  
جواب:..... کھڑے ہو کر صلوٰۃ و سلام پڑھنا سرکارِ اعظم ﷺ کی تعظیم اور ادب ہے اور اللہ تعالیٰ کا حکم ہے میرے محبوب ﷺ کی تعظیم کرو۔

القرآن:..... وَالصَّفِّ صَفًا (سورۃ الصَّفِّ، آیت 1 پارہ 23)

ترجمہ: قسم صف بستہ جماعتوں کی کہ صف باندھیں۔

مفسرین فرماتے ہیں کہ اس آیت میں ان فرشتوں کا ذکر ہے جو سرکارِ اعظم ﷺ کی بارگاہ میں کھڑے ہو کر صلوٰۃ و سلام پیش کرتے ہیں۔

الحديث:..... جب آپ ﷺ کا وصال ہوا تو آپ ﷺ کے جسم اطہر کو کفنا کر تخت پر لٹا دیا گیا تو اس موقع پر حضرت جبریل، میکائیل، اسرافیل علیہم السلام نے فرشتوں کے لشکروں کے ساتھ (کھڑے ہو کر) صلوٰۃ و سلام پیش کیا۔ (بحوالہ: بیہقی، حاکم، طبرانی شریف)  
دلیل:..... ہر مسلمان مرد، عورت اور بچیوں نے باری باری کھڑے ہو کر صلوٰۃ و سلام پیش کیا۔ (مدارج النبوت، جلد دوم صفحہ 440)

دلیل:..... برصغیر کے معروف محدث محقق شاہ عبدالحق محدث دہلوی علیہ الرحمہ فرماتے ہیں کہ میں محفل میلاد میں کھڑے ہو کر سلام پڑھتا ہوں میرا یہ عمل شاندار ہے۔

(اخبار الاخیار، صفحہ 624)

دلیل:..... حضرت امام تقی الدین سبکی علیہ الرحمہ کی محفل میں کسی نے یہ شعر پڑھا ”بیشک



عزت و شرف والے لوگ سرکارِ اعظم ﷺ کا ذکر سن کر کھڑے ہو جاتے ہیں۔ یہ سن کر حضرت امام سبکی علیہ الرحمہ اور تمام علماء و مشائخ کھڑے ہو گئے اس وقت بہت سُرور اور سکون حاصل ہوا۔ (سیرتِ حلبیہ، جلد اول صفحہ 80)

معلوم ہوا کہ کھڑے ہو کر صلوٰۃ و سلام پڑھنا سرکارِ اعظم ﷺ کی تعظیم و ادب ہے جو کہ جائز اور سنت صحابہ کرام علیہم الرضوان ہے۔

سوال نمبر 37 : نماز کے لئے اقامت کہی جائے تو امام اور مقتدی کب کھڑے ہوں؟

جواب:..... نماز کے لئے جب اقامت کہی جائے تو امام اور مقتدی حی علی الصلوٰۃ پر کھڑے ہوں۔

الحدیث:..... حضرت ابو قتادہ رضی اللہ عنہ سے روایت ہے کہ سرکارِ اعظم ﷺ ارشاد فرماتے ہیں جب نماز کے لئے اقامت کہی جائے تو اُس وقت تک کھڑے نہ ہو جب تک مجھے نہ دیکھ لو۔ (بحوالہ: بخاری جلد اول، باب الاقامت)

اس سے معلوم ہوا کہ جب اقامت کہی جاتی تو سرکارِ اعظم ﷺ حجرہ مبارک سے باہر تشریف لاتے جیسے جیسے صفوں میں پہنچتے صحابہ کرام علیہم الرضوان کھڑے ہوتے جاتے۔ دلیل:..... حضرت انس بن مالک رضی اللہ عنہ اس وقت کھڑے ہوتے جب مؤذن ”قد قامت الصلوٰۃ“ کہتا۔ حضرت امام احمد بن حنبل رضی اللہ عنہ کا بھی یہی قول ہے۔

(بحوالہ: نووی شرح مسلم شریف علی حدیث ابی قتادہ)

دلیل:..... امام اعظم ابو حنیفہ اور حضرت امام محمد رحمہم اللہ نے فرمایا لوگ صف میں اس وقت کھڑے ہوں جب (مکبر) حی علی الصلوٰۃ کہے اور جب قد قامت الصلوٰۃ کہے۔

(یعنی شرح بخاری، علی حدیث ابی قتادہ جلد دوم)

دلیل:..... امام اعظم ابو حنیفہ رضی اللہ عنہ کا ارشاد گرامی اور اہل کوفہ کا اس پر عمل رہا کہ (مکبر)



جب حی علی الصلوٰۃ کہتا وہ کھڑے ہوتے اور جب قد قامت الصلوٰۃ کہتا۔

(نووی شرح مسلم، جلد اول، علی حدیث ابی قتادہ)

دلیل:..... بعض حضرات نے کہا کہ جب امام مسجد میں ہو اور اقامت کہی جائے تو قد قامت الصلوٰۃ پر لوگ کھڑے ہوں یہی صحابہ کرام علیہم الرضوان کا معمول تھا اور یہی حضرت ابن مبارک علیہ الرحمہ کا قول ہے۔ (ترمذی شریف، جلد اول)

ان تمام دلائل کی روشنی میں یہ ثابت ہوا کہ جب مؤذن حی علی الصلوٰۃ پر پہنچے تو کھڑا ہونا شروع ہو جائے تاکہ قد قامت الصلوٰۃ تک مکمل کھڑا ہو جائے اس طرح دونوں اقوال پر عمل ہو جائے گا۔

مسئلہ:..... جب اقامت ہو رہی ہو اور آدمی اگر مسجد میں داخل ہو تو اسے کھڑا ہو کر انتظار کرنا مکروہ ہے یعنی بیٹھ جائے۔ (از کتاب: عالمگیری)

سوال نمبر 38 : کیا سرکارِ اعظم ﷺ، صحابہ کرام علیہم الرضوان اور اولیاء کرام کا وسیلہ پکڑنا جائز ہے؟ قرآن و حدیث کی روشنی

میں جواب دیں؟

جواب:..... جائز ہے۔

القرآن:..... يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ .

ترجمہ: اے ایمان والو! اللہ سے ڈرو اور اس کی طرف وسیلہ ڈھونڈو۔

(سورۃ مائدہ، آیت 35 پارہ 6)

فائدہ:..... مذکورہ آیت میں وسیلہ سے مراد محبوبانِ خدا ہیں جن لوگوں نے اس کا انکار کر کے صرف اعمالِ صالحہ مراد لئے ہیں اُن کی غلط فہمی کو دور کرنے کے لئے محقق شاہ عبدالرحیم محدث دہلوی علیہ الرحمہ کا قول کافی ہے، آپ نے اس آیت سے استدلال کیا



اور فرمایا کہ یہ ممکن نہیں کہ وسیلہ سے ایمان مُراد لیا جائے اس لئے کہ خطاب اہل ایمان سے ہے چنانچہ یا ایہا الذین امنوا اس پر دلیل ہے اور عمل صالح بھی مُراد نہیں ہو سکتا کیونکہ وہ تقویٰ میں داخل ہے اس واسطے کہ تقویٰ عبادت ہے امثالِ اوامر اور اجتنابِ نواہی سے اس واسطے کہ قاعدہ عطف کا مغائرت بین المعطوف والمعطوف علیہ کا متفقہ ہے اور اسی طرح جہاد بھی مُراد نہیں ہو سکتا کہ وہ تقویٰ میں داخل ہے۔

(حاشیہ ”القول الجمیل“ از شاہ عبدالعزیز محدث دہلوی علیہ الرحمہ)

القرآن: ..... وَ كَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا

(سورہ بقرہ، آیت 89 پارہ 1)

ترجمہ: اور اس سے پہلے وہ اس نبی (ﷺ) کے وسیلے سے کافروں پر فتح مانگتے تھے۔ تفسیر:..... تفسیر خازن میں ہے کہ یہود سرکارِ اعظم ﷺ کے دنیا میں آنے سے قبل برکت اور آپ ﷺ کے وسیلہ سے کفار یعنی مشرکین عرب پر فتح و نصرت مانگتے تھے جب انہیں مشکل پیش آتی تو یہ دعا کرتے یا رب جل جلالہ ہماری مدد فرما۔ اس نبی ﷺ کا صدقہ جو آخر زمانہ میں تشریف لائیں گے جن کے صفات ہم تورات میں پاتے ہیں یہ دعا مانگتے تھے اور کامیاب ہوتے تھے۔ (تفسیر خازن)

تفسیر:..... حضرت شاہ عبدالعزیز محدث دہلوی علیہ الرحمہ تفسیر فتح العزیز میں فرماتے ہیں کہ یہودی قرآن مجید کے نازل ہونے سے پہلے سرکارِ اعظم ﷺ کی نبوت اور تمام انبیاء کرام علیہم السلام پر آپ کی فضیلت کے معترف و مقرر تھے اس لئے جنگ اور اپنی شکست کے خوف کے وقت اللہ تعالیٰ سے سرکارِ اعظم ﷺ کے نام کے ساتھ فتح و نصرت طلب کرتے تھے اور جانتے تھے کہ آپ ﷺ کا نام پاک اس قدر برکت رکھتا ہے کہ اس کے ذکر و توسل سے فتح و نصرت حاصل ہوتی ہے۔



الحديث:..... حضرت عثمان بن حنيف رضي الله عنه سے روایت ہے ایک نابینا شخص سرکارِ اعظم ﷺ کی خدمت میں حاضر ہوا اور عرض کیا اللہ تعالیٰ سے دُعا کیجئے کہ مجھے شفاء عطا فرمائے۔ آپ ﷺ نے فرمایا چاہو تو دعا مانگوں اور اگر چاہو تو صبر کرو یہ تمہارے لئے بہتر ہے۔ راوی فرماتے ہیں حضور ﷺ نے حکم دیا کہ اچھی طرح سے وضو کر کے یہ دعا مانگو، ”اے اللہ! میں تیرے نبی رحمت ﷺ کے وسیلہ جلیلہ سے تیری طرف توجہ کرتا ہوں یا رسول اللہ ﷺ! میں آپ ﷺ کے وسیلہ سے اپنے رب ﷻ کی طرف اپنی اس حاجت کے بارے میں متوجہ ہوں تاکہ وہ پوری ہو جائے۔ یا اللہ ﷻ! تو میرے بارے میں حضور ﷺ کی شفاعت قبول فرما۔

(بحوالہ: ترمذی شریف جلد اول، ابواب الدعوات، رقم الحدیث 1504 صفحہ 653 مطبوعہ فرید بک لاہور)  
الحديث:..... حضرت جبیر بن نفیر حضرمی رضي الله عنه سے سنا کہ حضرت ابو درداء رضي الله عنه نے فرمایا میں نے حضور ﷺ کو فرماتے ہوئے سنا کہ میرے لئے ضعیف لوگوں کو تلاش کرو تم روزی دیئے جاتے اور مدد کئے جاتے ہو تو ضعیف لوگوں کے وسیلے سے۔

(بحوالہ: ابوداؤد شریف جلد دوم، کتاب الجہاد، رقم الحدیث 307، صفحہ 307 مطبوعہ فرید بک لاہور)  
الحديث:..... حضرت انس بن مالک رضي الله عنه روایت کرتے ہیں کہ حضرت عمر بن خطاب رضي الله عنه کے دور خلافت میں جب لوگ قحط سالی میں مبتلا ہوتے تو حضرت عباس بن عبدالمطلب رضي الله عنه (حضور ﷺ کے چچا) کے وسیلے سے بارش کی دعا کرتے اور کہتے اے اللہ تعالیٰ! تیری بارگاہ میں ہم اپنے نبی ﷺ کا وسیلہ پیش کیا کرتے تھے تو تو ہم پر بارش برسا دیا کرتا تھا اور اب ہم تیری بارگاہ میں اپنے نبی ﷺ کے چچا جان کا وسیلہ لے کر آئے ہیں ہم پر بارانِ رحمت نازل فرما، فرماتے ہیں ان پر بارش برس پڑی۔

(بحوالہ: بخاری شریف جلد اول، کتاب الاستسقاء، رقم الحدیث 953 صفحہ 425 مطبوعہ شبیر برادرز لاہور)  
الحديث:..... بخاری شریف میں ہے کہ سرکارِ اعظم ﷺ نے ارشاد فرمایا کہ تم کو فتح ملتی



ہے اور روزی دی جاتی ہے بزرگوں، فقیروں کے وسیلے سے۔

(بحوالہ: مشکوٰۃ شریف، باب الفقراء)

معلوم ہوا کہ محبوبانِ خدا کا وسیلہ پکڑنا یہ حکم سرکارِ اعظم ﷺ ہے یاد رکھیے اللہ تعالیٰ وسیلہ کا ہرگز محتاج نہیں بلکہ اللہ تعالیٰ تک رسائی کے لئے ہم وسیلے کے محتاج ہیں۔

سوال نمبر 39 : اہل اللہ کی نذر و نیاز کرنا قرآن و حدیث کی روشنی میں

ثابت کریں اور ”ما اهل به لغير الله“ کی تشریح کیجئے؟

جواب:..... نذر و نیاز کو حرام کہنے والے یہ آیت پیش کرتے ہیں۔

القرآن:..... اِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا

اٰهْلًا بِهٖ لِغَيْرِ اللّٰهِ (سورۃ بقرہ، رکوع 5، پارہ 2، آیت 173)

ترجمہ: درحقیقت (ہم نے) تم پر حرام کیا مردار اور خون سور کا گوشت اور جس پر اللہ کے سوا (کسی اور کا نام) پکارا گیا ہو۔

القرآن:..... حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخِنْزِيرِ

وَمَا اٰهْلًا لِغَيْرِ اللّٰهِ بِهٖ (سورۃ مائدہ، رکوع 5، پارہ 6، آیت 3)

ترجمہ: حرام کر دیا گیا تم پر مردار اور خون اور سور کا گوشت اور وہ جانور جس پر اللہ کے سوا کسی اور کا نام پکارا گیا ہو۔

ان آیات میں ”ما اهل به لغير الله“ سے کیا مراد ہے:

(1)..... تفسیر وسیط علامہ واحدی میں ہے کہ ”ما اهل به لغير الله“ کا مطلب یہ ہے کہ جو بتوں کے نام پر ذبح کیا گیا ہو۔

(2)..... شاہ ولی اللہ محدث دہلوی علیہ الرحمہ نے اپنے ترجمان القرآن میں ”ما اهل به

لغير الله“ سے مراد لکھا ہے کہ جو بتوں کے نام پر ذبح کیا گیا ہو۔



(3)..... تفسیر روح البیان میں علامہ اسمعیل حقی علیہ الرحمہ نے ”ما اهل به لغير الله“ سے مراد یہی لیا ہے کہ جو بتوں کے نام پر ذبح کیا گیا ہو۔

(4)..... تفسیر بیضاوی پارہ 2 رکوع نمبر 5 میں ہے کہ ”وما اهل به لغير الله“ کے معنی یہ ہیں کہ جانور کے ذبح کے وقت بجائے خدا کے بت کا نام لیا جائے۔

(5)..... تفسیر جلالین میں ”ما اهل به لغير الله“ کے معنی یہ ہیں کہ وہ جانور جو غیر اللہ کے نام پر ذبح کیا گیا ہو۔ بلند آواز سے بتوں کا نام لے کر وہ حرام کیا گیا۔

ان تمام معتبر تفاسیر کی روشنی میں واضح ہو گیا کہ یہ تمام آیتیں بتوں کے رد میں نازل ہوئی ہیں لہذا اسے مسلمانوں پر چسپا کرنا گھلی گمراہی ہے۔

مسلمانوں کا نذر و نیاز کرنا:

مسلمان اللہ تعالیٰ کو اپنا خالق و مالک جانتے ہیں اور جانور ذبح کرنے سے پہلے ”بسم اللہ اکبر“ پڑھ کر اللہ تعالیٰ کی بارگاہ میں پیش کرتے ہیں پھر کھانا پکوا کر اللہ تعالیٰ کے ولی کی روح کو ایصالِ ثواب کیا جاتا ہے لہذا اس میں کوئی شرک والی بات نہیں بلکہ اچھا اور جائز عمل ہے۔

ایصالِ ثواب کے لئے بزرگوں کی طرف منسوب کرنا:

الحديث:..... ترجمہ: سیدنا حضرت سعد بن عبادہ رضی اللہ عنہ سے مروی ہے کہ حضرت نبی کریم صلی اللہ علیہ وسلم کی خدمت اقدس میں عرض کیا یا رسول اللہ صلی اللہ علیہ وسلم! میری والدہ فوت ہو گئی ہے۔ کیا میں ان کی طرف سے کچھ خیرات اور صدقہ کروں۔ آپ صلی اللہ علیہ وسلم نے فرمایا ہاں کیجئے، حضرت سعد بن عبادہ رضی اللہ عنہ نے دریافت فرمایا۔ ثواب کے لحاظ سے کون سا صدقہ افضل ہے؟ آپ صلی اللہ علیہ وسلم نے فرمایا ”پانی پلانا“۔ تو ابھی تک مدینہ منورہ میں حضرت سعد رضی اللہ عنہ ہی کی سبیل ہے۔ (بحوالہ: سنن نسائی جلد دوم، رقم الحدیث 3698 صفحہ 577 مطبوعہ فرید بک لاہور)

الحديث:..... ترجمہ: محمد بن یحییٰ، عبدالرزاق ثوری، عبداللہ بن محمد بن عقیل ابوسلمہ،



حضرت عائشہ رضی اللہ عنہا اور ابو ہریرہ رضی اللہ عنہ نے فرمایا کہ حضور ﷺ جب قربانی کا ارادہ کرتے تو دو مینڈھے خریدتے جو موٹے تازے سینگوں دار کالے اور سیاہ رنگ دار ہوتے۔ ایک اپنی اُمت کی جانب سے ذبح کرتے جو بھی اللہ تعالیٰ کو ایک ماننا ہو اور رسول اللہ ﷺ کی رسالت کا قائل ہو اور دوسرا محمد ﷺ اور آل محمد ﷺ کی جانب سے ذبح فرماتے۔ (بحوالہ: سنن ابن ماجہ جلد دوم، ابواب الاضاحی، باب اضاحی رسول اللہ ﷺ، رقم

الحدیث 907 صفحہ 263 مطبوعہ فرید بک لاہور)

الحدیث:..... سیدتنا عائشہ صدیقہ رضی اللہ عنہا بیان کرتی ہیں، نبی کریم ﷺ نے ایسا مینڈھا لانے کا حکم دیا جس کی ٹانگیں، پشت اور آنکھیں سیاہ ہوں، اسے پیش کیا گیا تاکہ آپ ﷺ اس کی قربانی کریں۔ نبی اکرم ﷺ نے سیدتنا عائشہ صدیقہ رضی اللہ عنہا سے فرمایا، اے عائشہ! چھری لاؤ، پھر فرمایا: اسے پتھر پر تیز کر لو۔ میں نے ایسا ہی کیا۔

آپ ﷺ نے چھری پکڑی، مینڈھے کو پکڑ کر اسے لٹایا اور پھر اسے ذبح کر دیا اور پڑھا بسم اللہ! (پھر دعا کی) اے اللہ! محمد ﷺ آل محمد ﷺ، اور محمد ﷺ کی اُمت کی جانب سے اسے قبول کر! (سیدتنا عائشہ صدیقہ رضی اللہ عنہا فرماتی ہیں) پھر آپ ﷺ نے اس کی قربانی کر دی۔ (بحوالہ: مسلم شریف جلد دوم، کتاب الاضاحی، رقم الحدیث 4976 صفحہ 814 مطبوعہ شبیر برادرز لاہور)

الحدیث:..... ترجمہ: حنش کا بیان ہے کہ میں نے حضرت علی رضی اللہ عنہ کو دو دنبے قربانی کرتے دیکھا تو عرض گزار ہوا، یہ کیا بات ہے؟ انہوں نے فرمایا کہ رسول اللہ ﷺ نے مجھے وصیت فرمائی تھی اپنی طرف سے قربانی کرنے کی۔ چنانچہ (ارشاد عالی کے تحت) ایک قربانی میں حضور ﷺ کی طرف سے پیش کر رہا ہوں۔

(بحوالہ: ابوداؤد جلد دوم، کتاب الاضاحی، رقم الحدیث 1017 صفحہ 391 مطبوعہ فرید بک لاہور)

فائدہ:..... ایصالِ ثواب دو قسم کا ہوتا ہے۔ ایک وہ جو بزرگانِ دین کے لئے کیا



جاتا ہے دوسرا جو عام مسلمانوں کے لئے کیا جائے کہ دعاؤں اور ایصالِ ثواب کے ذریعے ان کی نیکیوں میں اضافہ ہو اور ان کی اخروی زندگی سنور جائے۔ جب کہ بزرگانِ دین کے لئے ایصالِ ثواب کرنے کا یہ مقصد نہیں ہوتا بلکہ اس بزرگ سے اپنی نسبت ثابت کرنا زیادہ مقصود ہوتا ہے کیونکہ وہ دوسروں کی طرح اس بات کے محتاج نہیں ہوتے کہ کوئی دعا اور ایصالِ ثواب کر کے ان کی عاقبت سنوارنے کی کوشش کرے۔ نبی کریم ﷺ کا حضرت علیؓ کو قربانی کی وصیت کرنا اور حضرت علیؓ کا نبی کریم ﷺ کی طرف سے بھی قربانی کیا کرنا ایصالِ ثواب کی اسی پہلی قسم سے ہے۔ بعض حضرات جن کے دل مقربین بارگاہِ الہیہ کی کدورت سے بھرے رہتے ہیں، وہ کہا کرتے ہیں کہ بزرگوں کے لئے ایصالِ ثواب کرنے والے ان کو ”اربابا من دون اللہ“ بنائے بیٹھے ہیں۔ ورنہ بزرگوں کو تو ثواب کی ضرورت نہیں اور یہ آئے دن بزرگوں کو ثواب پہنچانے کی کوشش کرتے رہتے ہیں۔ معلوم ہوتا ہے کہ ایسے لوگ ایصالِ ثواب کے پردے میں بزرگوں کی پوجا پاٹ کرتے ہیں۔ ایسی ذہنیت رکھنے والے خارجیت زدہ حضرات کو اس حدیث سے سبق حاصل کرنا چاہیے کہ نبی کریم ﷺ نے حضرت علیؓ کو اپنی طرف سے قربانی کرنے کی وصیت کیوں فرمائی تھی؟

الحدیث: ..... ترجمہ: حضرت عروہ بن زبیرؓ نے حضرت عائشہ صدیقہ رضی اللہ عنہا سے روایت کی ہے کہ رسول اللہ ﷺ نے سینگوں والے مینڈھے کے لئے حکم فرمایا جس کے سینگ سیاہ آنکھیں سیاہ اور جسمانی اعضا سیاہ ہوں۔ پس وہ لایا گیا تو اس کی قربانی دینے لگے۔ فرمایا کہ اے عائشہ! چھری تو لاؤ، پھر فرمایا کہ اسے پتھر پر تیز کر لینا۔ پس میں نے ایسا ہی کیا تو مجھ سے لے لی اور مینڈھے کو پکڑ کر لٹایا اور ذبح کرنے لگے تو کہا۔ اللہ کے نام سے شروع کرتا ہوں۔ اے اللہ تعالیٰ! اسے قبول فرما محمد ﷺ کی طرف سے آل محمد ﷺ کی طرف سے اور امت محمد ﷺ کی طرف سے پھر اس کی قربانی



پیش کردی۔ (بحوالہ: ابوداؤد جلد دوم، کتاب الاضحایا، رقم الحدیث 1019 صفحہ 392 مطبوعہ فرید بک لاہور)  
**فائدہ:**..... نبی کریم ﷺ کے جانور کو ذبح کرتے وقت بھی آل محمد ﷺ کی جانب منسوب فرما دیا کرتے تھے اور اللہ تعالیٰ کا نام لے کر ذبح کرتے۔ معلوم ہوا جو جانور اللہ تعالیٰ کا نام لے کر ذبح کیا جائے تو ثواب میں شریک کرنے یا ایصالِ ثواب کی غرض سے اللہ والوں کی جانب منسوب کر دینے سے یا ”ماہل بہ لغیر اللہ“ میں شمار نہیں ہوتا۔ جو جانور بزرگوں کی جانب منسوب کیا جائے کہ ان کے لئے ایصالِ ثواب کرنا ہے اور اسے اللہ تعالیٰ کا نام لے کر ذبح کیا جائے تو اسے حرام اور مردار ٹھہرانے والے شریعتِ مطہرہ پر ظلم کرتے اور بزرگوں سے دشمنی رکھنے کا ثبوت دیتے ہیں۔ واللہ تعالیٰ اعلم

الغرض کہ نام نذر و نیاز کا ہے مگر درحقیقت ایصالِ ثواب ہی بنیاد ہے لہذا بدگمان لوگ اپنی بدگمانی دور کریں اور شریعتِ مطہرہ کو سمجھیں کیونکہ یہی اسلامی عقیدہ ہے۔  
 شاہ عبدالعزیز محدث دہلوی علیہ الرحمہ کا فتویٰ:

حضرت شاہ عبدالعزیز محدث دہلوی علیہ الرحمہ اپنے فتاویٰ کی جلد اول کے صفحہ نمبر 71 پر فرماتے ہیں کہ نیاز کا وہ کھانا جس کا ثواب حضرت امام حسن و حسین ؑ کو پہنچایا جائے اور اس پر فاتحہ، قل شریف اور درود شریف پڑھا جائے تو وہ کھانا برکت والا ہو جاتا ہے اور اس کا تناول کرنا بہت اچھا ہے۔

**سوال نمبر 40:** ایصالِ ثواب کی کیا تعریف ہے؟

**جواب:**..... ایصالِ ثواب کا معنی ہے ثواب پہنچانا۔ ایک زندہ شخص دوسرے زندہ شخص کو کھانا کھلا سکتا ہے، پانی پلا سکتا ہے، کپڑا پہنا سکتا ہے، ثواب ایصال کر سکتا ہے اور ہر قسم کا فائدہ پہنچا سکتا ہے اسی طرح انسان کے مرنے کے بعد بھی ایک مسلمان نیکی



کر کے اس کا ثواب اپنے مرحومین کو پہنچا سکتا ہے اگر مرحوم گنہگار ہے تو یہ ثواب اس کے گناہوں کو مٹانے والا ہوگا اور اگر مرحوم نیک تھا تو یہ ثواب اس کے لئے درجات میں بلندی کا ذریعہ بنے گا۔

سوال نمبر 41 : ایصالِ ثواب کرنا کیا میت کو پہنچتا ہے؟

جواب:..... میت کو ایصالِ ثواب ضرور پہنچتا ہے بلکہ احادیث میں سرکارِ اعظم ﷺ نے خود ایصالِ ثواب کی تلقین فرمائی۔

الحديث:..... حضرت ابو ہریرہ رضی اللہ عنہ سے روایت ہے کہ سرکارِ اعظم ﷺ نے فرمایا کہ ایمان دار آدمی مرنے کے بعد اپنے اعمال اور حسنات کو پاتا ہے خواہ کوئی علم ہو جو دوسروں کو پڑھایا ہو، پھیلا یا ہو یا فرزندِ صالح جو اس نے پیچھے چھوڑا ہو۔ یا قرآن مجید جو کسی دوسرے کے ملک کر دیا ہو۔ یا مسجد جس کو اس نے تعمیر کیا ہو۔ یا کوئی مہمان سرا جو مسافروں کے لئے تعمیر کیا ہو۔ یا نہر جو اس نے جاری کی ہو۔ یا صدقہ جو اس نے اپنے مال سے اپنی صحت کی حالت میں فی سبیل اللہ نکالا ہو۔ (بحوالہ: ابن ماجہ)

الحديث:..... حضرت معقل بن یسار رضی اللہ عنہ سے روایت ہے کہ وہ کہتے ہیں کہ سرکارِ اعظم ﷺ نے فرمایا کہ اپنے مردوں (مرحومین) پر سورہ یسین شریف پڑھا کرو۔ (ابوداؤد شریف)

الحديث:..... حضرت ابو ہریرہ رضی اللہ عنہ سے روایت ہے کہ سرکارِ اعظم ﷺ نے فرمایا کہ البتہ اللہ تعالیٰ اپنے صالح بندے کے درجے جنت میں بلند کرتا ہے۔ تو وہ کہتا ہے کہ اے میرے پروردگار ﷻ! یہ درجے کیوں کر بلند ہوئے تو اللہ تعالیٰ فرماتا ہے کہ تیرے بیٹے کے تیرے لئے استغفار کرنے کے سبب سے۔ (بحوالہ: احمد)

معلوم ہوا کہ ایصالِ ثواب کرنے نہ صرف میت کو ثواب پہنچتا بلکہ اس کے درجات بھی بلند ہوتے ہیں۔



سوال نمبر 42 : سوئم اور چہلم کی شرعی حیثیت کیا ہے؟

جواب:..... سوئم اور چہلم مرحوم کے لئے ایصالِ ثواب کا ایک ذریعہ ہے۔ قرآن مجید کی تلاوت اور خیرات وغیرہ کا سلسلہ تو میت کے انتقال کے وقت سے ہی شروع ہو جاتا ہے لیکن چونکہ شرعاً تعزیت کا وقت تین دن ہے اس لئے تعزیت کے آخری دن لوگ زیادہ تعداد میں جمع ہو کر تلاوت قرآن مجید، کلمہ طیبہ اور درود شریف پڑھ کر میت کو ایصالِ ثواب کرتے ہیں۔

دلیل:..... جب کوئی مسلمان وفات پاتا ہے تو اسے شروع کے دنوں میں ایصالِ ثواب کی زیادہ حاجت ہوتی ہے اس لئے برصغیر کے محدث تیرھویں صدی کے مجدد شاہ عبدالحق محدث دہلوی علیہ الرحمہ فرماتے ہیں کہ میت کے انتقال کے بعد سات روز تک صدقہ کیا جائے۔ جمعہ کی رات کو میت کی روح اپنے گھر آتی ہے اور دیکھتی ہے کہ اس کی طرف سے اس کے گھر والے صدقہ کرتے ہیں یا نہیں۔ (بحوالہ: اشعة اللمعات)

دلیل:..... برصغیر کے نامور محدث شاہ ولی اللہ محدث دہلوی علیہ الرحمہ کے سوئم کے متعلق حضرت شاہ عبدالعزیز محدث دہلوی علیہ الرحمہ اپنے ملفوظات میں صفحہ نمبر 80 پر لکھتے ہیں کہ اُن کے سوئم میں لوگوں کا اس قدر ہجوم تھا کہ شمار نہیں ہو سکتا۔ اکیاسی قرآن مجید تلاوت کئے گئے بلکہ اس سے بھی زیادہ ہوئے ہوں گے، کلمہ طیبہ تو اتنے پڑھے گئے کہ جس کا کوئی اندازہ نہیں۔

سوال نمبر 43 : سوئم، چہلم کے موقع پر دن، وقت اور تاریخ مقرر

کیوں کی جاتی ہے؟

جواب:..... کسی بھی دینی تقریب کے لئے دن، وقت اور تاریخ مقرر کرنے میں کوئی مضائقہ نہیں ہے دن کا تعین کرنے میں ایک مصلحت یہ بھی ہے کہ مفرزہ تاریخ اور



وقت پر لوگوں کو جمع ہونے میں آسانی ہوتی ہے اس طرح سب اجتماعی دعا میں شریک ہو جاتے ہیں۔

سوئم اور چہلم کا انکار کرنے والے اپنے تبلیغی اجتماعات کے لئے دن اور وقت مقرر کرتے ہیں، آخری اجتماعی دعا کے لئے وقت مقرر، جلسے اور کانفرنس کے لئے دن اور وقت مقرر، ختم بخاری کے لئے دن اور وقت مقرر، مدارس کے اساتذہ کی تنخواہوں کی تاریخ مقرر الغرض کہ ایصالِ ثواب کے ایام کو بدعت کہہ کر اپنے گھروں کو بھی نہیں بچا سکیں گے لہذا تسلیم کر لو کہ مرحومین کے ایصالِ ثواب کے لئے سوئم اور چہلم جائز ہے۔

دیوبندی علماء کا سوئم، چہلم کو جائز لکھنا:

(1)..... مولوی اسمعیل دہلوی دیوبندی اپنی کتاب صراطِ مستقیم کے صفحہ 221 پر لکھتا ہے کہ روزانہ حضرت خواجہ جمیری علیہ الرحمہ اور قطب الدین بختیار کاکی علیہ الرحمہ کی فاتحہ پڑھ کر اللہ تعالیٰ کی بارگاہ میں ان کے وسیلے سے دعا کرتا ہوں۔

(2)..... دیوبندی علماء کے پیر صاحب حاجی امداد اللہ مہاجر مکی صاحب کہتے ہیں کہ میں بزرگوں کا چہلم، سوئم، دسویں، بیسویں، فاتحہ اور ایصالِ ثواب کا انکار نہیں کرتا ہوں۔  
(کتاب کلیاتِ امدادیہ باب فیصلہ ہفت مسئلہ صفحہ 82)

سوال نمبر 44 : فاتحہ کسے کہتے ہیں؟

جواب:..... مسلمان کے انتقال کے بعد قرآن مجید کی تلاوت یا کلمہ شریف اور درود شریف کی قرأت اور دوسرے اعمالِ صالحہ یا کھانے پینے وغیرہ صدقہ کرنے کا جو ثواب پہنچایا جاتا ہے اُسے عرف میں فاتحہ کہتے ہیں کیونکہ اس میں سورہ فاتحہ پڑھی جاتی ہے۔

(فتاویٰ رضویہ)

سوال نمبر 45 : طعام پر فاتحہ پڑھنا اور طعام کو سامنے رکھ کر پڑھنا کیسا ہے؟



جواب:..... قرآن مجید شفا اور رحمت ہے لہذا یہ کلام جس کھانے پر پڑھا جائے اسے بھی شفا اور رحمت والا بنا دیتا ہے۔

القرآن:..... ترجمہ: تو کھاؤ اس میں سے جس پر اللہ کا نام لیا گیا اگر تم اس کی آیتیں مانتے ہو۔ (سورۃ انعام، آیت 118)

الحديث:..... حضرت انس بن مالک رضی اللہ عنہ سے مروی ہے کہ سرکارِ اعظم ﷺ نے کھانا سامنے رکھ کر کچھ پڑھا اور دُعا فرمائی۔ (بحوالہ: بخاری و مسلم شریف)

الحديث:..... حضرت ابو ہریرہ رضی اللہ عنہ کہتے ہیں کہ غزوہ تبوک میں لوگ جب گرسنہ ہو گئے تو حضرت عمر رضی اللہ عنہ نے عرض کیا یا رسول اللہ ﷺ! لوگوں کا بچا کھچا کھانا منگو ایسے اور اس کھانے پر اللہ تعالیٰ سے برکت کی دعا کیجئے۔ سرکارِ اعظم ﷺ نے فرمایا ہاں! آپ ﷺ نے دسترخوان بچھوایا اور فرمایا کسی کے پاس جو کچھ بچا ہے لے آؤ۔ کوئی مٹھی بھر جو اور لایا کوئی مٹھی بھر کھجور لایا کوئی روٹی کا ٹکڑا لے آیا یہاں تک کہ دسترخوان پر تھوڑا بہت ذخیرہ ہو گیا پھر آپ ﷺ نے اس پر برکت کی دعا فرمائی اور فرمایا کہ اپنے اپنے برتن بھرو۔

(بحوالہ: مسلم شریف)

معلوم ہوا کہ کھانا سامنے رکھ کر فاتحہ یا کچھ پڑھنا سنتِ سرکارِ اعظم ﷺ ہے۔

سوال نمبر 46 : بزرگوں کی کھڑے ہو کر تعظیم کرنا اور ان کے ہاتھوں کو

بوسہ دینا شریعت میں کیسا ہے؟

جواب:..... بزرگوں اور علماء و مشائخ کی کھڑے ہو کر تعظیم کرنا اور ان کے ہاتھوں کو بوسہ دینا سنتِ صحابہ و اہلبیت ہے۔

الحديث:..... حضرت عائشہ صدیقہ رضی اللہ عنہا روایت کرتی ہیں کہ آپ ﷺ جب سیدہ فاطمہ رضی اللہ عنہا کے پاس تشریف لائے تو سیدہ فاطمہ رضی اللہ عنہا آپ ﷺ کی تعظیم



میں کھڑی ہو جاتیں اور آپ ﷺ کے دستِ پاک کو پکڑ کر بوسہ دیتیں اور اپنی جگہ بٹھاتیں اور جب حضرت فاطمہ رضی اللہ عنہا، سرکارِ اعظم ﷺ کے پاس تشریف لاتیں تو آپ ﷺ سیدہ فاطمہ رضی اللہ عنہا کے لئے کھڑے ہو جاتے اور ان کے ہاتھوں کو پکڑ کر بوسہ دیتے اور اپنی جگہ بٹھاتے۔ (اور سرکارِ اعظم ﷺ سے روایت کیا گیا ہے کہ جب قوم کا بزرگ آئے تو اس کی عزت کرو)۔

(از کتاب: ادب المفرد للبخاری صفحہ 192، مصنف، حضرت امام بخاری علیہ الرحمہ)

اس سے معلوم ہوا کہ بزرگوں کی کھڑے ہو کر تعظیم کرنا جائز ہے اب دست بوسی پر مزید احادیث ملاحظہ ہوں۔

الحدیث:..... حضرت زارع صحابی رضی اللہ عنہ سے مروی ہے کہ ہم (وفد عبدالقیس) مدینہ منورہ جب حاضر ہوئے تو اپنی سواریوں سے جلدی اترتے تھے اور سرکارِ اعظم ﷺ کے دستِ مبارک اور پاؤں مبارک چومتے تھے۔ (ابوداؤد شریف)

دلیل:..... حضرت امام بخاری علیہ الرحمہ اپنی کتاب ادب المفرد میں نقل فرماتے ہیں کہ حضرت ثابت رضی اللہ عنہ نے حضرت انس بن مالک رضی اللہ عنہ سے عرض کیا کہ کیا آپ نے سرکارِ اعظم ﷺ کے ہاتھ مبارک کو چھوا ہے تو حضرت انس بن مالک رضی اللہ عنہ نے فرمایا ہاں! تو حضرت ثابت رضی اللہ عنہ نے حضرت انس رضی اللہ عنہ کے ہاتھ کو بوسہ دیا۔ (کتاب: ادب المفرد صفحہ 194)

دلیل:..... حضرت صہیب رضی اللہ عنہ روایت کرتے ہیں آپ نے فرمایا کہ میں نے حضرت علی رضی اللہ عنہ کو دیکھا کہ وہ (اپنے چچا) حضرت عباس رضی اللہ عنہ کے دستِ مبارک اور پاؤں کو بوسہ دیتے تھے۔ (کتاب: ادب المفرد صفحہ 195، مصنف: امام بخاری علیہ الرحمہ)

معلوم ہوا کہ بزرگوں کے ہاتھ پاؤں چومنا یہ سنتِ صحابہ کرام علیہم الرضوان ہے۔

سوال نمبر 47 : کیا مزارات کی تعمیر جائز ہے قرآن و حدیث سے

ثابت کریں؟



جواب:..... مزارات کی تعمیر جائز ہے جیسا کہ قرآن مجید میں موجود ہے۔

القرآن:..... وَكَذَلِكَ أَعْرَضْنَا عَنْهُمْ لِيَعْلَمُوا أَنَّ وَعْدَ اللَّهِ حَقٌّ  
وَأَنَّ السَّاعَةَ لَا رَيْبَ فِيهَا إِذْ يَتَنَازَعُونَ بَيْنَهُمْ أَمْرَهُمْ  
فَقَالُوا أَبْنَا عَلَيْهِمْ بُنْيَانًا ط رَبُّهُمْ أَعْلَمُ بِهِمْ ط قَالَ الَّذِينَ غَلَبُوا  
عَلَىٰ أَمْرِهِمْ لَنَتَّخِذَنَّ عَلَيْهِمْ مَسْجِدًا ۝

ترجمہ: اور اسی طرح ہم نے ان کی اطلاع کر دی کہ لوگ جان لیں کہ اللہ تعالیٰ کا وعدہ  
سچا ہے اور قیامت میں کچھ شبہ نہیں جب وہ لوگ ان کے معاملے میں باہم جگھڑنے  
لگے تو بولے ان کے غار پر کوئی عمارت بناؤ ان کا رب انہیں خوب جانتا ہے وہ بولے جو  
اس کام میں غالب رہے تھے قسم ہے کہ ہم تو ان پر مسجد بنائیں گے۔

(سورہ کہف، آیت 21 پارہ 15)

تفسیر:..... مشائخ کرام اور علماء کرام کے مزارات کے ارد گرد یا اس کے قریب میں  
کوئی عمارت بنانا جائز ہے اس کا ثبوت مندرجہ بالا آیت سے ملتا ہے قرآن مجید نے  
اصحاب کہف کا قصہ بیان فرماتے ہوئے کہا ”قَالَ الَّذِينَ غَلَبُوا عَلَىٰ أَمْرِهِمْ  
لَنَتَّخِذَنَّ عَلَيْهِمْ مَسْجِدًا“ وہ بولے اس کام میں غالب رہے کہ ہم تو ان  
اصحاب کہف پر مسجد بنائیں گے تفسیر روح البیان میں علامہ اسماعیل ہنقی علیہ الرحمہ نے  
اس آیت میں ”بُنْيَانًا“ کی تفسیر میں فرمایا۔

دلیل:..... یعنی انہوں نے کہا کہ اصحاب کہف پر ایسی دیوار بناؤ جو ان کی قبر کو گھیرے  
اور ان کے مزارات کے جانے پر محفوظ ہو جاوے جیسے کہ سرکارِ اعظم ﷺ کی قبر شریف  
چار دیواری سے گھیر دی گئی ہے مگر یہ بات نامنظور ہوئی تب مسجد بنائی گئی۔

”مَسْجِدًا“ کی تفسیر میں تفسیر روح البیان میں ہے کہ ”يُصَلِّي فِيهِ الْمَسْلَمُونَ“



ویتبر کون بمکانہم“ یعنی لوگ اس میں نماز پڑھیں اور ان سے برکت لیں قرآن مجید نے ان کی دو باتوں کا ذکر فرمایا ایک تو اصحاب کہف کے گرد قبہ اور مقبرہ بنانے کا مشورہ کرنا دوسرے ان کے قریب مسجد بنانا اور کسی باب کا انکار نہ فرمایا جس سے معلوم ہوا کہ مزارات اور قبہ بنانا اور قریب میں مسجد بنانا اس وقت بھی جائز تھے اور اب بھی جائز ہیں اگر غلط ہوتے تو قرآن مجید کبھی اس کا حکم نہیں دیتا۔ مزارات اولیاء شعائر اللہ ہیں اور اس سے برکتیں حاصل کرنا اور اس کی تعمیر قرآن مجید سے ثابت ہے۔

دلیل:..... کتب اصول سے ثابت ہے کہ ”شرائع قبلنا یلزمنا“ سرکارِ اعظم ﷺ کے جسم اطہر کو سیّدہ عائشہ رضی اللہ عنہا کے حجرے میں رکھا گیا ہے اگر یہ جائز نہ تھا تو صحابہ کرام علیہم الرضوان اس کو گرا دیتے پھر تدفین فرماتے مگر یہ نہ کیا بلکہ قاطع شرک و بدعت حضرت عمر رضی اللہ عنہ نے اپنے زمانہ خلافت میں اس کے گرد کچی اینٹوں کی گول دیوار کھینچوادی پھر ولید بن عبد الملک کے زمانے میں صحابی رسول حضرت عبد اللہ ابن زبیر رضی اللہ عنہ نے تمام صحابہ کرام علیہم الرضوان کی موجودگی میں اس عمارت کو نہایت مضبوط بنایا اور اس میں پتھر لگوائے۔

دلیل:..... ”بخاری جلد اول کتاب الجنائز باب ماجاء فی قبر النبی و ابی بکر و عمر“ میں ہے کہ حضرت عمر رضی اللہ عنہ فرماتے ہیں کہ ولید ابن عبد الملک کے زمانے میں روضہ رسول اللہ ﷺ کی ایک دیوار گر گئی تو ”اخذو فی بنائہ“ صحابہ کرام علیہم الرضوان اس دیوار کے بنانے میں مشغول ہو گئے۔

دلیل:..... بخاری جلد اول کتاب الجنائز اور مشکوٰۃ باب البرکات علی المیت میں ہے کہ حضرت امام حسن ابن علی رضی اللہ عنہما کا انتقال ہوا تو ان کی بیوی نے ان کی قبر پر ایک سال تک قبہ ڈالے رکھا۔

یہ بھی صحابہ کرام علیہم الرضوان کی موجودگی میں ہوا مگر کسی نے اس کا انکار نہ کیا۔



دلیل:.....تفسیر روح البیان جلد تیسری پہلا پارہ ”انما یعمر مسجد اللہ من امن باللہ“ کے تحت لکھتے ہیں کہ علماء اور اولیاء اللہ کی قبروں پر عمارت بنانا جائز ہے جب کہ اس کا مقصد لوگوں کی نظروں میں عظمت پیدا کرنا ہوتا کہ لوگ اس قبر کو حقیر نہ جانیں۔  
بد مذہبوں کی دلیل:

بد مذہب اس حدیث کو بنیاد بناتے ہیں۔

الحدیث:..... حضرت علی رضی اللہ عنہ کو سرکارِ اعظم رضی اللہ عنہ نے حکم دیا کہ تصویر مٹا دو اور اونچی قبروں کو برابر کر دو۔

بد مذہبوں کی دلیل کا جواب:

(1)..... جن قبروں کو گرا دینے کا حکم حضرت علی رضی اللہ عنہ کو دیا گیا وہ مسلمانوں کی قبریں نہیں تھیں بلکہ کفار کی قبریں تھیں۔ کیونکہ ہر صحابی رضی اللہ عنہ کے دفن میں سرکارِ اعظم رضی اللہ عنہ خود شرکت فرماتے تھے نیز صحابہ کرام علیہم الرضوان کوئی کام سرکارِ اعظم رضی اللہ عنہ کے مشورے کے بغیر نہ کرتے تھے لہذا اس وقت جس قدر مسلمانوں کی قبریں بنیں وہ یا تو سرکارِ اعظم رضی اللہ عنہ کی موجودگی میں یا آپ صلی اللہ علیہ وسلم کی اجازت سے بنیں تو وہ کون سے مسلمانوں کی قبریں تھیں جو کہ ناجائز بن گئیں اور ان کو برابر کرنا پڑا؟ ہاں البتہ غیر مسلموں، عیسائیوں کی قبریں اونچی ہوتی تھیں جس کو مٹانے کا حکم سرکارِ اعظم رضی اللہ عنہ نے حضرت علی رضی اللہ عنہ کو دیا جس کی دلیل یہ حدیث ہے۔

دلیل:..... بخاری شریف جلد اول صفحہ 61 میں ایک باب باندھا ”باب هل ینبش قبور مشرک الجاہلیة“ کیا مشرکین زمانہ جاہلیت کی قبریں اکھیڑ دی جاویں اسی کی شرح میں امام ابن حجر فتح الباری شرح صحیح بخاری جلد دوم صفحہ 26 میں فرماتے ہیں کہ انبیاء کرام علیہم السلام اور ان کے متبعین کے سوا ساری قبریں ڈھائی جائیں کیونکہ اللہ تعالیٰ کے نیک بندوں کی قبریں ڈھانے (مٹانے) میں ان کی توہین ہے۔



الحمد للہ قرآن و حدیث اور فقہی عبارات بلکہ مستند کتب سے یہ ثابت ہو گیا کہ اولیاء اللہ کی قبور پر گنبد و غیرہ بنانا جائز ہے عقل بھی چاہتی ہے کہ یہ جائز ہونا چاہیے عام کچی قبروں کا عوام کی نگاہ میں نہ ادب ہوتا ہے نہ احترام، نہ زیادہ فاتحہ نہ کچھ اہتمام ہوتا ہے بلکہ لوگ پیروں تلے اس کو روندتے ہیں اور اگر کسی قبر کو پختہ دیکھتے ہیں غلاف وغیرہ رکھا ہوا پاتے ہیں تو سمجھتے ہیں کہ یہ کسی بزرگ کی قبر ہے خود بخود فاتحہ کو ہاتھ اٹھ جاتا ہے۔ مشکوٰۃ شریف باب الدفن میں اور مشکوٰۃ کی شرح مرقات میں ہے کہ مسلمانوں کا زندگی اور موت کے بعد ایک سادہ ہونا چاہیے۔

سوال نمبر 48 : کیا مزارات پر حاضری دینا جائز ہے قرآن و حدیث کی روشنی میں جواب دیں؟

جواب:..... قرآن مجید نے مزارات اولیاء کو بابرکت قرار دیا ہے لہذا وہاں کی حاضری بھی بابرکت ہے۔

القرآن:..... سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلٰی الْمَسْجِدِ الْاَقْصٰی الَّذِیْ بَرَكْنَا حَوْلَہٗ لِنُرِیْہٗ مِنْ اٰیٰتِنَا ۗ اِنَّہٗ هُوَ السَّمِیْعُ الْبَصِیْرُ ۝

ترجمہ: پاکی ہے اسے جو اپنے بندے کو راتوں رات لے گیا مسجد حرام سے مسجد اقصیٰ تک جس کے ارد گرد ہم نے برکت رکھی کہ ہم اسے اپنی عظیم نشانیاں دکھائیں بیشک وہ سُنتا اور جانتا ہے۔ (سورہ بنی اسرائیل، آیت 1، پارہ 15)

اس آیت میں فرمایا کہ ”جس کے ارد گرد ہم نے برکتیں رکھی“ اس سے مراد مفسرین نے اللہ تعالیٰ کے نیک بندوں کے مزارات لئے ہیں کیونکہ مسجد اقصیٰ کے ارد گرد اللہ تعالیٰ کے نیک بندوں کے مزارات ہیں انہی کو برکت کی جگہ قرار دیا گیا ہے۔



دیوبندیوں کے پیشوا مولوی اشرف علی تھانوی صاحب نے اپنی تفسیر میں ”الذی برکنا حوله“ کے تحت مسجد اقصیٰ کے ارد گرد برکتوں سے مراد اللہ تعالیٰ کے نیک بندوں کے مزارات سے ہیں۔

الحديث:..... (گورنر مدینہ) مروان آیا اس نے ایک شخص کو (سرکارِ اعظم ﷺ) کی قبر انور پر چہرہ رکھے ہوئے دیکھا تو مروان نے اس شخص کو گردن سے پکڑا اور کہا کیا تو جانتا ہے کہ تو کیا کر رہا ہے؟ (اس نے) کہا ہاں۔ پس اس شخص کی طرف (مروان) نے توجہ کی تو اچانک (کیا دیکھا کہ) وہ صحابی رسول حضرت ابو ایوب انصاری رضی اللہ عنہ تھے فرمانے لگے میں کسی پتھر کے پاس نہیں آیا میں تو سرکارِ اعظم ﷺ کی خدمت میں حاضر ہوا ہوں میں نے سرکارِ اعظم ﷺ سے سنا ہے، آپ ﷺ فرماتے تھے کہ دین پر اس وقت روؤ جب دین کا ولی (حکمران) نااہل ہو اس لئے میں اپنے آقا ﷺ کی خدمت میں آ کر رو رہا ہوں۔ (بحوالہ: المستدرک (امام حاکم) جلد چہارم صفحہ 515، مسند احمد صفحہ 422 جلد پنجم) فائدہ:..... معلوم ہوا کہ صحابہ کرام علیہم الرضوان کو کوئی بھی مسئلہ درپیش ہوتا تو سرکارِ اعظم ﷺ کے مزار اقدس پر حاضر ہو کر چٹ کر روتے تھے۔

الحديث:..... دارمی نے اپنی مسند میں ابی الجوزا سے روایت کی کہ اہل مدینہ پر شدید قسم کا قحط پڑا لوگ ام المؤمنین سیدہ عائشہ صدیقہ رضی اللہ عنہا کی خدمت میں شکایت لے کر آئے۔ ام المؤمنین نے فرمایا کہ جاؤ اور سید عالم ﷺ کی قبر شریف کی چھت کو اوپر کی طرف سے گول دائرہ کی شکل میں پھاڑ دو تا کہ آسمان اور قبر شریف کے درمیان چھت نہ رہے۔ ان لوگوں نے ایسا ہی کیا۔ بارش برسی اور اتنی برسی کے خوب گھاس اُگا، اونٹ اس طرح فر بہ ہو گئے گویا چربی سے پھٹے جاتے تھے اس لئے اس برس کا نام ہی ”عام الفتق“ پڑ گیا۔

فائدہ:..... الفاضل المراغی نے کہا کہ جب کبھی خشک سالی ہوتی تو اہل مدینہ کا یہی



طریقہ ہے یعنی سرکارِ اعظم ﷺ کے مزار پر حاضر ہو جاتے۔  
 شیخ السہودی المدنی نے کہا کہ آج کل سرکارِ اعظم ﷺ کی قبر شریف کا دروازہ  
 کھول دیتے ہیں تاکہ مواجہہ مبارک نظر آئے اور یہی طریقہ ہے تو یہاں وصال کے  
 بعد بھی وسیلہ ثابت ہوا۔ (بحوالہ: وفاء الوفاء)

اکابرین محدثین کا عمل:

(1)..... حضرت امام شافعی علیہ الرحمہ فرماتے ہیں کہ میں امام اعظم ابوحنیفہ رضی اللہ عنہ کے مزار پر  
 تبرک حاصل کرتا ہوں اور ان کے مزار پر آتا ہوں جب مجھے کوئی حاجت پیش آئے  
 تو امام اعظم رضی اللہ عنہ کے مزار پر آ کر دو رکعت نفل ادا کرتا ہوں اور ان کے مزار پر اللہ تعالیٰ  
 سے ان کے وسیلے سے دعا کرتا ہوں تو میری حاجت جلد پوری ہوتی ہے۔

(بحوالہ: مقدمہ شامی صفحہ 23)

(2)..... حضرت امام شافعی علیہ الرحمہ فرماتے ہیں کہ حضرت موسیٰ کاظم رضی اللہ عنہ کے مزار پر  
 آ کر دعا کرنا دعا کی قبولیت کے لئے بہت اچھا نسخہ ہے۔

(حاشیہ مشکوٰۃ شریف فی باب زیارت القبور)

(3)..... شارح بخاری علامہ احمد قسطلانی ارشاد الساری میں نقل فرماتے ہیں کہ سن  
 464ھ میں سمرقند کے لوگ قحط کے سبب مشکلات سے دوچار ہوئے ان میں سے ایک  
 نیک شخص سمرقند کے قاضی کے پاس آیا اور اپنا خواب بیان کیا کہ آپ لوگوں سمیت  
 امام بخاری علیہ الرحمہ کے مزار کی طرف رواں دواں ہیں۔ علامہ احمد قسطلانی علیہ الرحمہ  
 تحریر فرماتے ہیں کہ

قاضی نے جب یہ خواب سنا تو کہا ”نَعْمَ مَا رَأَيْتَ“ یعنی تو نے بہت اچھا  
 خواب دیکھا ہے، چنانچہ قاضی کے ساتھ وہاں کے لوگوں نے حضرت امام بخاری علیہ  
 الرحمہ کے مزار پر حاضری دی اس بناء پر سات دن بارش ہوئی اور قحط سالی سے نجات



حاصل ہوئی۔

معلوم ہوا کہ اولیاء اللہ کے مزارات پر حاضری جائز ہے اور ان کے وسیلے سے دعا مانگنا بھی جائز ہے۔

سوال نمبر 49 : مزارات پر چادریں چڑھانے کے بارے میں کیا حکم ہے؟  
جواب:..... مزارات پر چادریں چڑھانے کا مقصد یہ ہے کہ یہ عام لوگوں کی قبروں سے نمایاں محسوس ہوں جس طرح بیت اللہ پر غلاف چڑھایا گیا تاکہ اسے عام مسجدوں میں شمار نہ کیا جائے، قرآن مجید پر غلاف چڑھایا جاتا ہے تاکہ اسے عام کتابوں میں شمار نہ کیا جائے اسی طرح مزاراتِ اولیاء پر چادریں چڑھا کر اس کو نمایاں کرنا ہے تاکہ لوگ عام قبر نہ سمجھیں۔

دلیل:..... احادیث کی معتبر کتاب ابوداؤد شریف میں ہے جس کا مفہوم یہ ہے کہ سرکارِ اعظم ﷺ، صدیق اکبر ﷺ اور حضرت عمر رضی اللہ عنہ کے مزارات مقدسہ پر غلاف (چادریں) موجود تھیں۔

الحدیث:..... حضرت ابن عباس رضی اللہ عنہ بیان کرتے ہیں۔ حضور ﷺ کی قبر مبارک پر سُرخ چادر ڈالی گئی تھی۔

(سوالہ: مُسلم شریف جلد اول، کتاب الجنائز، رقم الحدیث 2136 صفحہ 733 مطبوعہ شبیر برادرزلا ہور)  
نوٹ:..... مزار شریف پر صرف ایک چادر کافی ہے زائد چادریں صدقہ کرنا بہتر ہے۔

سوال نمبر 50: قبروں پر پھول اور شجر ڈالنا حدیث کی رو سے کیسا ہے؟  
جواب:..... قبروں پر پھول اور شجر ڈالنا جائز ہے۔

الحدیث:..... حضرت ابن عباس رضی اللہ عنہ سے مروی ہے کہ ایک مرتبہ سرکارِ اعظم ﷺ دو قبروں کے پاس سے گزرے قبر والوں پر عذاب ہو رہا تھا آپ ﷺ نے کھجور کی



ایک تر شاخ منگوائی اور اُسے بیچ سے پھاڑ کر آدھی آدھی شاخ دونوں قبروں پر ڈال دی اور فرمایا جب تک یہ تر رہیں گی ان کی تسبیح کی برکت سے قبر والوں پر عذاب میں کمی رہے گی۔ (بحوالہ: بخاری شریف، مسلم شریف)

دلیل:..... کنز العباد، فتاویٰ غرائب، فتاویٰ ہندیہ اور شیخ محقق شاہ عبدالحق محدث دہلوی علیہ الرحمہ مشکوٰۃ شریف کی شرح اشعة اللمعات سمیت تمام کتابوں میں قبر پر پھول اور تر شاخ (مروہ وغیرہ) ڈالنے کو اچھا لکھا ہے یہ چیزیں جب تک تر رہیں گی اللہ تعالیٰ کا ذکر کریں گی جس سے میت کو فائدہ اور راحت و سکون حاصل ہوگا۔

سوال نمبر 51 : قبر پرستی کے الزام سے متعلق بد مذہبوں کے دلائل کا جواب دیں؟

جواب:..... بد مذہبوں کی طرف سے یہ سازش ہے کہ جو آیتیں بتوں کی مذمت میں اتاری گئی وہ اولیاء اللہ پر چسپا کرتے ہوئے مسلمانوں پر قبر پرستی کا الزام لگاتے ہیں۔ بد مذہبوں کے دلائل:

القرآن:..... ترجمہ: اور اللہ کے سوا جن کو پوجتے ہیں وہ کچھ نہیں بناتے اور وہ خود بنائے ہوئے ہیں مردے ہیں زندہ نہیں اور انہیں خبر نہیں لوگ کب اٹھائے جائیں گے۔

(سورہ نحل، آیت 20/21)

القرآن:..... بیشک وہ جن کو تم اللہ کے سوا پوجتے ہو تمہاری طرح بندے ہیں تو انہیں پکارو پھر وہ تمہیں جواب دیں گے اگر تم سچے ہو کیا ان کے پاؤں ہیں جن سے چلیں یا ان کے ہاتھ ہیں جن سے گرفت کریں یا ان کی آنکھیں ہیں جن سے دیکھیں یا ان کے کان ہیں جن سے وہ سنیں تم فرماؤ کہ اپنے شریکوں کو پکارو اور مجھ پر داؤ چلو اور مجھے مہلت نہ دو۔ (سورہ اعراف، آیت 194/195)



القرآن:..... ترجمہ: بیشک جن کی تم اللہ کے سوا عبادت کرتے ہو اگر وہ تمام جمع ہو جاویں تو ایک مکھی پیدا کرنے پر قدرت نہیں رکھتے۔

بد مذہبوں کے دلائل کا جواب:

ان تمام آیتوں کی تفسیر میں تفسیر جلالین صفحہ 215، تفسیر جامع البیان صفحہ 292، تفسیر بیضاوی جلد سوم صفحہ 336، تفسیر نسفی جلد سوم صفحہ 85، تفسیر صاوی جلد سوم صفحہ 110، تفسیر ابن کثیر جلد سوم صفحہ 235، تفسیر کبیر جلد ششم صفحہ 216، تفسیر خازن جلد پنجم صفحہ 23، معالم التنزیل جلد سوم صفحہ 23 اور تفسیر موضع القرآن صفحہ 350 تمام مفسرین فرماتے ہیں کہ یہ تمام آیتیں بتوں کے حق میں نازل ہوئی ہیں کیونکہ بت عاجز ہیں بے بس ہیں اور ان کو پوجنا اور خدا بنانا جہالت ہے۔

ان مفسرین کے حوالہ جات سے اور تفسیر ابن عباس سے ثابت ہوا کہ یہ آیات بتوں کے متعلق رب العزت نے نازل فرمائی جس سے بتوں کی تذلیل اور تحقیر مقصود ہے نہ کہ انبیاء کرام علیہم السلام اور اولیاء کرام کی۔

ہندو بت کے پاس کیوں جاتا ہے:

ہندو بت یعنی پتھر کے صنم کو اپنا خدا مانتا ہے اور پتھر کے صنم کو اپنی ساری تقدیر کا خالق اور مالک سمجھتے ہیں۔

مسلمان مزارات پر کیوں جاتے ہیں:

مسلمان اللہ تعالیٰ کو اپنا حقیقی مالک اور پیدا کرنے والا مانتے ہیں اور سرکارِ اعظم ﷺ کو رسولِ برحق مانتے ہیں، تمام انبیاء کرام علیہم السلام، اور تمام آسمانی کتب پر ایمان رکھتے ہیں، جب مزارات پر حاضری دینے جاتے ہیں تو سب سے پہلے فاتحہ پڑھ کر اس ولی اللہ کی روح کو ثواب پہنچاتے ہیں پھر اپنی شرعی حاجت کے لئے اللہ تعالیٰ سے یوں عرض کرتے ہیں کہ اے اللہ تعالیٰ! اس نیک بندے کی برکت سے، اس کے وسیلے



سے میری یہ حاجت پوری فرما۔

اس میں کوئی شرکیہ پہلو نہیں ہے یہ لوگوں کی غلط فہمی ہے۔

بد مذہبوں کی دود لیلیں:

(1)..... دلیل: القرآن: ترجمہ: اور بولے ہرگز نہ چھوڑنا اپنے خداؤں کو اور ہرگز نہ

چھوڑنا وڈ اور سواع اور یغوث اور یعوق نہر کو۔ (سورہ نوح، آیت 23)

(2)..... دلیل: القرآن: ترجمہ: اللہ کے سوا جن کو پوجتے ہیں وہ کچھ بھی نہیں بتاتے

اور وہ خود بنائے ہوئے ہیں مردے ہیں زندہ نہیں اور انہیں خبر نہیں لوگ کب اٹھائے

جائیں گے۔ (سورہ نحل، آیت 21)

پہلی دلیل کا جواب:

پہلی آیت کو دلیل بنا کر بد مذہب مسلمانوں پر یہ الزام لگاتے ہیں کہ کفار نے

بتوں کے نام رکھے ہوئے ہیں اور تم لوگوں نے ولی بنا رکھے ہیں اور ان کے الگ الگ

نام رکھے ہوئے ہو؟

الزام لگانے والوں نے قرآن مجید اور اللہ تعالیٰ کی وحدانیت کو نہیں سمجھا۔ ہندوؤں

نے خود اپنے ہاتھوں سے بتوں کو تراشا اور اپنا خدا جان کر اس کے نام رکھے۔

مگر اولیاء اللہ کو رتبہ، شان اور مقامِ ولایت رب کریم نے عطا فرمایا پھر اولیاء اللہ

کے قلوب کو اپنی رحمت کی تجلیوں کا مرکز بنایا ان کی شان میں ”لا خوف علیہم

ولا ہم یحزنون“ والی آیت نازل فرمائی اور ہر دور میں اپنے کامل بندوں کو بھیجا

کسی کو غوث اعظم علیہ السلام بنایا، کسی کو غریب نواز علیہ السلام بنایا، کسی کو داتا علی ہجویری علیہ الرحمہ بنایا

مطلب یہ کہ ہر ولی کو رتبہ اللہ تعالیٰ نے دیا ہے جب یہ بات واضح ہوگئی تو اس بدگمانی کا

بھی قلع قمع ہو گیا کہ مسلمانوں نے ولیوں کے الگ الگ نام رکھ کر ان اولیاء بنایا ہے۔



دوسری دلیل کا جواب:

یہ آیت بھی بتوں کی مذمت میں نازل ہوئی ہے کوئی بھی عقلمند انسان اپنے محبوب کو اندھا، بہرہ اور مردہ نہیں کہے گا جب یہ کوئی انسان نہیں کر سکتا تو پھر انسانوں سے پیدا کرنے والا رحمن ﷻ اپنے محبوبین کو کیسے اندھا، بہرہ اور مردہ کہہ سکتا ہے لہذا ہٹ دھرمی چھوڑ کر تسلیم کر لینا چاہیے کہ یہ تمام آیتیں بتوں کی مذمت میں نازل ہوئی ہیں۔

مزارات پر غلط حرکتیں:

مزارات پر ناچ گانا، چرسی موالی کا جمع ہونا، مزارات کے طواف، ڈھول طبلے اور بے پردہ عورتوں کا آنا ان تمام خرافات کا مسلکِ اہلسنت سے کوئی تعلق نہیں ان سب کاموں کو برقرار رکھنا اوقاف والوں کی شرارت ہے کیونکہ اوقاف والوں کی بھاری اکثریت مزاراتِ اولیاء کو نہیں مانتی لہذا وہ مسلمانوں کو بدنام کرنے کے لئے ان کاموں کا جاری رکھے ہوئے ہیں۔

ملکِ پاکستان میں جو مزارات علماءِ اہلسنت کی سرپرستی میں ہیں وہاں ایسے خرافات نہیں ہوتے لہذا حکومتِ پاکستان ملک کے سارے مزارات علماءِ اہلسنت کی سرپرستی میں دے دے تو کسی مزار پر ایسی حرکات نظر نہیں آئے گی۔ مزارات پر جمع ہونے والا کروڑوں روپیہ اوقاف والوں کی جیب میں جاتا ہے ایک روپیہ بھی تعلیماتِ اولیاء پر خرچ نہیں ہوتا۔

اگر مزارات پر کوئی شخص غلط حرکت کرتا ہے تو وہ شخص غلط ہے مسلکِ اہلسنت کو بُرا بھلا کہنا خیانت ہے یاد رکھئے مسلمانوں میں چور، ڈاکو، لٹیرے، قاتل اور دھوکے باز لوگ ملیں گے مگر ہم مذہبِ اسلام کو غلط نہیں کہیں گے کیونکہ یہ لوگ غلط ہیں اسلام غلط کام نہیں سکھاتا۔

مزارات پر غلط حرکتوں کے متعلق امامِ اہلسنت کا فتویٰ:



امام اہلسنت مولانا شاہ احمد رضا خان فاضل بریلی علیہ الرحمہ اپنی کتاب ”الزبدۃ الزکیہ فی التحريم السجود التحیہ“ میں متعدد آیات قرآنی اور چالیس احادیث سے غیر خدا کو سجدہ عبادت کفر اور سجدہ تعظیمی حرام و گناہ لکھا ہے۔ (الزبدۃ الزکیہ صفحہ 8)

سوال نمبر 52: کیا اولیاء اللہ کا عرس منانا صحیح ہے؟

جواب:..... اولیاء اللہ کی سالانہ یاد منانے کو عرس کہا جاتا ہے اس موقع پر ان کے مزارات پر محفل میلاد کا انعقاد ہوتا ہے جو کہ صاحب عرس کو ایصال کیا جاتا ہے۔

القرآن:..... وَسَلَّمَ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا.  
ترجمہ: اور سلامتی ہے یحییٰ پر جس دن پیدا ہوا اور جس دن وصال کرے گا اور جس دن زندہ اٹھایا جائے گا۔ (پارہ 16، آیت 15، سورہ مریم)

القرآن:..... وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا.  
(سورہ مریم، آیت 33 پارہ 16)

ترجمہ: اور مجھ پر سلامتی ہو میرے میلاد کے دن اور میرے وصال کے دن اور جس دن میں زندہ اٹھایا جاؤں گا۔

ان آیات میں بوقت وصال کو سلامتی کے ساتھ ذکر کیا تو معلوم ہوا کہ یوم وصال کی سلامتی حضرات انبیاء کرام علیہم السلام و اولیاء اللہ کی امت کے اور بعد والوں کے حق میں یادگار ہے تو اسی یوم وصال کی یادگار کا نام عرس ہے لہذا عرس کی اصل ان آیات سے ثابت ہوگئی اب احادیث سے ثابت کرتے ہیں۔

الحديث:..... امام بخاری علیہ الرحمہ کے استاد حضرت ابن ابی شیبہ رضی اللہ عنہ سے حدیث نقل فرمائی ہے کہ سرکارِ اعظم ﷺ ہر سال شہداء کے مزارات پر جا کر ان کو سلام کرتے اور سرکارِ اعظم ﷺ کی سنت ادا کرنے کے لئے چاروں خلفائے راشدین بھی ایسا کرتے۔ (مقدمہ شامی جلد اول)



الحديث:..... سرکارِ اعظم ﷺ نے شہدائے احد کی زیارتِ قبور کے لئے ہر سال تشریف لاتے اور جب شعیب کے قریب پہنچتے تو بلند آواز سے فرماتے السلام علیکم (انسی اخرہ) میں تم پر سلامتی ہے اس کے بدلے میں جو تم نے صبر کیا تو کیا اچھی ہی حالت تمہاری قیام گاہ پھر حضرت ابو بکر رضی اللہ عنہ، ہر سال اسی طرح کرتے رہے، پھر حضرت عمر رضی اللہ عنہ پھر حضرت عثمان رضی اللہ عنہ، پھر سیدہ فاطمہ رضی اللہ عنہا آتیں اور دعا کرتی تھیں۔

(بحوالہ: رواہ البیہقی از شرح الصدور صفحہ 87)

ان احادیث میں یہ تو صاف موجود ہے کہ سرکارِ اعظم ﷺ ہر سال احد میں تشریف لاتے اور شہداء کے مزارات کی زیارت کرتے اور اسی دن آتے جو دن ان کی شہادت کا ہوتا معلوم ہوا کہ مزارات پر سالانہ حاضری، سلام پیش کرنا اور دعائیں کرنا سرکارِ اعظم ﷺ اور صحابہ کرام کی سنت ہے۔

حضرت شاہ عبدالحق محدث دہلوی علیہ الرحمہ نے اپنی کتاب ما ثبت من السنہ میں فرمایا ”بعض مغرب کے مشائخ متاخرین نے ذکر کیا کہ وہ دن جس میں جناب الہی میں پہنچے اس میں خیر و برکت اور نورانیت کی اور ایام سے زیادہ اُمید کی جاتی ہے تو یہ عرس متاخرین کی مستحسن کی ہوئی چیزوں سے قرار پایا“۔ (کتاب: ما ثبت من السنہ)

سوال نمبر 53 : میّت کی پیشانی یا کفن پر کلمہ طیبہ یا آیاتِ قرآنی لکھنا

جائز ہے یا ناجائز؟

جواب:..... قرآن مجید رحمتوں اور برکتوں سے مالا مال ہے۔

القرآن:..... وَنُنزِلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ لَا  
وَلَا يَزِيدُ الظَّالِمِينَ إِلَّا خَسَارًا ۝ (سورہ بنی اسرائیل، آیت 82، پارہ 15)

ترجمہ: اور قرآن میں ہم وہ چیز نازل فرماتے ہیں جو رحمت اور شفا ہے ایمان والوں



کے لئے اور وہ نہیں زیادہ کرتا ظالموں کے لئے مگر نقصان کو۔

القرآن:..... يَا أَيُّهَا النَّاسُ قَدْ جَاءَ تَكْمٌ مَّوْعِظَةٌ مِّنْ رَبِّكُمْ

وَشِفَاءٌ لِّمَا فِي الصُّدُورِ ۖ وَهُدًى وَرَحْمَةٌ لِّلْمُؤْمِنِينَ ۝

(سورہ یونس، آیت 57، پارہ 11)

ترجمہ: اے لوگو تمہارے رب کی طرف سے تمہارے پاس نصیحت آگئی اور شفا ہر اس

بیماری کے لئے جو سینوں میں ہے اور ہدایت اور رحمت ایمان والوں کے لئے۔

دلیل:..... اللہ تعالیٰ کا کلام رحمت ہے اور یہ جہاں پڑھا جائے لکھا جائے وہاں پر اس

جگہ پر بھی رحمتیں نازل ہوتی ہیں لہذا میت کی پیشانی یا کفن پر شہادت کی انگلی سے کلام

الہی لکھنا میت کے لئے باعثِ رحمت ہے۔

دلیل:..... امام ترمذی حکیم ابن علی علیہ الرحمہ نے نوادر الاصول میں ایک دعا سے متعلق

اس طرح روایت کی ہے کہ سرکارِ اعظم ﷺ نے ارشاد فرمایا جو شخص اس دعا کو لکھے

اور میت کے سینے اور کفن کے درمیان کسی کاغذ میں لکھ کر رکھے تو اس کو عذابِ قبر نہ ہوگا

اور نہ ہی منکر نکیر کو دیکھے گا۔

دلیل:..... فتاویٰ کبریٰ للمکی میں اس حدیث کو نقل کر کے فرمایا کہ اس دعا کی اصل یہ

ہے اور فقیہ ابن عجمیل علیہ الرحمہ اس کا حکم دیتے تھے اور اس کے لکھنے کے جواز کا فتویٰ

دیتے تھے اس قیاس پر کہ زکوٰۃ کے اونٹوں پر اسے لکھا جاتا تھا۔

وہ دعا یہ ہے:

”لا اله الا الله والله اكبر لا اله الا الله وحده لا شريك

له لا اله الا الله الملك وله الحمد لا اله الا الله ولا حول

ولا قوة الا بالله العلي العظيم۔“



سوال نمبر 54 : قبر میں شجرہ، عہد نامہ اور نعلِ پاک رکھنے کی اصل کیا ہے؟  
جواب:..... قبر میں شجرہ اور عہد نامہ رکھنے سے اس کی برکتیں میت کو ملتی ہے کیونکہ اس میں اللہ تعالیٰ کا کلام ہوتا ہے کلامِ الہی اور بزرگوں کے تبرکات کی برکتیں آدمی ہر جگہ پاتا ہے۔

ذلیل:..... سورہ یوسف میں ہے (حضرت یوسف علیہ السلام نے اپنے بھائیوں سے فرمایا تھا) میری قمیص لے جا کر والد ماجد (حضرت یعقوب علیہ السلام) کے منہ پر ڈال دو وہ انکھیا رے ہو جائیں گے۔

حدیث شریف:..... بخاری شریف جلد اول کتاب الجنائز باب من اعدا لکفن میں ہے کہ ایک دن سرکارِ اعظم ﷺ تہبند شریف میں ملبوس باہر تشریف لائے کسی نے تہبند شریف سرکارِ اعظم ﷺ سے مانگ لیا۔ صحابہ کرام علیہم الرضوان نے اس (مانگنے) والے سے کہا کہ سرکارِ اعظم ﷺ کو اس وقت تہبند کی ضرورت تھی اور سائل کو رد کرنا (منع کرنا) سرکارِ اعظم ﷺ کی عادت نہیں ہے پھر تم نے کیوں یہ کام کیا انہوں نے کہا۔

”اللہ تعالیٰ کی قسم میں نے اسے اپنے پہننے کے لئے نہیں لیا۔ میں نے تو اس لئے مانگی کہ (یہ تہبند) میرا کفن ہو، حضرت سہلؓ فرماتے ہیں کہ وہ اس کا کفن ہوا۔ معلوم ہوا کہ جس چیز کو کسی نیک ہستی سے نسبت ہو جائے اس کو قبر میں ساتھ لے جانا سنت صحابہ کرام علیہم الرضوان ہے۔“

سوال نمبر 55 : کہا جاتا ہے کہ عہد نامہ اور شجرہ شریف میت کے اوپر نہ رکھا جائے؟

جواب:..... علماء کرام اور فقہاء کرام نے میت کے اوپر شجرہ اور عہد نامہ اور تبرکات وغیرہ رکھنے سے اس لئے منع فرمایا کہ میت کا پھولنا اور پھٹنا اس کے جسم کے عوارضات



سے ہے تو ایسی صورت میں ان برکت والے الفاظ کا وہاں ہونا بے ادبی ہوگی اس لئے فقہاء کرام فرماتے ہیں کہ قبر کے ایک طرف محراب نما جگہ بنالی جائے اور احتیاط کے ساتھ شجرہ اور عہد نامہ وغیرہ اُس جگہ رکھ دیا جائے تاکہ ادب ملحوظ رہے۔

سوال نمبر 56 : آپ لوگ سرکارِ اعظم ﷺ کی اتنی تعریف کرتے ہو یوں لگتا ہے جیسے آپ نے سرکارِ اعظم ﷺ کو اللہ تعالیٰ سے بڑھا دیا؟ (معاذ اللہ)

جواب:..... مسلک اہلسنت پر یہ الزام ہے ہم سرکارِ اعظم ﷺ کو اللہ تعالیٰ کا محبوب مانتے ہیں۔

الزام لگانے والوں سے ہمارا ایک سوال ہے کہ الزام لگانے والے ہمیں اللہ تعالیٰ کی حد بتادیں ہم اس حد سے سرکارِ اعظم ﷺ کو نہیں بڑھائیں گے؟ الزام لگانے سے پہلے سوچ لیا ہوتا کہ سرکارِ اعظم ﷺ کی عداوت میں آپ لوگ اللہ تعالیٰ کی حد متعین کر رہے ہو۔

نادان لوگ مقامِ مصطفیٰ ﷺ سے نا آشنا ہیں آج تک مقامِ مصطفیٰ ﷺ کو کوئی سمجھ نہیں سکا سرکارِ اعظم ﷺ کی حقیقت کو سوائے رب تعالیٰ کے کوئی نہیں جانتا۔

القرآن:..... وَرَفَعْنَا لَكَ ذِكْرَكَ ۝ (سورۃ الم نشرح، آیت 4 پارہ 30)

ترجمہ: اے محبوب (ﷺ) ہم نے تمہارے لئے تمہارے ذکر کو بلند کر دیا۔

فائدہ:..... اللہ تعالیٰ نے اپنے محبوب ﷺ کے ذکر کو اتنا بلند کیا، اتنا بلند کیا کہ اپنے محبوب ﷺ کے ذکر کو اپنا ذکر قرار دیا۔

الحدیث:..... حضرت ابو بکر صدیق رضی اللہ عنہ سے روایت ہے کہ سرکارِ اعظم ﷺ نے فرمایا اے ابو بکر رضی اللہ عنہ! میری حقیقت کو سوائے میرے رب جل جلالہ کے کوئی نہیں جانتا۔



فائدہ:..... سرکارِ اعظم ﷺ نے یہ بات اس ہستی سے کہی جس ہستی سے زیادہ کائنات میں مقامِ مصطفیٰ ﷺ کو کوئی نہیں جانتا، مطلب یہ کہ جب صدیق اکبر ﷺ حقیقتِ مصطفیٰ ﷺ نہیں جان سکتے تو ہم کیا جان سکیں گے۔

سرکارِ اعظم ﷺ کا جو مقام صحابہ کرام علیہم الرضوان، اہلبیتِ اطہار اور اولیاء کرام نے بیان فرمایا ہے یہ سب اُن کے مطالعے کی حد ہے اُن کی عقل و فہم کی حد ہے سرکارِ اعظم ﷺ کا مقام تو اس سے بھی بلند و بالا ہے۔

ہم سرکارِ اعظم ﷺ کی شان و مقام بیان کر کے یہ ثابت کرتے ہیں کہ جس رحمن کے پیدا کئے ہوئے محبوب ﷺ کی اس قدر شان ہے تو خود ذاتِ باری تعالیٰ کی شان کا کون اندازہ لگا سکتا ہے۔

سوال نمبر 57 : عبدالمصطفیٰ، عبدالرسول اور عبدالعلی نام رکھنا قرآن و حدیث کی روشنی میں کیسا ہے؟

جواب:..... ان ناموں کا رکھنا قرآن و حدیث کی روشنی میں جائز ہے کیونکہ ان ناموں میں ”عبد“ سے مراد غلام کے ہیں مطلب یہ ہے کہ ”عبدالمصطفیٰ“ سے ”مصطفیٰ کا غلام“ مراد ہے۔ ”عبدالرسول“ سے ”رسول ﷺ کا غلام مراد ہے“ اور ”عبدالعلی“ سے ”حضرت علی ﷺ کا غلام“ مراد ہے۔

القرآن:..... وَأَنْكِحُوا الْأَيَامِي مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ ط  
ترجمہ: اور نکاح کراپیوں میں ان کا جو بے نکاح ہوں اور اپنے لائق بندوں اور کنیزوں کا۔ (سورہ نور، آیت 32، پارہ 18)

القرآن:..... قُلْ يُعْبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ط



ترجمہ: اے محبوب (ﷺ) فرما دو کہ میرے بندو! جنہوں نے اپنی جانوں پر زیادتی کی اللہ کی رحمت سے ناامید نہ ہو۔ (سورہ زمر، آیت 53، پارہ 24)

اس یا عبادی (اے میرے بندو) میں دو احتمال ہیں پہلا یہ کہ اللہ تعالیٰ فرماتا ہے اے میرے بندو! دوسرا یہ کہ سرکارِ اعظم (ﷺ) کو حکم دیا گیا کہ اے میرے محبوب (ﷺ) فرما دو اے میرے بندو!۔

اس دوسری صورت عباد رسول میں یعنی عبد سے مراد سرکارِ اعظم (ﷺ) کا غلام اور امتی ہے اسی صورت کو بزرگانِ دین نے بھی اختیار کیا۔

دلیل:..... کتاب ازالۃ الخفاء میں حضرت شاہ ولی اللہ محدثِ دہلوی علیہ الرحمہ ریاض النصرة وغیرہ کے حوالے سے فرماتے ہیں کہ حضرت عمر فاروق (رضی اللہ عنہ) نے برسرِ منبر خطبہ میں ارشاد فرمایا۔

”میں سرکارِ اعظم (ﷺ) کے ساتھ تھا پس میں آپ (ﷺ) کا بندہ اور خادم تھا“۔

دلیل:..... مثنوی شریف میں ہے جب حضرت ابو بکر صدیق (رضی اللہ عنہ)، حضرت بلال (رضی اللہ عنہ) کو خرید کر سرکارِ اعظم (ﷺ) کی بارگاہ میں لائے تو عرض کیا۔

”ہم دونوں آپ (ﷺ) کی بارگاہ کے بندے ہیں میں حضرت بلال (رضی اللہ عنہ) کو آپ (ﷺ) کے سامنے آزاد کرتا ہوں۔“

دلیل:..... اکثر لوگ اپنے نوکر اور ملازم کی پہچان کراتے ہوئے دوسروں سے کہتے ہیں کہ ”یہ ہمارا بندہ ہے“۔ اس سے مراد اُن کا ملازم اور نوکر ہوتا ہے۔

لہذا یہ بات واضح ہوگئی کہ عبد المصطفیٰ، عبد الرسول اور عبد العلی نام رکھنا اور کہلوانا جائز ہے۔

سوال نمبر 58 : کیا سرکارِ اعظم (ﷺ) لکھنا جانتے تھے؟

جواب:..... سرکارِ اعظم (ﷺ) کو اللہ تعالیٰ نے ہر علم سکھایا پھر لکھنے کا علم کیسے باقی رہ سکتا ہے۔



القرآن:..... الرَّحْمَنُ ۝ عَلَّمَ الْقُرْآنَ ۝ خَلَقَ الْإِنْسَانَ ۝ عَلَّمَهُ الْبَيَانَ ۝

ترجمہ: رحمن نے اپنے محبوب کو قرآن سکھایا انسانیت کی جان محمد کو پیدا کیا ماکان وما یكون کا بیان انہیں سکھایا۔ (سورہ رحمن، پارہ 27، آیت 1 تا 4)

فائدہ:..... قرآن مجید میں ہر چیز کا علم موجود ہے جب کہ اللہ تعالیٰ نے اپنے محبوب ﷺ کو پورا قرآن سکھایا تو پھر لکھنے پڑھنے کا علم کیسے رہ سکتا ہے۔

القرآن:..... وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ ۝

ترجمہ: اللہ نے تم پر کتاب اور حکمت اتاری اور تمہیں سکھا دیا جو کچھ تم نہ جانتے تھے۔ (سورہ نساء، آیت 113 پارہ 5)

فائدہ:..... اس آیت میں اللہ تعالیٰ فرما رہا ہے کہ ہم نے اپنے محبوب ﷺ کو سب کچھ سکھا دیا۔ جب سب کچھ سکھا دیا تو پھر پڑھنے اور لکھنے کا علم کیسے رہ سکتا ہے۔

القرآن:..... سَنُقَرِّئُكَ فَلاتَنْسَى ۝

ترجمہ: ہم تمہیں پڑھائیں گے کہ تم نہ بھولو گے۔ (سورہ اعلیٰ، پارہ 30)

فائدہ:..... جب سرکارِ اعظم ﷺ کو پڑھانے والا خدائے رحمن ہے تو پھر ان سے دنیا کا کون سا علم پوشیدہ رہ سکتا ہے۔

الحديث:..... حضرت عائشہ صدیقہ رضی اللہ عنہا فرماتی ہیں کہ ایام علالت میں سرکارِ اعظم ﷺ نے ارشاد فرمایا کہ تم اپنے والد اور بھائی کو بلا لو میں چاہتا ہوں کہ انہیں کچھ لکھ کر دے دوں مجھے ڈر ہے کہ میرے بعد کوئی خلافت کا دعویدار نہ کھڑا ہو جائے پھر فرمایا خیر رہنے دو۔ اللہ تعالیٰ نے ہمیں ابو بکر کو خلیفہ بنانے کا حق دیا ہے اور سوائے ابو بکر کے اہل ایمان کسی کو خلیفہ تسلیم نہیں کریں گے۔

(بحوالہ: مسلم شریف از کتاب: تاریخ الخلفاء صفحہ 95، 96)



فائدہ:..... درج ذیل حدیث شریف میں سرکارِ اعظم ﷺ کا فرمانا کہ میں کچھ لکھ دوں، ایک وصیت لکھ دوں ان الفاظ سے ثابت ہوتا ہے کہ سرکارِ اعظم ﷺ لکھنا جانتے تھے تبھی تو انہوں نے وصیت لکھنے کو ارشاد فرمایا۔

دلیل:..... سرکارِ اعظم ﷺ نے بادشاہوں کو اپنے دستِ مبارک سے خطوط لکھ کر اسلام کی دعوت دی۔

معلوم ہوا کہ سرکارِ اعظم ﷺ لکھنا جانتے تھے۔

سوال نمبر 59 : لفظ ”اُمّی“ کا مطلب کیا ہے؟

جواب:..... بعض علم دین سے دور اور حقیقتِ اسلام سے نا آشنا لوگ لفظ ”اُمّی“ کا معنی اُن پڑھ لیتے ہیں لہذا آپ کے سامنے دلائل سے اس کے اصل معنی اور اس لقب کی حکمت بیان کریں گے۔

پہلی حکمت:..... اُمّ کا مطلب ماں ہے ماں کو اُم اس لئے کہا جاتا ہے کہ یہ بیٹے کی اصل ہے مکہ المکرمہ کا ایک معنی ”اُمّ القُرّہ“ ہے جس کے معنی زمین کی اصل کے ہیں، ہم میں سے بعض لوگ اپنے نام کے ساتھ اپنے شہر کی نسبت لگاتے ہیں مثلاً کوئی میرٹھ میں پیدا ہوا تو اپنے نام کے ساتھ میرٹھی لکھتا ہے، کوئی دہلی میں پیدا ہوا تو اپنے نام کے ساتھ دہلوی لکھتا ہے، کوئی گجرات میں پیدا ہوا تو اپنے نام کے ساتھ گجراتی لکھتا ہے۔

سرکارِ اعظم ﷺ مکہ المکرمہ کی سرزمین پر جلوہ افروز ہوئے اور اُس زمین کو اُمّ القریٰ کہا جاتا ہے اس اُمّ القریٰ کی وجہ سے سرکارِ اعظم ﷺ کا ”اُمّی“ لقب ہے۔

دوسری حکمت:..... ”اُمّ“ کا مطلب اصل ہے اور سرکارِ اعظم ﷺ اس کائنات کی جان یعنی ”اصل“ ہیں آپ ﷺ کے نور سے کائنات کی تخلیق کی ہوئی ہے لہذا آپ ﷺ اس



کائنات کی اصل ہوئے اس لئے آپ ﷺ کو ”امی“ کہا جاتا ہے۔

تیسری حکمت:..... سرکارِ اعظم ﷺ نے چالیس سال کی عمر میں اظہارِ نبوت فرمایا یعنی چالیس سال عرب کے شرابی، زانی، ڈاکو، قاتل اور اپنی بیٹی کو زندہ درگور کرنے والوں میں رہے مگر اپنی اصل پر رہے کسی کی کوئی بُری عادت سرکارِ اعظم ﷺ پر اثر انداز نہ ہو سکی ایسا محسوس ہوتا تھا جیسے آج ہی اپنی والدہ ماجدہ سیدہ ساجدہ آمنہ رضی اللہ عنہا کے بطنِ اقدس سے تولد ہوئے ہوں اس لئے بھی آپ ﷺ کو ”امی“ کہا جاتا ہے۔

چوتھی حکمت:..... اکثر لوگ لفظ ”امی“ کا صحیح مطلب نہیں جان سکے اور کہنے لگے کہ ”امی“ کا مطلب ”ان پڑھ“ ہے حالانکہ اس کا اصل مطلب ”ناپڑھا“ ہے مطلب یہ کہ کسی انسان سے ناپڑھا فقط اپنے خدائے رحمن سے پڑھا سرکارِ اعظم ﷺ کا اُستاد خدائے رحمن ہے لہذا سرکارِ اعظم ﷺ کسی سے نہ پڑھے اس لئے بھی آپ ﷺ کو ”امی“ کہا جاتا ہے۔

آپ حضرات نے لفظ امی کی حکمتیں جان لیں لہذا یہ بات واضح ہوگئی کہ آپ ﷺ اس کائنات کی اصل ہیں۔

سوال نمبر 60: سرکارِ اعظم ﷺ کے والدین کریمین کو بعض لوگ مُشرک کہتے ہیں لہذا اُن کا مسلمان ہونا قرآن و حدیث کی روشنی میں ثابت کریں؟

جواب:..... سرکارِ اعظم ﷺ اپنے جن جن آباؤ اجداد کی پشتوں سے منتقل ہو کر دنیا میں تشریف لائے وہ سب کے سب سجدہ کرنے والے مومن اور توحید پر تھے اُن میں سے کوئی کافر و مُشرک نہ تھا۔



القرآن:..... الَّذِي يَرَاكَ حِينَ تَقُومُ ۝ وَتَقَلِّبُكَ فِي السَّجْدَيْنِ ۝  
 إِنَّهُ هُوَ السَّمِيعُ الْعَلِيمُ ۝

ترجمہ: جو آپ کو دیکھتا رہتا ہے جب آپ کھڑے ہوتے ہیں اور ہم تمہارا نور پاک سجدہ کرنے والوں میں دیکھ رہے ہیں بیشک وہی سب کچھ سُننے والا جاننے والا ہے۔

(سورہ شعراء، آیت 218 تا 220، پارہ 19)

فائدہ:..... ابو نعیم نے حضرت ابن عباس رضی اللہ عنہ سے ان آیات کا مفہوم اس طرح نقل کیا ہے کہ ”تقلب“ سے مراد ”تنقل فی الاصلاب“ یعنی جب آپ صلی اللہ علیہ وسلم کا نور یکے بعد دیگرے آپ صلی اللہ علیہ وسلم کے آباؤ اجداد کی پشتوں سے منتقل ہوتا ہوا حضرت آمنہ رضی اللہ عنہا کے پاکیزہ بطن مبارک اور حضرت عبداللہ رضی اللہ عنہ کی نورانی پیشانی میں چمکا۔

لہذا اس آیت سے ثابت ہوا کہ سرکارِ اعظم صلی اللہ علیہ وسلم جن جن آباؤ اجداد کی پشتوں سے منتقل ہو کر دنیا میں تشریف لائے وہ سب کے سب (اللہ تعالیٰ) کو سجدہ کرنے والے مومن اور توحید پر تھے ان میں سے کوئی بھی کافر و مشرک نہ تھا۔

الحديث:..... مسلم، ترمذی اور مشکوٰۃ میں ہے کہ حضرت وائل بن الاسقع رضی اللہ عنہ فرماتے ہیں کہ میں نے سرکارِ اعظم صلی اللہ علیہ وسلم سے سنا آپ صلی اللہ علیہ وسلم فرماتے ہیں کہ بے شک اللہ تعالیٰ نے حضرت اسماعیل علیہ السلام کی اولاد سے کنانہ کو برگزیدہ (منتخب) فرمایا اور کنانہ میں قریش کو اور قریش میں سے بنی ہاشم اور اس میں سے مجھ کو برگزیدہ فرمایا۔

(دلائل النبوت، بیہقی جلد اول صفحہ 65، سیرت حلبیہ، جلد اول صفحہ 43)

فائدہ:..... اس حدیث سے معلوم ہوا کہ حضرت اسماعیل علیہ السلام سے لے کر سیدہ آمنہ رضی اللہ عنہا اور حضرت عبداللہ رضی اللہ عنہ تک سرکارِ اعظم صلی اللہ علیہ وسلم جن جن آباؤ اجداد سے منتقل ہو کر دنیا میں تشریف لائے وہ تمام برگزیدہ اور صاحبِ ایمان تھے۔

دلیل:..... حضرت ابراہیم علیہ السلام کی دعا قرآن میں یوں نقل ہے۔



القرآن:..... رَبَّنَا وَابْعَثْ فِيهِمْ رَسُولًا مِّنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ط (سورہ بقرہ، پارہ 1 آیت 129)

ترجمہ: اے ہمارے رب اُمتِ مسلمہ میں سے آخری رسول بھیج کہ ان پر تیری آیت تلاوت فرمائے اور انہیں کتاب اور پختہ علم سکھائے اور انہیں خوب صاف ستھرا فرمادے۔  
فائدہ:..... معلوم ہوا کہ سرکارِ اعظم ﷺ کے لئے حضرت ابراہیم علیہ السلام نے دعا فرمائی کہ اُمتِ مسلمہ میں رسول بھیج جو گمراہ لوگوں کو خوب صاف ستھرا کر دے جو نبی ﷺ لوگوں کو پاک صاف کر دیں کیا وہ خود (معاذ اللہ) کسی مشرک کے بطن میں رہ سکتے ہیں لہذا معلوم ہوا کہ آپ ﷺ اُمتِ مسلمہ میں سے تشریف لائے۔

سرکارِ اعظم ﷺ کے والدین کریمین کے مومن ہونے پر علمائے اُمت کا اتفاق:  
اعلیٰ حضرت امام احمد رضا فاضل بریلوی علیہ الرحمہ اپنی کتاب شمول الاسلام میں ان علمائے اُمت کے نام تحریر فرمائے ہیں جنہوں نے سرکارِ اعظم ﷺ کے والدین کریمین کے مومن ہونے پر تحریریں لکھی ہیں۔

(1)..... امام ابو حفصل عمر ابن احمد بن شاہین بغدادی علیہ الرحمہ (المتوفی 358ھ)

(2)..... شیخ احمد بن علی بن ثابت بن احمد بن مہدی خطیب علی البغدادی علیہ الرحمہ (المتوفی 463ھ)

(3)..... حافظ الشان محدث امام ابوالقاسم علی بن حسن عساکر علیہ الرحمہ (المتوفی 571ھ)

(4)..... امام اجل ابوالقاسم عبدالرحمن بن عبداللہ بن احمد سہیلی علیہ الرحمہ (المتوفی 581ھ)

(5)..... علامہ امام صالح الدین صفوی علیہ الرحمہ (المتوفی 764ھ)

(6)..... امام علامہ شرف الدین مناوی علیہ الرحمہ (المتوفی 757ھ)

(7)..... امام فخر الدین رازی علیہ الرحمہ (مصنف تفسیر کبیر) (المتوفی 606ھ)

(8)..... امام جلال الدین سیوطی الشافعی علیہ الرحمہ (المتوفی 911ھ)

(9)..... امام عبدالوہاب شعرانی علیہ الرحمہ (المتوفی 1122ھ)



(10)..... شیخ محقق شاہ عبدالحق محدث دہلوی علیہ الرحمہ (المتوفی 1052ھ) ان تمام علمائے اُمت کا ایمان ہے کہ سرکارِ اعظم ﷺ کے والدین کریمین مومن، موحد اور جنتی ہیں۔

سوال نمبر 61 : حضرت ابراہیم علیہ السلام کا والد آزر بھی تو کافر بت پرست تھا؟  
جواب:..... بعض لوگ علم اور سچائی سے دوزی کی وجہ سے اس مغالطے کا شکار ہیں کہ آزر بت پرست تھا اور یہ حضرت ابراہیم علیہ السلام کا والد تھا چنانچہ یہ آیت دلیل کے طور پر پیش کرتے ہیں۔

القرآن:..... وَإِذْ قَالَ إِبْرَاهِيمُ لَأَبِيهِ إِذْ رَأَيْتَنِي أَخَذْتُ مَا لِلْهَاتِجِ  
ترجمہ: اور یاد کرو جب ابراہیم نے اپنے باپ (یعنی چچا) آزر سے کہا کیا تم بتوں کو خدا بناتے ہو۔ (سورہ انعام، پارہ 7، آیت 74)

جوابی دلائل ملاحظہ ہوں:

دلیل:..... قاموس جو کہ عربی لغت کی مشہور کتاب کا نام ہے اس میں مذکور ہے کہ آزر حضرت ابراہیم علیہ السلام کے چچا کا نام تھا۔ (قاموس)

دلیل:..... امام اجل امام جلال الدین سیوطی علیہ الرحمہ نے اپنی کتاب مسالک الحنفاء میں لکھا ہے کہ چچا کو باپ کہنا تمام ممالک میں معمول تھا بالخصوص عرب ممالک میں چچا کو (ابا یعنی باپ) بھی کہا جاتا تھا۔

دلیل:..... قرآن مجید میں ہے۔

القرآن:..... نَعْبُدُ إِلَهَكَ وَالِاهَ أَبَائِكَ إِبْرَاهِيمَ وَإِسْمَاعِيلَ  
وَإِسْحَاقَ إِلَهِهَا وَاحِدًا . (سورہ بقرہ، پارہ 1، آیت 133)

اس آیت میں حضرت اسماعیل علیہ السلام کو حضرت یعقوب علیہ السلام کے والد میں ذکر کیا گیا



یعنی ”ابا“ کہا گیا حالانکہ حضرت اسماعیل علیہ السلام، حضرت یعقوب علیہ السلام کے چچا تھے۔  
دلیل:..... آجکل بھی بعض قوموں میں چچا کو بڑے ابا کہا جاتا ہے حالانکہ وہ والد نہیں  
چچا ہوتے ہیں۔ (تفسیر کبیر جلد سوم صفحہ 37)

دلیل:..... حافظ ابن حجر عسقلانی ”فتح الباری“ میں ”کتاب الانبیاء“ باب والتخذ اللہ  
ابراہیم خلیلا کے ماتحت فرماتے ہیں کہ حضرت ابراہیم علیہ السلام کے والد کا نام ”تارخ“  
تھا بحاء مہملہ ہے اور جمہور نساہین کے نزدیک اس میں اختلاف نہیں اور یہی صحیح ہے۔  
(فتح الباری جلد ششم صفحہ 388)

دلیل:..... تفسیر حقانی میں حضرت ابراہیم علیہ السلام کا نسب یوں بیان کیا گیا ہے۔  
”ابراہیم بن تارخ ابن ناخور ابن سازوع ابن تاتع ابن عابر ابن ثالع ابن  
ارحشذ ابن سام بن نوح علیہ السلام“ (تفسیر حقانی)

دلیل:..... کافر کے لئے مغفرت کی دعا نہیں ہوتی مگر حضرت ابراہیم علیہ السلام نے اپنے  
والد کے لئے دعا فرمائی۔

القرآن:..... رَبَّنَا اغْفِرْ لِي وَلِوَالِدِي وَلِلْمُؤْمِنِينَ يَوْمَ يَقُومُ  
الْحِسَابُ (سورہ ابراہیم، پارہ 13 آیت 41)

ترجمہ: اے میرے رب! مجھے بخش دے اور میرے باپ کو بخش دے اور سب  
مسلمانوں کو جس دن حساب ہوگا۔

فائدہ:..... کافر کے لئے مغفرت کی دعا نہیں کی جاتی، حضرت ابراہیم علیہ السلام کا اپنے  
والد کے لئے مغفرت کی دعا کرنا اس بات کی دلیل ہے کہ وہ توحید پر تھے یعنی مومن  
و موحد تھے۔

لہذا اب لوگوں کو اپنا ذہنی فطور دور کر لینا چاہیے اور جان لینا چاہیے حضرت ابراہیم  
علیہ السلام کے والد کا نام ”تارخ“ تھا اور آزر بت پرست آپ کا چچا تھا۔



سوال نمبر 62 : کیا سرکارِ اعظم ﷺ کی نسبت کوئی فائدہ نہیں دے گی؟  
جواب:..... بعض لوگ نامناسب انداز میں اکثر کہتے ہیں کہ سرکارِ اعظم ﷺ کی نسبت کوئی فائدہ نہیں دے گی کیونکہ سرکارِ اعظم ﷺ نے اپنی بیٹی سے فرمایا کہ تمہارا میری بیٹی ہونا تمہیں کوئی فائدہ نہ دے گا تمہارے ساتھ تمہارے اعمال ہیں؟

اگر ہم احادیث کا مطالعہ کریں تو ہمیں معلوم ہوتا ہے کہ حافظِ قرآن، حجاج، عالم دین، شہداء، نومولود بچے اُن سے نسبت رکھنے والوں کی شفاعت کریں گے اس کے باوجود سرکارِ اعظم ﷺ کے بارے میں یہ کہنا کہ (معاذ اللہ) ان کی نسبت نفع نہیں دے گی یہ کتنی احمقانہ بات ہے۔

دلیل:..... حضرت امام جلال الدین سیوطی علیہ الرحمہ نے اپنے رسائل تسع صفحہ 26 پر اور سبل الہدیٰ والرشاد صفحہ 11/3 میں امام صالحی علیہ الرحمہ نے اس اعتراض کا جواب حدیث شریف سے پیش کیا ہے کہ سرکارِ اعظم ﷺ ارشاد فرماتے ہیں کہ کیا حال ہے اُن لوگوں کا جو یہ گمان کرتے ہیں کہ میری قرابت نفع نہیں دے گی میں ضرور شفاعت کروں گا اور میری شفاعت قبول ہوگی۔

الحدیث:..... طبرانی کبیر اور دارقطنی میں حضرت عبداللہ ابن عمر رضی اللہ عنہما سے روایت ہے کہ سرکارِ اعظم ﷺ نے فرمایا کہ قیامت کے دن میں سب سے پہلے اپنے اہلبیت کی شفاعت (سفارش) کروں گا پھر درجہ بدرجہ جو زیادہ نزدیک ہیں قریش تک پھر انصار، پھر وہ اہل یمن جو مجھ پر ایمان لائے اور میری پیروی کی پھر باقی عرب پھر اہل عجم اور میں جس کی شفاعت پہلے کروں گا وہ افضل ہیں یعنی اہلبیت سب سے زیادہ درجہ رکھتے ہیں۔

(ذخائر العقبیٰ صفحہ 20، سبل الہدیٰ والرشاد صفحہ 11/11، از کتاب: والدین رسول صفحہ 165)  
دلیل:..... دیوبندی مصنف مولوی زکریا کاندھلوی اپنی کتاب فضائل صدقات حصہ



دوم صفحہ 311 میں یہ حدیث نقل کرتے ہیں۔

الحدیث:..... ترجمہ: محمد بن عبد اللہ بن نمیر، علی بن محمد، کعب، انمش، یزید الرقاشی، انس رضی اللہ عنہ کا بیان ہے کہ نبی کریم ﷺ نے ارشاد فرمایا۔ قیامت کے دن اہل جنت کی صف بندی ہوگی اور ایک دوزخی کا ادھر سے گزر ہوگا۔ یہ ان لوگوں میں سے ایک شخص کو پہچان کر اس سے کہے گا، تمہیں یاد ہے یا نہیں۔ میں نے فلاں وقت تجھے ایک گھونٹ پانی پلایا تھا۔ حضور ﷺ فرماتے ہیں وہ شخص اس بات پر اس کی شفاعت کرے گا۔ دوسرا دوزخی گزرے گا اور ایک شخص سے کہے گا تمہیں یاد ہے کہ نہیں ایک بار میں نے تمہیں وضو کرایا تھا تو وہ بھی اس کی شفاعت کرے گا۔ تیسرا گزرے گا تو کسی سے کہے گا تجھے یاد ہے کہ نہیں۔ تم نے مجھے فلاں کام کے لئے بھیجا تھا جو میں نے پورا کیا۔ وہ اس پر اس کی شفاعت کرے گا۔ (بحوالہ: سنن ابن ماجہ، جلد دوم، باب فضل صدقۃ الماء، رقم

الحدیث 1477، صفحہ 400 مطبوعہ فرید بک اسٹال لاہور)

فائدہ:..... سرکارِ اعظم ﷺ کی نسبت تو بہت بلند و بالا ہے اُن کے غلاموں کے غلاموں سے جن کو نسبت ہوگی اُن کو وہ نسبت جنت میں لے جانے کا باعث بنے گی۔  
پہلی حدیث کی حکمت:

سرکارِ اعظم ﷺ کا یہ فرمانا کہ میں کچھ نفع نہیں دے سکتا سے مراد یہ ہے کہ اللہ تعالیٰ کی عطا کے بغیر میں کچھ نفع نہیں دے سکتا بلکہ میں جو کچھ بھی دے سکتا ہوں جو کچھ بھی نفع پہنچاتا ہوں اللہ تعالیٰ کی عطا سے پہنچاتا ہوں۔

حضرت فاطمہ رضی اللہ عنہا سے یہ کہنا کہ ”نہارا عمل تمہارے ساتھ ہے“ سے مراد آنے والے مسلمانوں کو یہ سمجھانا تھا کہ تم لوگ کبھی عمل سے غافل نہ ہونا تم یہ نہ سمجھنا کہ میں بہت بڑے پیر صاحب کا بیٹا ہوں تو جنت میں چلا جاؤں گا نہیں بلکہ تمہارا عمل تمہارے ساتھ ہے۔



سوال نمبر 63 : بعض لوگ انبیاء کرام علیہم السلام کو خطا کار ٹہراتے ہیں

اس کا جواب دیں؟

جواب:..... اسلامی عقیدہ یہ ہے کہ انبیاء کرام علیہم السلام اور ملائکہ معصوم ہیں ان کو گنہگار ٹہرانے والا خود گمراہ ہے۔

القرآن:..... إِنَّ عِبَادِي لَيْسَ لَكَ سُلْطٰنٌ ط (سورہ بنی اسرائیل، پارہ 15، آیت 65)  
ترجمہ: اے ابلیس میرے خاص بندوں پر تیرا کچھ قابو نہیں۔

فائدہ:..... اس آیت میں خدائے رحمن نے ارشاد فرمایا کہ اے ابلیس میرے محبوب بندوں میرے خاص بندوں پر تیرا قابو نہیں اس کائنات میں سب سے خاص اور محبوب بندے انبیاء کرام علیہم السلام ہیں لہذا حضرات انبیاء کرام علیہم السلام پر شیطان کا مکر اور وار چل ہی نہیں سکتا۔

القرآن:..... قَالَ فَبِعِزَّتِكَ لَا غُوَيْنَهُمْ أَجْمَعِينَ ۝ إِلَّا عِبَادَكَ  
مِنْهُمْ الْمُخْلِصِينَ ۝ (سورہ ص، آیت 82, 83 پارہ 23)

ترجمہ: کہ اے مولیٰ ان سب کو گمراہ کروں گا سوائے تیرے خاص بندوں کے۔  
فائدہ:..... اس خطہ زمین پر سب سے خاص رب رحمن کے بندے انبیاء کرام علیہم السلام ہیں اور شیطان کہہ رہا ہے کہ اے مولیٰ جل جلالہ سب کو گمراہ کروں گا مگر تیرے خاص بندوں کو گمراہ نہیں کر سکتا۔ معلوم ہوا کہ جب شیطان انبیاء کرام علیہم السلام کو معصوم مان کر ان کو بہکانے سے معذوری ظاہر کرے تو پھر انبیاء کرام علیہم السلام سے گناہ کیوں کر سرزد ہوں۔

الحديث:..... حضرت ابوالدرداء رضی اللہ عنہ سے مروی ہے کہ حضور ﷺ نماز پڑھنے کے لئے کھڑے ہوئے ہم نے حضور ﷺ کو یہ ارشاد فرماتے سنا کہ میں تجھ سے اللہ تعالیٰ کی پناہ



مانگتا ہوں پھر تین دفعہ فرمایا۔ میں تجھ پر اللہ تعالیٰ کی لعنت بھیجتا ہوں اور اپنا ہاتھ مبارک پھیلا یا جیسے کسی چیز کو پکڑتے ہیں! جب آپ ﷺ نماز ختم کر چکے تو ہم نے عرض کیا یا رسول اللہ ﷺ! ہم نے آپ ﷺ کی نماز میں ایسے عمل فرماتے سنا جو آپ پہلے کبھی نہیں کرتے تھے اور ہم نے آپ ﷺ کو ہاتھ پھیلاتے دیکھا آپ ﷺ نے فرمایا کہ اللہ تعالیٰ کا مردود اور دشمن ابلیس میرے منہ کے پاس آگ کا ایک شعلہ لایا۔ میں نے تین بار کہا میں تجھ سے اللہ تعالیٰ کی پناہ مانگتا ہوں۔ بعد ازاں میں نے اسے پکڑنا چاہا۔ (اگر اپنے بھائی حضرت سلیمان علیہ السلام کی دعا کا خیال نہ ہوتا تو میں اسے باندھ دیتا پھر صبح ہوتی اور مدینہ منورہ کے لڑکے اس سے کھیلتے)۔

(بحوالہ: سنن نسائی جلد اول، باب لعن ابلیس فی الصلوٰۃ، رقم الحدیث 1218 صفحہ 372، مطبوعہ فرید بک لاہور) الحدیث:..... سیدہ عائشہ رضی اللہ عنہا بیان کرتی ہیں ایک رات حضور ﷺ ان کے ہاں سے نکلے مجھے بہت محسوس ہوا جب آپ ﷺ واپس تشریف لائے اور میرا طرز عمل دیکھا تو دریافت کیا اے عائشہ! کیا ہوا؟ کیا تم نے کچھ محسوس کیا؟ میں نے عرض کی میں محسوس کیوں نہ کروں جب کہ میری جیسی عورت ہو اور آپ ﷺ جیسا مرد ہو۔ حضور ﷺ نے ارشاد فرمایا کیا تمہارا شیطان تمہارے پاس آیا تھا سیدہ عائشہ رضی اللہ عنہا نے عرض کیا۔ کیا میرے ساتھ شیطان بھی ہے؟ آپ ﷺ نے فرمایا۔ ہاں! میں نے عرض کی کیا ہر انسان کے ساتھ (شیطان) ہوتا ہے؟ آپ ﷺ نے فرمایا ہاں! میں نے عرض کی یا رسول اللہ ﷺ! کیا آپ ﷺ کے ساتھ بھی ہے؟ آپ ﷺ نے فرمایا ہاں! لیکن میرے رب ﷻ نے اس کے خلاف میری مدد کی اور اس نے اسلام قبول کر لیا۔

(بحوالہ: مسلم شریف جلد سوم، کتاب صفۃ القیامۃ والجنۃ والنار، رقم الحدیث 6981 صفحہ 612 مطبوعہ شبیر برادرز لاہور)

فائدہ:..... معلوم ہوا کہ انبیاء کرام علیہم السلام سے گناہ کروانا تو درکنار شیطان اُن کو نہ



وسو سے پہنچا سکتا ہے نہ چھو سکتا ہے۔

سوال نمبر 64 : بعض لوگ حضرت آدم عليه السلام کے متعلق یوں کہتے ہیں

کہ جب وہ گناہ سے نہیں بچ سکے تو ہم کیسے بچ سکتے ہیں؟

جواب:..... محدثین اور علماء کرام فرماتے ہیں کہ حضرت آدم عليه السلام نے دانہ گندم تناول فرمایا یہ حضرت آدم عليه السلام سے بھول ہوئی اس کو گناہ یا سیاہ کاری کا نام نہیں دیا جاسکتا اس بناء پر حضرت آدم عليه السلام کو گناہ کا مرتکب کہنا سخت گناہ اور اسلامی عقیدے کے خلاف ہے کیونکہ حضرت آدم عليه السلام کا بھول سے گندم کھا لینا اللہ تعالیٰ کی مصلحت ہے۔ پہلی مصلحت:..... حضرت آدم عليه السلام کے متعلق قرآن مجید میں ارشاد باری تعالیٰ ہے۔  
القرآن:..... ترجمہ: میں (آدم) کو زمین کے واسطے خلیفہ بنانے والا ہوں۔

اس آیت سے معلوم ہوا کہ حضرت آدم عليه السلام کی تخلیق ہی زمین کے واسطے ہوئی تھی پھر وہ جنت میں ہمیشہ کیسے رہ سکتے تھے لہذا دانہ گندم بھول کر کھانا یہ جنت سے باہر تشریف لا کر زمین پر تشریف لانے کا سبب بناتا کہ خدائے رحمن کا یہ فرمان پورا ہو جائے کہ میں آدم کو زمین کے واسطے خلیفہ بنانے والا ہوں۔

دوسری مصلحت:..... یہ راز وہ سمجھے جو لذتِ عشق سے واقف ہر خدائے رحمن نے شیطان سے کہا تھا ”أُخْرِجْ مِنْهَا“ نکل جا یہاں سے۔ اور حضرت آدم عليه السلام کے لئے فرمایا ”إِهْبِطُوا مِنْهَا جَمِيعًا“ جس میں بتایا کہ تم کچھ عرسے کے لئے زمین میں بھیجے جا رہے ہو۔ پھر اپنی کروڑھا اولاد کے ساتھ واپس جنت میں جاؤ گے یعنی دو جا رہے ہو کروڑوں کو ساتھ لاؤ گے بزرگانِ دین فرماتے ہیں کہ حضرت آدم عليه السلام نے ہم کو جنت سے نہ نکالا بلکہ ہم نے انہیں وہاں سے علیحدہ کیا کیوں کہ ان کی پشت میں کافروں اور فاسقوں کی روئیں تھیں جو کہ جنت کے قابل نہ تھے حکم ہوا کہ اے آدم



(ﷺ) زمین پر جا کر ان خبیثوں کو چھوڑ آؤ پھر آپ کی جگہ یہی جنت ہے۔

(مرقات باب الایمان بالقدر وروح البیان، آیت مازلھما الشیطن، از کتاب: جاء الحق صفحہ 399) تیسری مصلحت:..... اگر حضرت آدم ﷺ کا زمین پر آنا عذاب ہوتا تو یہاں ان پر خلافت و نبوت کا نورانی تاج نہ رکھا جاتا، آپ کی اولادوں میں سے انبیاء کرام علیہم السلام اور اولیاء کرام پیدا نہ ہوتے جس گندم کے دانے کو کھا کر حضرت آدم ﷺ دنیا میں تشریف لائے اسی گندم کو آپ کی اولاد کے لئے غذا تجویز کیا گیا۔

سوال نمبر 65 : حضرت داؤد علیہ السلام نے پرانی عورت یعنی اوریا کی بیوی کو نظر بند سے دیکھا جس کا واقعہ سورہ ص میں ہے اور یہ فعل یقیناً جرم ہے اس کا جواب دیں؟

جواب:..... مورخین نے حضرت داؤد علیہ السلام کے قصہ میں کچھ زیادتی کر دی ہے اسی لئے حضرت علی رضی اللہ عنہ نے اعلان فرمایا تھا کہ جو کوئی حضرت داؤد علیہ السلام کا واقعہ قصے کہانیوں کی طرح بیان کرے گا میں اُسے ایک سو ساٹھ کوڑے لگاؤں گا یعنی تہمت کی سزا اسی کوڑے ہیں اور اس کو ڈگنے لگیں گے۔ (روح البیان، سورہ ص)

حضرت داؤد علیہ السلام کا واقعہ صرف یہ تھا کہ ایک شخص اوریا نے ایک عورت کو نکاح کا پیغام دیا۔ حضرت داؤد علیہ السلام نے بھی اُسے پیغام پر پیغام دے دیا۔ اُس عورت نے آپ ﷺ کے ساتھ نکاح کر لیا اور یہ شخص نکاح نہ کر سکا چنانچہ تفسیرات احمدیہ آیت ”لَا بِنَالِ عَهْدِي الظَّالِمِينَ“ کی تفسیر میں ہے کہ ”وَعَنْ دَاوُدَ بِكُونِهِ اِقْدَامًا عَلَى الْفِعْلِ الْمَشْرُوعِ وَهُوَ نِكَاحُ الْمَخْطُوبَةِ لِأَدْرِيَا لَا نَظَرُ مِنْكُمْ حَتَّى“ مگر چونکہ اس جائز کام سے بھی نبوت کی شان بلند و بالا ہے اس لئے رب تعالیٰ نے ان کے احترام کو زیادہ فرماتے ہوئے دو فرشتوں کو ایک فرضی مقدمہ



لے کر بھیجا اور انہوں نے اپنی طرف نسبت کر کے آپ سے فیصلہ کرا کر اشارتاً سمجھا دیا۔ سبحان اللہ! کیا شان ہے اور انبیاء کرام علیہم السلام کا رب تعالیٰ کے ہاں کتنا احترام ہے کہ نہایت عمدہ طریقہ سے انہیں معاملہ سمجھایا گیا۔

سوال نمبر 66: حضرت موسیٰ علیہ السلام نے ایک قبطنی کو جان سے مار دیا اور فرمایا ”هَذَا مِنْ عَمَلِ الشَّيْطَانِ“ کہ یہ شیطانی کام ہے۔ معلوم ہوا کہ آپ علیہ السلام نے ظلماً قتل کیا جو کہ بڑا جرم ہے۔ (معاذ اللہ)؟

جواب:..... حضرت موسیٰ علیہ السلام کا ارادہ قتل کا نہ تھا بلکہ قبطنی ظالم تھا مظلوم اسرائیلی کو چھڑانا تھا جب قبطنی نے نہ چھوڑا تو آپ علیہ السلام نے ہٹانے کے لئے چپت لگادی وہ حضرت موسیٰ علیہ السلام کی طاقت برداشت نہ کر سکا مر گیا۔ نیز یہ واقعہ عطاء نبوت سے پہلے کا ہے۔ روح البیان میں ہے ”کان هذا قبل النبوة“ نیز وہ قبطنی کافر حربی تھا جس کا قتل جرم نہیں آپ نے فقط ایک قبطنی مارا کچھ دنوں بعد تو سارے ہی قبطنی غرق کر دیئے گئے قبطنی کا قتل وقت سے پہلے ہو گیا جب سارے قبطنیوں کی ہلاکت کا وقت آتا تو یہ بھی ہلاک ہوتا ”فَغْفَرَلَهُ“ اور ”ظَلَمْتُ نَفْسِي“ سے دھوکا نہ کھاویہ الفاظ خطا پر بھی بولے جاتے ہیں یا ہذا سے قبطنی کا ظلم مراد ہے یعنی یہ ظلم شیطانی کام ہے۔

سوال نمبر 67: قرآن مجید سے ثابت ہے کہ زلیخا نے زنا کا ارادہ کیا جو کہ سخت جرم ہے، آپ کہہ چکے ہو کہ نبی کی زوجہ فاحشہ نہیں ہوتی تو زلیخا، یوسف علیہ السلام کی بیوی کیوں کر ہو سکتی ہے وہ فاحشہ بدکار تھی لہذا یا تو مانو کہ ان کا نکاح نہیں



ہوایا تو یہ قاعدہ غلط ہے جواب دیجئے؟

جواب:..... حضرت زینحہ، حضرت یوسف علیہ السلام کی زوجہ اور قابل احترام بیوی ہیں ان کا یوسف علیہ السلام کے نکاح میں آنا بخاری شریف، مسلم شریف کی احادیث اور تفاسیر سے ثابت ہے انہیں سے حضرت یوسف علیہ السلام کے فرزند پیدا ہوئے جن کے نام افراتیم اور میشاء ہیں۔

تفسیر خازن، تفسیر کبیر اور تفسیر مدارک معالم التنزیل وغیرہ میں اس کی تصریح ہے چنانچہ سرکارِ اعظم رحمۃ اللہ علیہ نے جناب سیدہ صدیقہ رضی اللہ عنہا اور اپنی ازواج پاک سے فرمایا ”انکن لانتن کصواحب یوسف“ تم تو یوسف علیہ السلام کی بیوی زینحہ کی طرح ہو گئیں۔ صواحب صاحب کی جمع ہے صاحبہ بیوی کو کہتے ہیں قرآن مجید میں ہے ”وَلَمْ تَكُنْ لَهُ صَاحِبَةً“ حضرت زینحہ تو فاحشہ تھی اور نہ ہی آپ سے زنا جیسا گناہ کبھی صادر ہوا۔ حضرت زینحہ سے جماع کا ارادہ بے خودی، عشق کی حالت میں ہو گیا، حضرت یوسف علیہ السلام کے حُسن نے انہیں دیوانہ بنا دیا اس والہانہ حالت میں حضرت زینحہ فقط ارادہ کر بیٹھیں، جب مصری عورتوں نے اسی جمال سے بے خود ہو کر اپنے ہاتھ کاٹ ڈالے تو اگر حضرت زینحہ نے اس حُسن پر فریفتہ ہو کر دامن صبر چاک کر دیا تو کیا تعجب ہے؟ پھر ان تمام خطاؤں سے توبہ کر لی یہ بھی خیال رہے کہ حضرت زینحہ نے صرف حضرت یوسف علیہ السلام ہی سے رغبت کی کسی دوسرے سے نہ کی رب تعالیٰ نے انہیں محفوظ رکھا۔

اسلامی عقائد کے مطابق انبیاء کرام علیہم السلام معصوم ہیں ان کی ازواج معصوم نہیں ہاں البتہ وہ زنا اور فحش کاموں سے اللہ تعالیٰ کی عطا سے محفوظ ہیں حضرت زینحہ نے یہ گناہ کر کے توبہ کر لی کہ عرض کیا ”أَلَا نَحْصَحُ الْحَقُّ أَنْارَ أَوْ دَتَهُ“



عَنْ نَفْسِهِ "حضرت زینخانے اپنی خطا کا اقرار کیا اور خطا کا اقرار توبہ ہے اسی لئے رب کریم نے حضرت زینخانے کی خطا کا ذکر فرمایا مگر ان کی توبہ کے سبب ان پر عتاب یا عذاب کا ذکر نہ کیا تا کہ معلوم ہو کہ ان کے گناہ کی معافی ہو چکی۔

لہذا اب حضرت زینخانے کی خطاؤں کا ذکر کر کے بے ادبی کرنا سخت گناہ ہے حضرت زینخانے سیدنا یوسف علیہ السلام کی اہلبیت ہیں ان کی توبہ اس باکمال پیغمبر کی توبہ ہے۔

سوال نمبر 68 : محفلِ نعت کا رواج کب سے ہے احادیث کی روشنی

میں جواب دیجئے؟

جواب:..... محفلِ نعت آج کل کا رواج نہیں ہے بلکہ محفلِ نعت کا انعقاد چودہ سو سال سے جاری ہے آج سے چودہ سو سال قبل سرکارِ اعظم ﷺ کی زیرِ صدارت محفلِ نعت کا انعقاد ہوتا تھا جب کہ محفلِ نعت میں حاضرین صحابہ کرام علیہم الرضوان ہوتے تھے۔

الحدیث:..... حضرت عائشہ صدیقہ رضی اللہ عنہا فرماتی ہیں کہ سرکارِ اعظم ﷺ مسجد نبوی میں حضرت حسان بن ثابت رضی اللہ عنہ کے لئے منبر رکھتے، چادر مبارک بچھاتے اور پھر حسان بن ثابت رضی اللہ عنہ اس پر کھڑے ہو کر سرکارِ اعظم ﷺ کے محامد و فضائل بیان فرماتے آپ کی مدافعت کرتے اور مفاخرت فرماتے۔

اللہ اکبر! سرکارِ اعظم ﷺ اپنے ثناء خواں سے خوش ہو کر اس طرح دُعا سے نوازتے۔ اے اللہ کریم! روح القدس (حضرت جبریل علیہ السلام) کے ذریعے حسان بن ثابت کی مدد فرما۔ (بحوالہ: بخاری شریف جلد اول صفحہ 65)

الحدیث:..... ترجمہ: سیدنا حضرت سعید بن المسیب رضی اللہ عنہ سے مروی ہے کہ جناب عمر رضی اللہ عنہ، حضرت حسان بن ثابت رضی اللہ عنہ کے پاس سے گزرے اور حضرت حسان رضی اللہ عنہ مسجد میں اشعار پڑھ رہے تھے تو سیدنا حضرت فاروق اعظم رضی اللہ عنہ نے حضرت حسان رضی اللہ عنہ کی



طرف نظر فرمائی۔ حضرت حسان رضی اللہ عنہ نے فرمایا، میں نے تو اس وقت بھی مسجد میں اشعار پڑھے ہیں جب تم میں بہترین ہستی موجود تھی (حضور ﷺ) پھر حضرت حسان رضی اللہ عنہ نے جناب ابو ہریرہ رضی اللہ عنہ کی طرف دیکھا اور فرمایا۔ کیا تم نے حضور سرکارِ دو عالم ﷺ سے نہیں سنا (جب میں آپ ﷺ کی نعت شریف وغیرہ کے اشعار آپ ﷺ کی خدمت میں پڑھتا تھا تو آپ ﷺ فرماتے تھے۔ یا اللہ تعالیٰ میری طرف سے قبول فرما۔ اے اللہ تعالیٰ روح القدس (سیدنا جبریل علیہ السلام) کے ساتھ ان کی مدد فرما) سیدنا حضرت ابو ہریرہ رضی اللہ عنہ نے فرمایا، ہاں۔

(بحوالہ: سنن نسائی جلد اول، باب الرخصة فی انشاد الشعر الحسن فی المسجد، رقم الحدیث 719، صفحہ 219 مطبوعہ فرید بک اسٹال لاہور)

الحدیث:..... حضرت عروہ بن زبیر رضی اللہ عنہ سے روایت ہے کہ حضرت عائشہ صدیقہ رضی اللہ عنہا نے فرمایا حضور ﷺ حضرت حسان رضی اللہ عنہ کے لئے مسجد میں منبر رکھواتے تو وہ اس پر کھڑے ہو کر ان کی ہجو کرتے جنہوں نے حضور ﷺ کی توہین کی ہوتی۔ حضور ﷺ نے فرمایا کہ بیشک روح القدس (جبریل امین) بھی حسان کے ساتھ ہے جب تک حضور ﷺ کی طرف سے لڑتے رہیں گے۔

(بحوالہ: ابوداؤد جلد سوم، کتاب الادب، رقم الحدیث 1580 صفحہ 570 مطبوعہ فرید بک لاہور) فائدہ:..... مذکورہ احادیث سے نعت خوانی کا ثبوت ملتا ہے یہ احادیث ان بد مذہبوں کے لئے تازیانہ عبرت ہیں جو نعت خوانی اور محفل میلاد کی مجالس کو بدعت سے تعبیر دیتے ہیں۔

محفل نعت کو یہ اعزاز حاصل ہے کہ خود میرے مولیٰ ﷺ نے حضرت حسان بن ثابت رضی اللہ عنہ کو اپنے منبرِ اقدس پر بٹھایا اور نعت شریف پڑھنے کا حکم دیا اور دعاؤں سے نوازتے ہوئے فرمایا کہ اے اللہ کریم! روح القدس (جبریل امین) کے ذریعہ حسان رضی اللہ عنہ کی مدد فرما۔



علامہ عبدالمصطفیٰ اعظمی علیہ الرحمہ فرماتے ہیں کہ نعت خوانی کا انکار کر کے قرآن خوانی پر زور دینے والے کوئی بڑے سے بڑا محدث مجھ کو بتادیں؟ کہ کیا محفلِ حسنِ قرأت کے لئے بھی کبھی حضور ﷺ نے یہ اہتمام فرمایا؟ کیا کبھی محفلِ حسنِ قرأت میں موجود قاری کے لئے بھی ایسی دعائیں دی ہیں؟

بخاری شریف کی حدیث سے یہ ثابت ہوا کہ نعت خواں کے لئے سرکارِ اعظم ﷺ منبر بچھتاتے رہے ہیں یہ خصوصی کرم اس بات کی دلیل ہے کہ سرکارِ اعظم ﷺ اپنے ان غلاموں کو جو محبت و تعظیمِ رسول ﷺ پھیلانے کا ذریعہ ہے بے حد پسند فرماتے ہیں محفلِ نعت باعثِ برکت و رحمت ہے جس محفل کا سرکارِ اعظم ﷺ خود انعقاد فرمائیں اس سے بڑھ کر کائنات میں کون سی محفل ہوگی۔

سوال نمبر 69 : نماز کے بعد یا نماز کے علاوہ بلند آواز سے ذکر کرنا

کیسا ہے؟

جواب:..... نماز کے بعد یا نماز کے علاوہ بلند آواز سے ذکر کرنا جائز ہے۔

القرآن:..... فَإِذَا قُضِيَتِ الصَّلَاةُ فَادْكُرُوا اللَّهَ .

ترجمہ: پھر جب تم نماز پڑھ چکو تو اللہ کی یاد کرو۔ (سورہ نساء، پارہ 5، آیت 103)

الحديث:..... سیدنا حضرت ابوالزبیر رضی اللہ عنہ سے مروی ہے کہ جناب حضرت عبداللہ بن زبیر رضی اللہ عنہ نماز کے بعد تہلیل اس طرح فرماتے: لا اله الا اللہ آخر تک اور فرماتے کہ نبی کریم ﷺ انہی کلمات کو نماز کے بعد پڑھتے۔ (بحوالہ: سنن نسائی جلد اول، باب عددا لتہلیل والذکر بعد التسليم، رقم الحدیث 1343 صفحہ 412 مطبوعہ فرید بک لاہور)

الحديث:..... ترجمہ: عمرو بن دینار، حضرت ابن عباس رضی اللہ عنہ کے آزاد کردہ غلام ابو معبد کا یہ بیان نقل کرتے ہیں۔ حضرت ابن عباس رضی اللہ عنہ نے انہیں بتایا تھا۔ نبی کریم ﷺ



کے عہد مبارک میں فرض نماز پڑھ لینے کے بعد بلند آواز سے ذکر کرنا معمول تھا۔ حضرت ابن عباس رضی اللہ عنہ فرماتے ہیں۔ جب میں یہ ذکر سنتا، تو مجھے پتہ چل جاتا کہ لوگ نماز ختم کر چکے ہیں۔ (بحوالہ: مسلم شریف جلد اول، کتاب المساجد ومواضع الصلوٰۃ، رقم الحدیث 1219 صفحہ 459 مطبوعہ شبیر برادرزلا ہور)

الحدیث:..... ترجمہ: ابو معبد (نافذ) حضرت ابن عباس رضی اللہ عنہ کے غلام روایت کرتے ہیں کہ حضرت ابن عباس رضی اللہ عنہ نے بیان کیا کہ بلند آواز سے ذکر کرنا جس وقت لوگ فرض نماز سے فارغ ہوں۔ نبی کریم صلی اللہ علیہ وسلم کے زمانہ اقدس میں معروف تھا۔ حضرت ابن عباس رضی اللہ عنہ فرماتے ہیں جب لوگ نماز سے فارغ ہوتے تو میں اس کو معلوم کر لیتا تھا جس وقت باواز بلند ذکر سنتا تھا۔

(بحوالہ: بخاری جلد اول، کتاب الصلوٰۃ، رقم الحدیث 798 صفحہ 371 مطبوعہ شبیر برادرزلا ہور) روایت:..... حضرت امام احمد بن حنبل علیہ الرحمہ نے روایت نقل کی ہے کہ صحابی رسول صلی اللہ علیہ وسلم حضرت عبداللہ ابن مسعود رضی اللہ عنہ اپنی مجلس میں بلند آواز سے ذکر کرتے تھے۔

(کتاب الزہد کتاب شامی صفحہ 350) فائدہ:..... قرآن مجید کی آیت اور احادیث مبارکہ کی روشنی میں یہ ثابت ہوا کہ نماز کے بعد یا نماز کے علاوہ بلند آواز سے ذکر کرنا سرکارِ اعظم صلی اللہ علیہ وسلم اور صحابہ کرام علیہم الرضوان کے دور میں بھی رائج تھا لہذا اب بھی اس پر عمل جاری رکھنا چاہیے۔

سوال نمبر 70: نعلِ پاک کی کیا حقیقت ہے؟

جواب:..... علمائے اُمت نعلِ پاک یعنی سرکارِ اعظم صلی اللہ علیہ وسلم کی پاپوش مبارک کے بارے میں فرماتے ہیں۔

(1)..... سرکارِ اعظم صلی اللہ علیہ وسلم کا نعلِ مبارک جس گھر میں ہو برکت کا نزول ہوتا ہے۔

(2)..... نعلِ پاک شفا اور بیماری سے صحت یابی کا وسیلہ ہے۔



نعلِ پاک کے متعلق دیوبندی پیشوا اشرف علی تھانوی کا بیان:

دیوبندی پیشوا اشرف علی تھانوی نے اپنی کتاب ”زاد السعید“ میں لکھا ہے کہ آخر شب ذکر و اذکار کر کے نعلِ پاک رسول ﷺ کے نقشے کو باادب اپنے سر پر رکھے اور اس نقشے کے وسیلے سے اللہ تعالیٰ سے دعا مانگ کر اس کو چہرہ پر ملے اور محبت سے بوسہ دے دیگر اس نقشے کی برکت سے شفا ملتی ہے۔

(از کتاب: زاد السعید، مصنف اشرف علی تھانوی صفحہ 45 تا 52 مطبوعہ دارالاشاعت)

سوال نمبر 71: نعلِ پاک سرکارِ اعظم ﷺ کی پاپوش مبارک کا نقشہ ہے

اس کو جھنڈے میں نصب کرنا اور بلندی پر آویزاں

کرنا کیسا ہے؟

جواب:..... نعلِ پاک کو پرچم اسلام میں لگانا اور بلندی پر آویزاں کرنا بالکل جائز ہے کیونکہ یہ نعلِ پاک کا نقشہ بنا ہوا ہے اور نقشے کو اس طرح پرچم میں نصب کرنا بلندی پر آویزاں کرنا منع نہیں ہے اصل اور عکس کا حکم بعینہ ایک نہیں ہے۔

سوال نمبر 72: مشکوٰۃ شریف میں حدیث ہے جس کا مفہوم ہے کہ

تین مسجدوں، مسجد حرام، مسجد اقصیٰ اور مسجد نبوی

شریف کے سوا کسی جگہ کا سفر نہ کیا جائے پھر لوگ

مزاراتِ اولیاء کی نیت سے سفر کیوں کرتے ہیں؟

جواب:..... سوال کرنے والے نے اس حدیث شریف کے معنی غلط اخذ کئے ہیں

محدثین اس کی شرح اس طرح فرماتے ہیں کہ زیادتی ثواب کی نیت سے مسجدوں میں

سے صرف تین مسجدوں کی طرف سفر کرنا چاہیے۔



مساجد کے علاوہ زیادتی ثواب کے لئے سفر کرنا تو احادیث میں باعثِ ثواب کہا گیا ہے جیسے علمِ دین کے حصول کے لئے سفر کرنا، امر بالمعروف اور نہی عن المنکر کے لئے سفر کرنا بلکہ قرآن مجید میں بار بار زمین پر سفر کرنے کا حکم فرمایا گیا ہے۔  
 دلیل:..... مشکوٰۃ شریف میں حدیث ہے کہ جو شخص علم کے راستے پر چلا وہ اللہ تعالیٰ کے راستے میں ہے۔

دلیل:..... ارشاد باری تعالیٰ ہے کہ کفار سے فرما دو کہ زمین میں سیر کرو اور دیکھو کہ منکروں کا کیا انجام ہوا۔

دلیل:..... حضرت امام شافعی علیہ الرحمہ فرماتے ہیں کہ میں امام اعظم ابوحنیفہ علیہ الرحمہ سے برکت حاصل کرنے کے لئے اُن کے مزار پر آتا ہوں اگر مجھے کوئی حاجت درپیش ہوتی ہے تو دو رکعتیں پڑھتا ہوں اور امام اعظم ابوحنیفہ علیہ الرحمہ کے مزار پر جا کر اللہ تعالیٰ سے دعا کرتا ہوں تو میری حاجت پوری ہوتی ہے۔ (مقدمہ شامی صفحہ 23)  
 حضرت امام شافعی علیہ الرحمہ اپنے وطن فلسطین سے عراق کا سفر کر کے امام صاحب کے مزار شریف پر تشریف لاتے تھے۔

دلیل:..... ستر ہزار صبح اور ستر ہزار شام ملائکہ سرکارِ اعظم ﷺ کے دربار شریف کی نیت سے فقط صلوٰۃ و سلام پڑھنے کا سفر عرش سے فرش تک فرماتے ہیں جو قیامت تک جاری رہے گا۔

دلیل:..... نووی کی شرحِ مُسلم میں ہے کہ ابو محمد نے فرمایا کہ سوائے ان تین مساجد کے اور کسی جگہ سفر کرنا حرام ہے مگر یہ محض غلط ہے۔ احياء العلوم میں ہے کہ بعض علماء متبرک مقامات اور علماء کرام کے مزارات کی زیارت کے لئے سفر کرنے کو منع کرتے ہیں جو مجھ کو تحقیق حاصل ہوئی ہے وہ یہ ہے کہ ایسا نہیں بلکہ زیارت قبور کا حکم ہے۔ اس حدیث کی وجہ سے کہ تم ان تین مساجد کے علاوہ اور کسی مسجد کی طرف سفر کرنے سے اس لئے



منع کیا گیا ہے کہ تمام مسجدیں ایک سی ہیں لیکن برکت والے مقامات (مزارات اولیاء) یہ برابر نہیں بلکہ ان کی برکات بقدر درجات ہیں کیا یہ مانع انبیاء کرام علیہم السلام کی قبور کے سفر سے بھی منع کرے گا۔

الغرض کہ اس حدیث شریف کا مطلب صاف ظاہر ہو گیا اور محدثین نے بھی اس حدیث کی شرح میں فرمایا کہ اگر یہی مطلب لیا جائے تو ساری دنیا کے مسافر پریشان ہو جائیں گے۔ اللہ تعالیٰ ہر جگہ سنتا ہے مگر اپنے نیک بندوں کے مزارات پر ان کے وسیلے سے مانگا جائے تو ان کی برکتوں سے دعائیں جلد مقبول ہو جاتی ہیں۔

سوال نمبر 73 : ولایت کی حقیقت قرآن و حدیث سے ثابت کریں؟

جواب:..... ولایت کی حقیقت قرآن مجید کی اس آیت سے ثابت ہے۔

القرآن:..... الْاِیْمَانُ اَوْلِیَاءَ اللّٰهِ لَا خَوْفٌ عَلَیْهِمْ وَلَا هُمْ یَحْزَنُوْنَ ۝ الَّذِیْنَ

اٰمَنُوْا وَ كَانُوْا یَتَّقُوْنَ ۝ لَهُمُ الْبُشْرٰی فِی الْحَیٰوةِ الدُّنْیَا وَ فِی الْاٰخِرَةِ ط

ترجمہ: سُن لو بیشک اللہ کے ولیوں پر نہ کچھ خوف ہے نہ کچھ غم وہ جو ایمان لائے اور پرہیزگاری کرتے ہیں انہیں خوشخبری ہے دنیا کی زندگی اور آخرت میں۔

(بحوالہ: سورہ یونس، آیت 62 تا 64 پارہ 11)

فائدہ:..... اس آیت میں تمام نیک بندے جو قیامت تک اس دنیا میں تشریف

لائیں گے ان سب کا ذکر ہے ولایت قرآن کی صریح آیت سے ثابت ہے لہذا ولایت

کا انکار قرآن مجید کا انکار ہے مزید یہ کہ اللہ تعالیٰ نے اس آیت کے ذریعہ اپنے اولیاء کو

دنیا اور آخرت کی زندگی میں خوشخبری دی ہے۔

حدیث شریف:..... سرکارِ اعظم ﷺ سے عرض کیا گیا یا رسول اللہ ﷺ! اس شخص کے

لئے کیا ارشاد فرماتے ہیں جو نیک عمل کرتا ہے اور لوگ اس کی تعریف کرتے ہیں سرکارِ



اعظم ﷺ نے ارشاد فرمایا کہ یہ مومن کے لئے بشارتِ عاجلہ رضائے الہی جل جلالہ اور اللہ تعالیٰ کی محبت فرمانے اور خلق کے دل میں محبت ڈال دینے کی دلیل ہے۔

ان تمام دلائل سے ثابت ہوا کہ اولیاء اللہ کی بڑی شان ہے اور ان کی کائنات میں مقبولیت اور لوگوں کے دلوں میں اس کی محبت یہ بھی دلیل خاص ہے۔

سوال نمبر 74 : مردوں کو زندہ کرنا تو رب تعالیٰ کی صفت ہے کیا

اولیاء اللہ بھی مردوں کو جلا سکتے ہیں قرآن و حدیث

کی روشنی میں جواب دیجئے؟

جواب:..... اللہ تعالیٰ کے نیک بندے انبیاء کرام علیہم السلام، صحابہ کرام علیہم الرضوان اور اولیاء کرام رحمہم اللہ رب تعالیٰ کی عطا سے مردوں کو زندہ کر سکتے ہیں یہ اسلامی عقیدہ ہے جو کہ قرآن مجید سے ثابت ہے جس کا انکار قرآن مجید کا انکار ہے۔

القرآن:..... اِنِّیْ اَخْلَقْتُ لَکُمْ مِّنَ الطِّیْنِ کَھِیئَۃَ الطَّیْرِ فَاَنْفُخُ فِیْہِ فِیْکُوْنُ طَیْرًا بِاِذْنِ اللّٰہِ وَ اُبْرِیْ اِلَآکُمَہُ وَاَلْاَبْرَصَ وَاُحِی الْمَوْتِی بِاِذْنِ اللّٰہِ وَ اُنْبِئْکُمْ بِمَا تَاکُلُوْنَ وَ مَا تَدَّخِرُوْنَ لِاِیِّیْ بِیُوْتِکُمْ ۝ اِنِّ فِیْ ذٰلِکَ لَآیَۃٌ لَّکُمْ اِنۡ کُنْتُمْ مُّؤْمِنِیْنَ ۝

(سورہ آل عمران، آیت 49 پارہ 3)

ترجمہ: (حضرت عیسیٰ علیہ السلام فرماتے ہیں) میں تمہارے لئے مٹی سے پرند کی سی مورت بناتا ہوں پھر اس میں پھونک مارتا ہوں تو وہ فوراً پرند ہو جاتی ہے اللہ کے حکم سے اور میں شفا دیتا ہوں مادرزاد اندھے اور سفید داغ والے کو اور میں مردے جلاتا (زندہ کرتا) ہوں اللہ کے حکم سے، اور تمہیں بتاتا ہوں جو تم کھاتے اور جو اپنے گھروں میں جمع کر رکھتے ہو، بیشک ان باتوں میں تمہارے لئے بڑی نشانی ہے اگر تم ایمان رکھتے ہو۔



فائدہ:..... قرآنی آیت سے ثابت ہوا کہ اللہ تعالیٰ نے حضرت عیسیٰ علیہ السلام کو یہ اختیار عطا فرمایا کہ آپ ﷺ بے جان پرند کی مورت کو پھونک ماریں تو اس میں جان پڑ جائے کوئی شخص آپ کے پاس حاضر ہوتا تو آپ اُس کی مشکل کشائی فرماتے اُسے شفا دیتے، آپ غیب کی خبریں بتاتے اور مردوں کو زندہ بھی کرتے تھے۔

القرآن:..... ترجمہ: اور جب عرض کی ابراہیم نے اے رب میرے! دکھا دے تو کیوں کر مُردے جلائے گا اور فرمایا کیا تجھے یقین نہیں عرض کی یقین کیوں نہیں! مگر یہ چاہتا ہوں کہ میرے دل کو قرار آجائے۔ فرمایا تو اچھا چار پرندے لے کر اپنے ساتھ پھر ان کا ایک ایک ٹکڑا ہر پہاڑ پر رکھ دے پھر انہیں بلا وہ تیرے پاس (دوبارہ زندہ ہو کر) چلے آئیں گے پاؤں سے دوڑتے اور جان رکھو کہ اللہ غالب حکمت والا ہے۔

(سورہ بقرہ، آیت 260 پارہ 3)

فائدہ:..... اس آیت مبارکہ سے ثابت ہوا کہ اللہ تعالیٰ کے نیک بندے اللہ کی عطا سے مردوں کو زندہ کر سکتے ہیں۔

القرآن:..... ترجمہ: اور یاد کرو جب موسیٰ نے اپنے خادم سے کہا میں باز نہ رہوں گا جب تک وہاں نہ پہنچوں جہاں دو سمندر ملے ہیں یا قرونوں (مذتوں تک) چلا جاؤں گا پھر جب وہ دونوں ان دریاؤں کے ملنے کی جگہ پر پہنچے اپنی مچھلی بھول گئے اور اس نے سمندر میں ایک راہ لی سرنگ بناتی پھر جب وہاں سے گزر گئے موسیٰ نے کہا ہمارا صبح کا کھانا لاؤ بیشک ہمیں اپنے سفر میں بڑی مشقت کا سامنا ہوا، بولا بھلا دیکھئے تو جب ہم نے اس چٹان کے پاس جگہ لی تو بیشک میں مچھلی بھول گیا اور مجھے شیطان ہی نے بھلا دیا کہ میں اس کا مذکور (ذکر کووں) کروں اور اس نے تو سمندر میں اپنی راہ لی۔ اچھنبہا ہے موسیٰ نے کہا یہی تو ہم چاہتے تھے تو پیچھے پلٹے اپنے قدموں کے نشان دیکھتے تو ہمارے بندوں میں سے ایک بندہ پایا جسے ہم نے اپنے پاس سے رحمت دی اور اسے



اپنا علم لَدُنِّي عطا کیا۔ (سورہ کہف، آیت 60 تا 65 پارہ 15)

تفسیر:..... مفسرین ان آیات کی تفسیر میں مکمل واقعہ یوں بیان کرتے ہیں کہ حضرت موسیٰ علیہ السلام کے خادم جن کا نام یوشع بن نون ہے جو حضرت موسیٰ علیہ السلام کی خدمت و صحبت میں رہتے تھے اور آپ علیہ السلام سے علم اخذ کرتے تھے اور آپ کے بعد آپ کے ولی عہد ہیں۔ بحر فارس و بحر روم جانب مشرق میں مجمع البحرین وہ مقام ہے جہاں حضرت موسیٰ علیہ السلام کو حضرت خضر علیہ السلام کی ملاقات کا وعدہ کیا گیا تھا اس لئے آپ علیہ السلام نے وہاں پہنچنے کا عزم کیا اور فرمایا کہ میں اپنی کوشش جاری رکھوں گا جب تک کہ وہاں پہنچوں پھر یہ دونوں حضرات روٹی اور نمکین بھنی ہوئی مچھلی زنبیل میں توشہ کے طور پر لے کر روانہ ہوئے ایک جگہ ایک پتھر کی چٹان تھی اور چشمہ حیات تھا تو وہاں دونوں حضرات نے آرام کیا اور مصروف خواب ہو گئے جس مچھلی کو پکا کر لائے تھے وہ مچھلی اس مقام پر زنبیل میں خود بخود زندہ ہو گئی اس پر سے پانی کا بہاؤ رُک گیا اور محراب سی بن گئی۔ حضرت یوشع بن نون کو اٹھنے کے بعد حضرت موسیٰ علیہ السلام سے اس بات کا ذکر کرنا کہ (مچھلی فلاں مقام پر خود بخود زندہ ہو گئی) یاد نہ رہا اور چلتے رہے یہاں تک کہ دوسرے روز کھانے کا وقت آ گیا، حضرت موسیٰ علیہ السلام نے اپنے خادم سے مچھلی طلب کی خادم نے معذرت طلب کرتے ہوئے مچھلی کی حیات کا واقعہ سنایا یہ سن کر حضرت موسیٰ علیہ السلام فرمانے لگے کہ جس مقام پر مردہ مچھلی نے حیات پائی تھی وہی ہماری منزل تھی جس کی طلب میں ہم چلے تھے ان کی ملاقات وہیں ہوگی جو چادر اوڑھے آرام فرما رہے تھے وہ حضرت خضر علیہ السلام تھے۔

قرآن مجید کی ان آیات سے تین باتیں معلوم ہوئیں۔

(1)..... حضرت خضر علیہ السلام کے بارے میں اس مسئلے میں اختلاف ہے کہ وہ اللہ تعالیٰ



کے نبی ہیں یا ولی ہیں مگر اس بات پر تمام مفسرین کا اتفاق ہے کہ وہ اللہ تعالیٰ کے اُن اولیاء میں سے ہیں جن کو رب کریم نے علم لدنی عطا فرمایا ہے۔

(2)..... جس مقام پر اللہ تعالیٰ کے ولی حضرت خضر علیہ السلام جلوہ افروز تھے اس جگہ پر مردہ بھنی ہوئی مچھلی کو زندگی مل گئی پھر جب اللہ تعالیٰ کا مقرب بندہ اپنی مبارک زبان سے یہ کہہ دے کہ ”قُمْ بِإِذْنِ اللَّهِ“، ”اللہ تعالیٰ کے حکم سے کھڑا ہو جا“ تو مردہ انسان میں حیات کیوں کرنے آئے۔

(3)..... اللہ تعالیٰ کے نیک بندوں سے ملاقات اور اُن کی زیارت کے لئے سفر کر کے جانا یہ انبیاء کرام علیہم السلام کی سنت ہے۔

سوال نمبر 75 : بزرگانِ دین کے ایام کا انعقاد کرنا شریعت میں کیسا ہے؟

جواب:..... اللہ تعالیٰ کے نیک بندوں کی یاد منانا جائز بلکہ باعثِ ثواب ہے۔

القرآن:..... وَذَكَرْهُمْ بآيَمِ اللَّهِ ط

ترجمہ: اور انہیں اللہ کے دن یاد دلاؤ۔ (سورہ ابراہیم، آیت 5، پارہ 13)

تفسیر:..... اس آیت کی تفسیر میں مفسرین فرماتے ہیں کہ حضرت موسیٰ علیہ السلام سے اللہ تعالیٰ فرماتا ہے کہ وہ دن یاد دلاؤ جن میں اللہ تعالیٰ نے بنی اسرائیل پر نعمتیں اتاریں جیسے غرقِ فرعون، آسمان سے من و سلویٰ کا نزول وغیرہ۔

معلوم ہوا کہ جن دنوں میں اللہ تعالیٰ اپنے بندوں کو نعمت عطا کرے اس کی یاد منانے کا حکم رب تعالیٰ نے خود ہمیں دیا ہے لہذا اللہ تعالیٰ کے نیک بندے بھی اللہ تعالیٰ کی نعمت ہیں اس لئے اُن کا دن، اُن کی یادگار بھی منانی چاہیے۔ بزرگانِ دین کے ایام کو باعثِ اجر و ثواب اس لئے کہا گیا کہ ان ایام کو رب کریم نے اپنے ایام قرار دیا ہے۔

الحديث:..... حضرت اوس بن اوس رضی اللہ عنہ نے مروی ہے کہ سرکارِ اعظم ﷺ نے فضیلت



جمعہ بیان کرتے ہوئے فرمایا تمہارے دنوں میں سب سے افضل جمعہ کا دن ہے اس میں حضرت آدم علیہ السلام کو پیدا کیا گیا اور اسی میں اُن کا وصال ہوا۔ (ابوداؤد، ابن ماجہ، نسائی) فائدہ:..... جمعہ کے دن کی افضلیت حضرت آدم علیہ السلام کی نسبت سے ہے معلوم ہوا کہ ایام بزرگانِ دین منانا حقیقت میں رب کریم کے دن منانے کے مترادف ہے۔

سوال نمبر 76 : ہمارے یہاں اسلامی مہینے کی گیارہویں شب کو حضرت غوثِ اعظم رضی اللہ عنہ کی گیارہویں شریف منائی جاتی ہے اس کی شرعی حیثیت کیا ہے؟

جواب:..... پچھلے سوال کے جواب میں ہم نے تفصیل سے اس بات کو واضح کیا کہ اللہ تعالیٰ کے نیک بندوں کی یاد منانا جائز اور باعثِ ثواب ہے لہذا گیارہویں شریف کا انعقاد بھی اسی کی ایک قسم ہے گیارہویں شریف حضرت غوثِ اعظم رضی اللہ عنہ کے ایصالِ ثواب کے لئے اُن کی یاد کے طور پر منائی جاتی ہے جس میں قرآن مجید، درود شریف اور دیگر وظائف پڑھے جاتے ہیں جس کو حضرت غوثِ اعظم رضی اللہ عنہ کی بارگاہ میں ایصالِ ثواب کیا جاتا ہے۔

گیارہویں شریف صالحین کی نظر میں:

(1)..... سراج الہند محدثِ اعظم ہند حضرت شاہ عبدالعزیز محدثِ دہلوی علیہ الرحمہ گیارہویں کے متعلق فرماتے ہیں:

”حضرت غوثِ اعظم رضی اللہ عنہ کے روضہ مبارکہ پر گیارہویں تاریخ کو بادشاہ وغیرہ شہر کے اکابر جمع ہوتے، نمازِ عصر کے بعد مغرب تک قرآن مجید کی تلاوت کرتے اور حضرت غوثِ اعظم رضی اللہ عنہ کی مدح اور تعریف میں منقبت پڑھتے، مغرب کے بعد سجادہ نشین درمیان میں تشریف فرما ہوتے اور ان کے ارد گرد مریدین اور حلقہ بگوش بیٹھ کر



ذکر جہر کرتے، اسی حالت میں بعض پر وجدانی کیفیت طاری ہو جاتی، اس کے بعد طعام شیرینی جو نیاز تیار کی ہوتی تقسیم کی جاتی اور نمازِ عشاء پڑھ کر لوگ رخصت ہو جاتے۔“ (ملفوظاتِ عزیزی، فارسی، مطبوعہ میرٹھ، یوپی بھارت صفحہ 62)

(2)..... تیرہویں صدی کے مجددِ شاہ عبدالحق محدثِ دہلوی علیہ الرحمہ گیارہویں شریف کے متعلق فرماتے ہیں:

حضرت شیخ محقق شاہ عبدالحق محدثِ دہلوی علیہ الرحمہ اپنی کتاب ”ماثبت من السنہ“ میں لکھتے ہیں کہ میرے پیرومرشد حضرت شیخ عبدالوہاب متقی مہاجر کی علیہ الرحمہ نور بیع الثانی کو حضرت غوثِ اعظم رحمۃ اللہ علیہ کا عرس کرتے تھے بیشک ہمارے ملک میں آج کل گیارہویں تاریخ مشہور ہے اور یہی تاریخ آپ کی ہندی اولاد و مشائخ میں متعارف ہے۔

(بحوالہ: ماثبت من السنہ از: شاہ عبدالحق محدثِ دہلوی، عربی، اردو مطبوعہ دہلی صفحہ 167)

حضرت شاہ عبدالحق محدثِ دہلوی علیہ الرحمہ اپنی دوسری کتاب ”اخبار الاخیار“ میں لکھتے ہیں کہ حضرت شیخ امان اللہ پانی پتی علیہ الرحمہ (المتوفی 997ھ) گیارہویں بیع الثانی کو حضرت غوثِ اعظم رحمۃ اللہ علیہ کا عرس کرتے تھے۔

(اخبار الاخیار، از: محدثِ شاہ عبدالحق دہلوی علیہ الرحمہ صفحہ 498 (اردو ترجمہ) مطبوعہ کراچی)

حضرت شیخ عبدالوہاب متقی مکی علیہ الرحمہ، حضرت شاہ عبدالحق محدثِ دہلوی علیہ الرحمہ، حضرت شیخ امان اللہ پانی پتی علیہ الرحمہ اور حضرت شاہ عبدالعزیز محدثِ دہلوی علیہ الرحمہ یہ تمام بزرگ دینِ اسلام کے عالم فاضل تھے اور ان کا شمار صالحین میں ہوتا ہے، ان بزرگوں نے گیارہویں شریف کا ذکر کر کے کسی قسم کا شرک و بدعت کا فتویٰ نہیں دیا۔ تمام دلائل و براہین سے معلوم ہوا کہ گیارہویں شریف کا انعقاد کرنا سلف و صالحین کا طریقہ ہے جو کہ باعثِ اجر و ثواب ہے۔



سوال نمبر 77 : معراج کی حقیقت قرآن سے ثابت کریں؟

جواب:..... معراج شریف کی حقیقت قرآن مجید سے ملاحظہ ہو:

القرآن:..... سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنْ

اَيْنَا إِنَّهُ هُوَ السَّمِيعُ الْبَصِيرُ 0 (سورہ بنی اسرائیل، آیت 1 بارہ، 15)

ترجمہ: پاکی ہے جو اپنے بندے کو راتوں رات لے گیا مسجد حرام سے مسجد اقصیٰ تک جس کے ارد گرد ہم نے برکت رکھی ہم نے اسے اپنی عظیم نشانیاں دکھائیں بیشک وہ سُنَاد دیکھتا ہے۔

سرکارِ اعظم ﷺ کے سفر معراج کا ذکر قرآن مجید کی متعدد آیات میں مفصلاً، مجملًا، کنایتاً اور اشارتاً ملتا ہے متذکرہ آیت مقدسہ کے علاوہ سورہ والنجم پارہ ستائیس کی ابتدائی آیات ایک تا اٹھارہ مسلسل مضامین معراج کا ہی بیان کرتی ہیں۔

متذکرہ آیت میں لفظ آیا ہے ”بِعَبْدِهِ“ اس سے مراد بندہ ہے کیونکہ بندہ روح اور جسم کے ایک ساتھ ہونے سے بنتا ہے ورنہ اگر صرف روح ہوتی تو آیت میں ”بِرُوحِهِ“ آتا۔

مگر یہاں ”بِعَبْدِهِ“ بیان کرنا یہ ثابت کرتا ہے کہ معراج کا سفر سرکارِ اعظم ﷺ نے روح اور جسم کے ساتھ فرمایا۔

سوال نمبر 78 : حدیث شریف کا مفہوم یوں ہے کہ حضرت عائشہ

صدیقہ رضی اللہ عنہا فرماتی ہیں کہ معراج کی رات میں

نے سرکارِ اعظم ﷺ کا جسم گم نہ پایا اس کا جواب دیں؟



جواب:..... حضرت شاہ عبدالحق محدث دہلوی علیہ الرحمہ فرماتے ہیں کہ سرکارِ اعظم ﷺ کو ایک نہیں بلکہ کئی معراجیں کرائی گئیں جن میں سے ایک معراج روح اور جسم کے ساتھ ہوئی بقیہ تمام معراجیں صرف روحانی تھیں حضرت عائشہ رضی اللہ عنہا کی حدیث میں جس معراج کا ذکر ہے وہ معراجِ روحانی ہے۔

سوال نمبر 79 : شبِ معراج سرکارِ اعظم ﷺ کا اپنے رب جل جلالہ کا دیدار کرنا احادیث کی روشنی میں ثابت کریں؟

جواب:..... سرکارِ اعظم ﷺ نے شبِ معراج اپنے سر کی آنکھوں سے رب تعالیٰ کا دیدار کیا۔

الحدیث:..... حضرت عبداللہ ابن عباس رضی اللہ عنہما سے روایت ہے کہ سرکارِ اعظم ﷺ فرماتے ہیں کہ میں نے اپنے رب کریم کو دیکھا۔ (مسند احمد از کتاب: دیدارِ الہی)

اس حدیث کے بارے میں امام اجل امام جلال الدین سیوطی علیہ الرحمہ خصائصِ کبریٰ اور علامہ عبدالرؤف شرح جامع صغیر میں فرماتے ہیں کہ یہ حدیث صحیح ہے۔

الحدیث:..... حضرت جابر رضی اللہ عنہ سے روایت ہے کہ سرکارِ اعظم ﷺ فرماتے ہیں کہ بے شک اللہ تعالیٰ نے حضرت موسیٰ علیہ السلام کو دولتِ کلام بخشی اور مجھے اپنا دیدار عطا فرمایا مجھ کو شفاعتِ کبریٰ و حوضِ کوثر سے فضیلت بخشی۔ (بحوالہ: ابن عساکر از کتاب: دیدارِ الہی)

الحدیث:..... طبرانی معجم اوسط میں ہے کہ حضرت ابن عباس رضی اللہ عنہما فرمایا کرتے بے شک سرکارِ اعظم ﷺ نے دو مرتبہ اپنے رب جل جلالہ کو دیکھا ایک بار اس آنکھ سے اور ایک مرتبہ دل کی آنکھ سے۔ (طبرانی، معجم اوسط)

الحدیث:..... حضرت عکرمہ رضی اللہ عنہ سے روایت ہے کہ حضرت ابن عباس رضی اللہ عنہما نے فرمایا حضور ﷺ نے اپنے رب جل جلالہ کو دیکھا۔ عکرمہ رضی اللہ عنہ فرماتے ہیں کہ میں نے کہا کیا اللہ



تعالیٰ نے نہیں فرمایا ”لاتدرکہ الابصار وهو یدرک الابصار“ حضرت ابن عباس رضی اللہ عنہ نے فرمایا۔ تم پر افسوس ہے کہ یہ تو اس وقت ہے جب وہ اپنے ذاتی نور سے جلوہ گر ہو حضور صلی اللہ علیہ وسلم نے اپنے رب جل جلالہ کو دو مرتبہ دیکھا۔

(بحوالہ: ترمذی شریف جلد دوم، ابواب تفسیر القرآن، رقم الحدیث 1205 صفحہ 518 مطبوعہ فرید بک لاہور) الحدیث:..... حضرت عکرمہ رضی اللہ عنہ سے روایت ہے آیت کریمہ ”ما کذب الفواد ما رآی“ کے بارے میں حضرت ابن عباس رضی اللہ عنہ نے فرمایا حضور صلی اللہ علیہ وسلم نے اللہ تعالیٰ کو دل (کی آنکھوں) سے دیکھا۔

(بحوالہ: ترمذی شریف، جلد دوم، ابواب تفسیر القرآن، رقم الحدیث 1207 صفحہ 519 مطبوعہ فرید بک لاہور) عقیدہ:..... حضور صلی اللہ علیہ وسلم کے خصائص سے معراج ہے کہ مسجد حرام سے مسجد اقصیٰ تک اور وہاں سے ساتوں آسمان اور کرسی و عرش تک بلکہ بالائے عرش رات کے ایک خفیف حصہ میں مع جسم شریف تشریف لے گئے اور وہ قرب خاص حاصل ہوا کہ کسی بشر و ملک کو کبھی نہ حاصل ہوا نہ ہوگا اور جمال الہی اپنی سر کی آنکھوں سے دیکھا اور کلام الہی بلا واسطہ سنا اور تمام ملکوت السموات والارض کو بالتفصیل ذرہ ذرہ ملاحظہ فرمایا۔

(بہار شریعت حصہ اول)

سوال نمبر 80 : شبِ معراج کو عبادت کا خصوصی اہتمام کرنا اور اس

رات کی برکتیں احادیث کی روشنی میں ثابت کریں؟

جواب:..... شبِ معراج کو اللہ تعالیٰ کے محبوب سرکارِ اعظم صلی اللہ علیہ وسلم سے نسبت ہے اس لئے اس رات اور اس دن کی بڑی فضیلتیں ہیں عبادت و ریاضت ہر رات میں باعثِ ثواب ہے مگر متبرک اور مقدس راتوں میں عبادت کا افضلیت نہایت مختلف ہے۔

حدیث شریف:..... حضرت انس بن مالک رضی اللہ عنہ سے روایت ہے کہ سرکارِ اعظم صلی اللہ علیہ وسلم نے ارشاد فرمایا جب کی ستائیسویں رات میں عبادت کرنے والوں کو سو سال کی عبادت کا



ثواب ملتا ہے۔ (احیاء العلوم، مصنف: امام غزالی علیہ الرحمہ جلد اول، صفحہ 373)

سوال نمبر 81 : ستائیس<sup>27</sup> رجب کے دن روزہ رکھنا کیسا؟

جواب:..... ستائیس رجب کو روزہ رکھنے کی بہت فضیلت ہے چنانچہ روایت میں آتا ہے:

روایت:..... امام بیہقی رحمۃ اللہ علیہ نے شعب الایمان میں لکھا ہے کہ ماہ رجب میں ایک دن اور ایک رات بہت ہی افضل اور برتر ہے جس نے اس دن روزہ رکھا اور اس رات عبادت کی تو گویا اس نے سو سال کے روزے رکھے اور سو سال تک عبادت کی یہ افضل رات رجب شریف کی ستائیسویں شب ہے۔ (بحوالہ: ما ثبت من السنہ صفحہ 171)

یہ روایات اگرچہ ضعیف ہیں لیکن ”فضائل اعمال“ میں ضعیف روایات مقبول ہوتی ہیں۔ (بحوالہ: مرقاة اشعة للمعات)

معلوم ہوا کہ شبِ معراج کی فضیلت بہت زیادہ ہے لہذا اس رات کو عبادت میں گزارنی چاہیے عوام بہکانے والوں کی باتوں پر کان نہ دھریں۔

سوال نمبر 82 : شبِ برأت کی کیا حقیقت ہے؟

جواب:..... شبِ برأت کی حقیقت قرآن مجید سے ملاحظہ ہو:

القرآن:..... ترجمہ: قسم ہے اس روشن کتاب کی بیشک ہم نے اسے برکت والی رات میں اتارا ہے بے شک ہم ڈر سنانے والے ہیں اس میں بانٹ دیا جاتا ہے ہر حکمت والا کام۔ (الدخان 4:2)

تفسیر:..... اس رات سے مراد شبِ قدر ہے یا شبِ برأت۔ (خزائن العرفان)

ان آیات کی تفسیر میں حضرت عکرمہ رحمۃ اللہ علیہ اور بعض مفسرین نے بیان کیا ہے کہ ”لیلۃ مبارکہ“ سے پندرہ شعبان کی رات مراد ہے اس رات میں زندہ رہنے والے،



فوت ہونے والے اور حج کرنے والے، سب کے ناموں کی فہرست تیار کی جاتی ہے اور جس کی تعمیل میں ذرا بھی کمی بستی نہیں ہوتی۔ اس روایت کو ابن جریر، ابن منذر اور ابن ابی حاتم نے بھی لکھا ہے، اکثر علماء کی رائے ہے کہ مذکورہ فہرست کی تیاری کا کام ”لیلة القدر“ میں مکمل ہوتا ہے اگرچہ اس کی ابتداء پندرہویں شعبان کی رات سے ہوتی ہے۔ (ماثبت من السنہ صفحہ 194)

الحديث:..... حسن بن علی الخلال، عبدالرزاق، ابن ابی سبرہ، ابراہیم بن محمد، مغویہ بن عبداللہ بن جعفر، عبداللہ، حضرت علی رضی اللہ عنہ کا بیان ہے کہ رسول اللہ صلی اللہ علیہ وسلم نے ارشاد فرمایا: جب شعبان کی پندرہویں رات ہو تو رات کو قیام کرو۔ دن میں روزہ رکھو کیونکہ اللہ تعالیٰ اس رات میں سورج غروب ہوتے ہی آسمان دنیا کی طرف متوجہ ہوتا ہے اور فرماتا ہے کہ کون مجھ سے مغفرت طلب کرتا ہے کہ میں اس کی مغفرت کروں۔ کون مجھ سے رزق طلب کرتا ہے کہ میں اسے رزق دوں۔ کون بتلائے مصیبت ہے کہ میں اسے عافیت دوں۔ اسی طرح صبح تک ارشاد ہوتا رہتا ہے۔ (بحوالہ: سنن ابن ماجہ، جلد

اول، باب ماجاء فی لیلة النصف من شعبان، رقم الحدیث 1446 صفحہ 398 مطبوعہ فرید لاہور)

الحديث:..... حضرت عبدة بن عبداللہ الخزاعی، محمد بن عبدالملک، ابو بکر، یزید بن ہارون، حجاج، یحییٰ بن ابی کثیر، عروہ، حضرت عائشہ صدیقہ رضی اللہ عنہا نے فرمایا: میں نے ایک رات رسول اللہ صلی اللہ علیہ وسلم کو نہ پایا۔ میں آپ صلی اللہ علیہ وسلم کی تلاش میں نکلی۔ آپ صلی اللہ علیہ وسلم بقیع میں تھے، آپ صلی اللہ علیہ وسلم کا سر آسمان کی جانب اٹھا ہوا تھا، آپ صلی اللہ علیہ وسلم نے فرمایا، اے عائشہ! کیا تو اس بات کا خوف کرتی ہے کہ اللہ اور اس کا رسول تجھ پر ظلم کرے۔ میں نے عرض کیا یہ بات نہیں بلکہ مجھے خیال ہوا کہ آپ صلی اللہ علیہ وسلم دوسری ازواج کے پاس تشریف لے گئے ہیں۔ آپ صلی اللہ علیہ وسلم نے فرمایا، اللہ تعالیٰ شعبان کی پندرہویں رات کو آسمان دنیا کی جانب نزول فرما ہوتا ہے اور بنو کلب کی بکریوں کے بالوں سے زیادہ لوگوں کے



گناہوں کی بخشش کرتا ہے۔ (بحوالہ: سنن ابن ماجہ، جلد اول، باب ماجاء فی لیلة النصف من شعبان، رقم الحدیث 1447 صفحہ 398 مطبوعہ فرید بک لاہور)

قرآن مجید کی آیت اور احادیث سے یہ ثابت ہوا کہ شبِ برأت ایک مقدّس اور متبرک رات ہے جس کو عبادت کے ساتھ زندہ رکھنا چاہیے۔

سوال نمبر 83 : شبِ برأت میں قبرستان جانا کس حدیث سے ثابت ہے؟  
جواب:..... شبِ برأت میں قبرستان جانا احادیث کی مختلف کتابوں سے ثابت ہے۔

الحدیث:..... حضرت عائشہ صدیقہ رضی اللہ عنہا فرماتی ہیں کہ ایک رات میں نے سرکارِ اعظم ﷺ کو اپنے پاس نہ پایا تو میں آپ ﷺ کی تلاش میں نکلی میں نے دیکھا کہ آپ ﷺ جنت البقیع میں تشریف فرما ہیں، آپ ﷺ نے فرمایا کہ تمہیں یہ خوف ہے کہ اللہ تعالیٰ اور اس کا رسول ﷺ تمہارے ساتھ زیادتی کریں گے، میں نے عرض کی یا رسول اللہ ﷺ! مجھے یہ خیال ہوا کہ شاید آپ ﷺ کسی دوسری اہلیہ کے پاس تشریف لے گئے ہیں۔ سرکارِ اعظم ﷺ نے فرمایا بے شک اللہ تعالیٰ شعبان کی پندرہویں شب آسمانِ دنیا پر (اپنی شان کے مطابق) جلوہ گر ہوتا ہے اور قبیلہ بنو کلب کی بکریوں کے بالوں سے زیادہ لوگوں کی مغفرت فرماتا ہے۔

(بحوالہ: ترمذی شریف، جلد اول صفحہ 156، ابن ماجہ شریف صفحہ 100، مسند احمد شریف جلد ششم صفحہ 238، مشکوٰۃ شریف جلد اول صفحہ 277، مصنف ابن ابی شیبہ جلد اول صفحہ 237، شعب الایمان للبیہقی جلد سوم صفحہ 379)

تیرہویں صدی کے مجددِ شیخ محقق شاہ عبدالحق محدث دہلوی علیہ الرحمہ فرماتے ہیں، تابعین میں سے جلیل القدر حضرات مثلاً حضرت خالد بن معدان، حضرت مکحول، حضرت لقمان بن عامر اور حضرت اسحاق بن راہویہ رضوان اللہ علیہم اجمعین مسجد میں جمع ہو کر شعبان کی پندرہویں رات میں شبِ بیداری کرتے تھے اور رات بھر مسجد میں



عبادات میں مصروف رہتے تھے۔

(بحوالہ: ماثبت من السنہ صفحہ 202، لطائف المعارف صفحہ 144)

مذکورہ بالا حوالوں سے یہ بات ثابت ہوئی کہ اس مقدّس رات میں مسجد میں جمع ہو کر عبادت میں مشغول رہنا اور اس رات شبِ بیداری کا اہتمام کرنا تابعین کرام کا طریقہ رہا ہے، شیخ محقق شاہ عبدالحق محدّث دہلوی علیہ الرحمہ فرماتے ہیں اب جو شخص شعبان کی پندرہویں رات میں شبِ بیداری کرے تو یہ فعل احادیث کی مطابقت میں بالکل مستحب ہے سرکارِ اعظم ﷺ کا یہ عمل بھی احادیث سے ثابت ہے کہ شبِ برأت میں آپ ﷺ مسلمانوں کی دعائے مغفرت کے لئے قبرستان تشریف لے گئے تھے۔ (بحوالہ: ماثبت من السنہ، صفحہ 205)

سوال نمبر 84 : کیا تعویذ باندھنا یا پہننا قرآن و حدیث کی روشنی

میں جائز ہے؟

جواب:..... تعویذات میں اللہ تعالیٰ کے کلام کی آیات تحریر ہوتی ہیں جس کو باندھنا یا پہننا جائز ہے کیونکہ قرآن مجید بیماریوں اور مصائب سے نجات کا سرچشمہ ہے چنانچہ ارشادِ باری ہے۔

القرآن:..... وَنُنزِلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ ۝  
وَلَا يَزِيدُ الظَّالِمِينَ إِلَّا خَسَارًا ۝

ترجمہ: اور ہم قرآن میں اتارتے ہیں وہ چیز جو ایمان والوں کے لئے شفا اور رحمت ہے اور اس سے ظالموں کو نقصان ہی بڑھتا ہے۔ (سورہ بنی اسرائیل، آیت 82)

اس آیت کی تفسیر میں مفسرین فرماتے ہیں:

(1)..... علامہ قرطبی تفسیر احکام القرآن میں فرماتے ہیں کہ حضرت سیدنا عبد اللہ ابن عمر



ﷺ اپنے بالغ بچوں کو معوذات یاد کراتے تھے اور نابالغ بچوں کو معوذات لکھ کر گردن میں لٹکاتے تھے۔

(ابی عبد اللہ محمد بن احمد قرطبی متوفی 668ھ تفسیر احکام القرآن مطبوعہ دارالکتب مصر، جلد 10 صفحہ 22)  
 (2)..... علامہ سید محمود البغدادی علیہ الرحمہ اپنی تفسیر روح المعانی میں لکھتے ہیں، جو شخص قرآن مجید سے دم اور تعویذ کا منکر یعنی انکار کرتا ہے اس کے قول کا کوئی اعتبار نہیں اور سیدنا امام مالک رضی اللہ عنہ فرماتے ہیں کہ جس تعویذ میں اسمائے الہی لکھے ہوں اس کو برکت کے لئے مریض کی گردن میں لٹکانے میں کوئی حرج نہیں اور سیدنا امام باقر رضی اللہ عنہ اور حضرت امام ابن سیرین رضی اللہ عنہ نے معوذات اور قرآن مجید کی آیات کو لکھ کر گردن میں لٹکانے کی رخصت یعنی اجازت مرہمت فرمائی ہے اور پھر یہی صاحب روح المعانی فرماتے ہیں کہ معوذات اور قرآنی آیات اور اسمائے الہی کو لکھ کر گردن میں لٹکانے پر قدیم اہل اسلام کا تمام بلاد میں معمول رہا ہے۔

(بحوالہ: ابی عبد اللہ محمد، جلد 10 صفحہ 316 دارالکتب العربی مصر)

لہذا مفسرین کرام کی عبارات سے واضح ہو گیا کہ قرآن مجید روحانی اور جسمانی امراض کے لئے شفا ہے اور قرآن مجید کی آیات اور اسمائے الہی لکھ کر مریض کو اس کا تعویذ بنا کر گلے میں لٹکانا صحابہ کرام علیہم الرضوان اور تابعین کرام کا معمول رہا ہے۔

اب احادیث ملاحظہ ہوں:

الحديث:..... حضرت انس بن مالک رضی اللہ عنہ فرماتے ہیں کہ سرکارِ اعظم ﷺ نے اجازت مرہمت فرمائی نظرِ بد اور زہریلا حیوان کاٹنے اور زخم کے پہلو سے دم کرنے کی انتہی۔ (بحوالہ: مسلم شریف، مشکوٰۃ شریف صفحہ 388 مطبع سعید ایچ ایم کمپنی کراچی)

الحديث:..... ترجمہ: حضرت ابو سعید خدری رضی اللہ عنہ سے روایت ہے کہ نبی کریم ﷺ کے کچھ اصحاب رضوان اللہ علیہم اجمعین ایک سفر میں تھے کہ وہ عرب کے ایک قبیلے کے پاس



اترے اور ان سے ضیافت کے لئے کہا تو انہوں نے مہمان نوازی سے انکار کر دیا۔ پس اس قبیلے کے سردار کو سانپ نے کاٹ کھایا۔ انہوں نے ہر ایک چیز سے اس کا علاج کر کے دیکھ لیا لیکن کسی چیز نے اسے فائدہ نہ دیا۔ ان میں سے بعض لوگوں نے کہا کہ تم ان لوگوں کے پاس کیوں نہیں جاتے جو تمہارے پاس اترے ہوئے ہیں شاید ان میں سے کسی کے پاس کوئی ایسی چیز ہو جو تمہارے سردار کو فائدہ دے۔ ان میں سے بعض لوگوں نے (اگر) کہا کہ ہمارے سردار کو سانپ نے ڈس لیا ہے۔ ہم نے ہر چیز سے ان کا علاج کر کے دیکھ لیا لیکن کوئی فائدہ نہیں ہوا۔ کیا آپ حضرات میں سے کسی کو دم کرنا آتا ہے؟ ان میں سے ایک صحابی نے فرمایا کہ میں دم کروں گا لیکن ہم نے تم لوگوں سے ضیافت کے لئے کہا تھا کہ تم نے انکار کر دیا لہذا میں دم نہیں کروں گا۔ یہاں تک کہ میرے لئے کوئی انعام مقرر کرو۔ پس انہوں نے بکریوں کا ایک ریوڑ مقرر کر دیا۔ پس وہ صحابی اس کے پاس تشریف لے گئے اور سورہ فاتحہ پڑھ کر دم کرتے رہے یہاں تک کہ وہ شفا یاب ہو گیا۔ جیسے قید سے آزاد ہوا ہو۔ راوی کا بیان ہے کہ انہوں نے جو انعام مقرر کیا تھا وہ پیش کر دیا۔ ساتھیوں نے کہا کہ انہیں تقسیم کر لیں۔ دم کرنے والے صحابی نے کہا کہ ایسا نہ کیجئے۔ یہاں تک کہ رسول اللہ ﷺ کی بارگاہ میں حاضر ہو کر اس کا حکم دریافت کر لیں۔ اگلے روز وہ رسول اللہ ﷺ کی بارگاہ میں حاضر ہوئے اور واقعہ عرض کر دیا۔ رسول اللہ ﷺ نے فرمایا کہ تمہیں کیسے معلوم ہوا کہ اس کے ساتھ دم کیا جاسکتا ہے؟ تم نے اچھا کیا اور اپنے ساتھ میرا حصہ بھی نکالنا۔ (بحوالہ: سنن ابوداؤد جلد سوم، کتاب البیوع، رقم الحدیث 24 صفحہ 26 مطبوعہ فرید بک لاہور)

الحدیث:..... عمرو بن شعیب بواسطہ والد اپنے دادا سے روایت کرتے ہیں۔ رسول اللہ ﷺ نے فرمایا جب تم میں سے کوئی نیند کی حالت میں ڈر جائے تو یہ کلمات کہے ”اعوذ بکلمات اللہ“ الخ میں اللہ تعالیٰ کے مکمل و تمام کلمات کے ذریعہ اس کے



غضب و عذاب، بندوں کی شر، شیطانی وسوسوں اور ان کے آمو جو د ہونے سے پناہ چاہتا ہوں۔ یہ خواب اس شخص کو کوئی نقصان نہیں پہنچائے گی۔ حضرت عبداللہ بن عمرو رضی اللہ عنہ اپنی بالغ اولاد کو یہ کلمات سکھاتے اور نابالغ بچوں کے لئے کاغذ پر لکھ کر ان کے گلے میں ڈالتے تھے۔

(ترمذی جلد دوم، ابواب الدعوات، رقم الحدیث 1450 صفحہ 629 مطبوعہ فرید بک لاہور)  
فائدہ:..... بچوں کے گلے میں تعویذ ڈالنا جائز بلکہ ایک اچھا کام ہے، ممانعت صرف ان تعویذوں کی ہے جن میں شرکیہ کلمات تحریر ہوں لہذا ایسے مستحسن کام کو شرک و بدعت کہنا گمراہی اور جہالت کی علامت ہے۔

الحدیث:..... عمرو بن شعیب کے والد ماجد نے ان کے جد امجد سے روایت کی ہے کہ رسول اللہ صلی اللہ علیہ وسلم پریشانی کے وقت کہنے کے لئے یہ کلمات سکھایا کرتے۔ ”پناہ لیتا ہوں میں اللہ تعالیٰ کے مکمل کلمات کی اس کے غضب سے اور اس کے بندوں کی برائی سے اور شیطانوں کے وسوسوں سے اور اس سے کہ وہ میری پاس آئیں“ چنانچہ حضرت عبداللہ بن عمرو رضی اللہ عنہ یہ دعا اپنے بیٹوں کو سکھایا کرتے جو سمجھدار ہوتے اور جو نا سمجھ ہوتے ان کے گلوں میں لکھ کر لٹکا دیا کرتے۔

(بحوالہ: سنن ابوداؤد، جلد سوم، باب کیف الرقی، رقم الحدیث 496، صفحہ 177 مطبوعہ فرید بک لاہور)  
الحدیث:..... حضرت عبداللہ ابن عمرو رضی اللہ عنہ یہی کلمات اپنے بالغ بچوں کو سکھاتے تھے اور نابالغ بچوں کے لئے لکھ کر گردن میں لٹکاتے تھے۔

(مشکوٰۃ شریف صفحہ 217 مطبوعہ سعید ایچ ایم کمپنی کراچی)

مذکورہ احادیث صحیحہ سے یہ ثابت ہوا کہ قرآن مجید دعائے ماثورہ اور اسماء الہی پڑھ کر دم کرنا اور تعویذ بنا کر گردن میں باندھنا شرعاً جائز اور مستحب ہے اور اس پر صحابہ کرام علیہم الرضوان کا عمل رہا ہے۔



سوال نمبر 85 : کن تعویذات اور دھاگے گلے میں باندھنے سے

منع کیا گیا ہے؟

جواب:..... جادوئی دھاگے، تعویذ اور گنڈے وغیرہ دورِ جاہلیت میں مشرکانہ الفاظ لکھ کر دیتے اور پھونکتے تھے ان چیزوں کو احادیث میں منع کیا گیا۔

تیرہویں صدی کے مجدد اور برصغیر کے عظیم محقق شاہ عبدالحق محدث دہلوی علیہ الرحمہ اشعة للمعات شرح مشکوٰۃ شریف جلد سوم، صفحہ 611 مطبع تیج کمار لکھنؤ میں فرماتے ہیں کہ احادیث میں جن تعویذ کی ممانعت آئی اس سے مراد زمانہ جاہلیت کے تعویذ ہیں جن میں شرکیہ الفاظ ہوتے تھے ان کا بنانا استعمال کرنا حرام ہے باقی اگر قرآنی آیات یا اسمائے الہی سے ہے تو یہ جائز بلکہ مستحب ہے۔

مسئلہ:..... گلے میں تعویذ لٹکانا جائز ہے جبکہ وہ قرآنی آیات یا اسمائے الہیہ یا ادعیہ سے تعویذ کیا گیا ہو اور بعض احادیث میں جو ممانعت آئی ہے اس سے مراد وہ تعویذات ہیں جو ناجائز الفاظ پر مشتمل ہوں جو زمانہ جاہلیت میں کئے جاتے تھے اسی طرح تعویذات اور آیات قرآنی، احادیث اور دعاؤں کو رکابی میں لکھ کر مریض کو بہ نیت شفاء پلانا بھی جائز ہے جب و حائض (بس پر غسل فرض ہو اور حیض والی عورت) بھی تعویذات کو گلے میں پہن سکتے ہیں بازو پر باندھ سکتے ہیں جب کہ تعویذات غلاف میں ہوں۔ (بحوالہ: درمختار و ردالمحتار)

سوال نمبر 86 : کیا انبیاء کرام علیہم السلام پیدائشی نبی ہوتے ہیں؟

جواب:..... انبیاء کرام علیہم السلام پیدائشی نبی ہوتے ہیں اظہار نبوت بعد میں کرتے ہیں۔

القرآن:..... وَإِذْ أَخَذَ اللَّهُ مِيثَاقَ النَّبِيِّنَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ



وَلَتَنْصُرُنَّهُ ط

ترجمہ: اور یاد کرو جب اللہ نے پیغمبروں سے ان کا عہد لیا جو میں تم کو کتاب دوں پھر تشریف لائے تمہارے پاس وہ رسول کہ تمہاری کتابوں کی تصدیق فرمائے تو تم ضرور ضرور اس پر ایمان لانا اور ضرور ضرور اس کی مدد کرنا۔ (سورہ آل عمران، آیت 81 پارہ 3)

اس آیت کے تحت مفسرین فرماتے ہیں کہ اللہ تعالیٰ نے ازل میں تمام انبیاء کرام علیہم السلام جو حضرت آدم عليه السلام سے لے کر حضرت عیسیٰ عليه السلام تک آنے والے تھے تمام سے سرکارِ اعظم ﷺ کی نسبت عہد لیا۔ اسی آیت سے معلوم ہوا کہ اللہ تعالیٰ انبیاء کرام علیہم السلام کو نبوت دنیا میں بھیجنے کے بعد نہیں دیتا بلکہ نبی پیدائشی نبی ہوتا ہے نبوت کے ملنے اور اعلانِ نبوت میں بہت فرق ہے۔

القرآن: ..... قَالَ اِنِّي عَبْدُ اللّٰهِ تَفِ اَتْنِي الْكِتَابَ وَجَعَلْنِي نَبِيًّا ۝

ترجمہ: بچہ نے فرمایا میں اللہ کا بندہ ہوں اس نے مجھے کتاب دی اور مجھے غیب کی خبریں بتانے والا (نبی) کیا۔ (سورہ مریم، آیت 30، پارہ 16)

اس آیت کے تحت مفسرین فرماتے ہیں کہ حضرت عیسیٰ عليه السلام سے پوچھا گیا کہ آپ کون ہیں تو آپ نے سب سے پہلے اپنے بندے ہونے کا اقرار کیا تا کہ لوگ اللہ تعالیٰ کا بیٹا نہ سمجھیں۔ کتاب سے انجیل شریف مراد ہے آپ نے نبوت اور کتاب ملنے کی خبر دی یہ خبر آپ نے پیدا ہوتے ہی دی۔ معلوم ہوا کہ نبی کو نبوت اللہ تعالیٰ نے ازل میں ہی عطا فرمادی تھی مگر کسی نے اعلان پیدا ہوتے ہی کیا، کسی نے اعلان چالیس سال کی عمر میں کیا یہ سب اللہ تعالیٰ کا حکم ہے لہذا نبوت ملنے اور اعلانِ نبوت میں بہت فرق ہے۔

سوال نمبر 87 : کیا اولیاء اللہ کی کرامات قرآن مجید سے ثابت ہیں؟



جواب:..... اولیاء اللہ کی کرامات قرآن مجید سے ملاحظہ ہوں۔

القرآن:..... قَالَ يَا أَيُّهَا الَّذِينَ آمَنُوا إِنِّي جَاءْتُكُمْ بِالْبُرْهَانِ بَيِّنَاتٍ لِّمَنِ الْكَلِمَاتُ ۚ قَالَ الَّذِينَ كَفَرُوا أَتِيكُمُ الْكَلِمَاتُ إِن كُنْتُمْ مُسْلِمِينَ ۚ قَالَ عِفْرِيثُ مِّنَ الْجِنِّ أَنَا آتِيكَ بِهِ قَبْلَ أَنْ تَقُومَ مِنْ مَّقَامِكَ ۖ وَإِنِّي عَلَيْهِ لَقَوِيٌّ أَمِينٌ ۚ قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ ۗ فَلَمَّا رآه مُسْتَقِرًّا عِنْدَهُ قَالَ هَذَا مِنْ فَضْلِ رَبِّي ۗ

ترجمہ: سلیمان (علیہ السلام) نے فرمایا اے درباریو! تم میں کون ہے کہ وہ اس کا تخت پیرے پاس لے آئے قبل اس کے کہ وہ میرے حضور مطیع ہو کر حاضر ہوں، ایک بڑا خبیث جن بولا کہ میں تخت حضور میں حاضر کروں گا قبل اس کے کہ حضور اجلاس برخاست کریں اور میں بیشک اس پر قوت اور امانت دار ہوں اس نے عرض کی جس کے پاس کتاب کا علم تھا کہ میں اسے حضور میں حاضر کروں گا ایک پلک جھپکنے سے پہلے پھر جب سلیمان نے تخت کو اپنے پاس رکھا دیکھا کہ یہ میرے رب کے فضل سے ہے۔

(سورہ نمل، آیت 40 تا 38، پارہ 19)

مفسرین اس آیت کے تحت فرماتے ہیں کہ ملکہ سبا بلقیس کا بہت وسیع و عریض تخت تھا حضرت سلیمان (علیہ السلام) اس وسیع و عریض تخت کو جس کا طول اتنی گز اور عرض چالیس، سونے چاندی کا جواہرات کے ساتھ مرصع تھا اس کو اتنا دور سے منگوانا چاہتے تھے تا کہ ملکہ بلقیس کو اللہ تعالیٰ کی قدرت اور اپنا معجزہ دکھادیں چنانچہ آپ نے اپنے درباریوں سے کہا تو بواب میں ایک خبیث جن کھڑا ہوا اس نے اجلاس ختم تک لانے کا جواب دیا۔

حضرت سلیمان (علیہ السلام) نے فرمایا مجھے اس سے بھی جلد چاہیے چنانچہ آپ کا وزیر آصف



بن برخیا نے عرض کی میں وہ تخت پلک جھپکنے سے پہلے لے آؤں گا اس نے ایسا ہی کیا۔ اس سے معلوم ہوا کہ آصف بن برخیا جو سلیمان علیہ السلام کی اُمت کا ولی اللہ تھا اور کتاب کا کچھ علم جانتا تھا تو اس نے لاکھوں میل کا سفر اور پھر اتنا بڑا تخت پلک جھپکنے میں حاضر کیا یہ کرامت ہے اور کرامت وہی ہوتی ہے جو سمجھ میں نہ آئے۔

جب حضرت سلیمان علیہ السلام کی اُمت کے ایک ولی اللہ کی یہ شان ہے تو پھر امام الانبیاء صلی اللہ علیہ وسلم کی اُمت کے اولیاء کرام کی کیا شان ہوگی؟

اگر غوثِ اعظم، حضرت خواجہ اجمیری، حضرت داتا صاحب رحمہم اللہ کرامات دکھائیں تو کونسی عجیب بات ہے لہذا معلوم ہوا کہ کراماتِ اولیاء حق ہیں۔

سوال نمبر 88 : کیا اولیاء اللہ کے تبرکات سے نفع حاصل ہوتا ہے

قرآن و حدیث کی روشنی میں جواب دیجئے؟

جواب:..... اللہ تعالیٰ کے نیک بندوں سے جس چیز کو نسبت ہو جائے وہ اعلیٰ و بابرکت ہو جاتی ہے اس کا ادب کرنا ضروری ہے اور اس سے برکتیں حاصل ہوتی ہے جو کہ قرآن مجید سے ثابت ہے۔

القرآن:..... وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ ط

ترجمہ: بنی اسرائیل سے ان کے نبی نے فرمایا کہ طالوت کی بادشاہی کی نشانی یہ ہے کہ تمہارے پاس ایک تابوت آئے گا جس میں تمہارے رب کی طرف سے دلوں کا چین ہے اور کچھ بھیجی ہوئی چیزیں ہیں معزز موسیٰ اور معزز ہارون کے ترکہ کی اٹھائے ہوں گے اس کو فرشتے۔ (سورہ بقرہ، آیت 248 پارہ 2)



تفسیر:..... اس آیت کی تفسیر میں تفسیر خازن، تفسیر روح البیان، تفسیر مدارک اور جلالین وغیرہ میں لکھا ہے کہ تابوت ایک شاد کی لکڑی کا صندوق تھا جس میں انبیاء کرام علیہم السلام کے مکانات شریفہ کے نقشے اور حضرت موسیٰ علیہ السلام کا عصا اور ان کے کپڑے اور آپ علیہ السلام کے نعلین شریف اور حضرت ہارون علیہ السلام کا عصا مبارک اور ان کا عمامہ شریف تھا بنی اسرائیل جب دشمن سے جنگ کرتے تو برکت کے لئے اس کو سامنے رکھتے تھے جب خدا تعالیٰ سے دعا کرتے تو ان تبرکات کو سامنے رکھ کر دعا کرتے تھے۔ پس ثابت ہوا کہ بزرگوں کے تبرکات سے فیض اور برکات لینا ان کی تعظیم کرنا اور ان کے وسیلے سے دعا کرنا جائز ہے۔

القرآن:..... اُرْكُضْ بِرِجْلِكَ هَذَا مُغْتَسَلٌ بَارِدٌ وَ شَرَابٌ ۝

(سورہ ص، آیت 42، پارہ 23)

ترجمہ: تم اپنے پاؤں زمین پر مارو یہ (پانی کا) ٹھنڈا چشمہ ہے نہانے کے لئے اور پینے کے لئے۔

حضرت ایوب علیہ السلام کے پاؤں سے جو پانی پیدا ہوا وہ شفا بنا۔

القرآن:..... اِذْهَبُوا بِقَمِيصِي هَذَا فَالْقُوهُ عَلَىٰ وَجْهِ أَبِي يَأْتِ بَصِيرًا ۝  
وَ اتُونِي بِاهْلِكُمْ اَجْمَعِينَ ۝

ترجمہ: میرا یہ قمیض لے جاؤ، سوا سے میرے باپ کے چہرے پر ڈال دینا وہ بینا ہو جائیں گے اور (پھر) اپنے سب گھر والوں کو میرے پاس لے آؤ۔

(سورہ یوسف، آیت 93، پارہ 13)

حضرت یوسف علیہ السلام کا بابرکت گرتا جب حضرت یعقوب علیہ السلام نے اپنی آنکھوں سے لگایا تو ان کی ظاہری آنکھیں روشن ہو گئیں۔



القرآن:..... ترجمہ: اے محبوب! مقامِ ابراہیم کو مصلیٰ بنا لو۔  
 قرآن مجید حکم دے رہا ہے کہ اے میرے محبوب! مقامِ ابراہیم علیہ السلام کو مصلیٰ بنا لو  
 کیونکہ مقامِ ابراہیم کو حضرت ابراہیم علیہ السلام سے نسبت ہوگئی تھی اس لئے اللہ تعالیٰ اس  
 نسبت کی تعظیم کا حکم دے رہا ہے۔

قرآن مجید کی آیات سے یہ ثابت ہوا کہ جن چیزوں کو بزرگوں سے نسبت ہو جائے  
 وہ لائق تعظیم اور بابرکت ہو جاتی ہیں چنانچہ اب اس ضمن میں احادیث مبارکہ ملاحظہ ہوں۔  
 حدیث شریف:..... بخاری شریف جلد اول کتاب الجنائز باب من اعدا لکفن میں  
 ہے کہ ایک دن سرکارِ اعظم ﷺ تہبند شریف میں ملبوس باہر تشریف لائے کسی نے تہبند  
 شریف سرکارِ اعظم ﷺ سے مانگ لیا۔ صحابہ کرام علیہم الرضوان نے اس (مانگنے) والے  
 سے کہا کہ سرکارِ اعظم ﷺ کو اس وقت تہبند کی ضرورت تھی اور سائل کو رد کرنا (منع کرنا)  
 سرکارِ اعظم ﷺ کی عادت نہیں ہے پھر تم نے کیوں یہ کام کیا انہوں نے کہا۔

”اللہ تعالیٰ کی قسم میں نے اسے اپنے پہننے کے لئے نہیں لیا۔ میں نے تو اس لئے  
 مانگی کہ (یہ تہبند) میرا کفن ہو، حضرت سہل رضی اللہ عنہ فرماتے ہیں کہ وہ اس کا کفن ہوا۔  
 معلوم ہوا کہ جس تبرکات کو کسی نیک ہستی سے نسبت ہو جائے اس کو قبر میں ساتھ  
 لے جانا سنت صحابہ کرام علیہم الرضوان ہے۔

معلوم ہوا کہ صحابہ کرام علیہم الرضوان کا یہ ایمان تھا کہ جس چیز کو سرکارِ اعظم ﷺ سے  
 نسبت ہو جائے اس کو کفن کے طور پر استعمال کرنا باعث مغفرت اور نجات ہے۔

الحديث:..... مشکوٰۃ شریف کتاب اللباس میں ہے کہ حضرت اسماء بنت ابوبکر رضی اللہ  
 عنہا کے پاس سرکارِ اعظم ﷺ کا جبہ (اچکن) شریف تھا۔ مدینہ طیبہ میں جب کوئی بیمار  
 ہوتا تو آپ رضی اللہ عنہا وہ دھو کر اس کو پلاتی تھیں۔ (بحوالہ مشکوٰۃ کتاب اللباس از: جاء الحق)  
 الحديث:..... حضرت ابو جحیفہ رضی اللہ عنہ فرماتے ہیں حضور ﷺ دو پہر کے وقت ہمارے پاس



تشریف لائے تو وضو کے لئے پانی لایا گیا۔ آپ ﷺ نے وضو فرمایا اور لوگوں نے آپ ﷺ کے وضو کے بچے ہوئے۔ انی کولیا اور اپنے (چہروں) پر ملنا شروع کر دیا تو حضور ﷺ نے ظہر کی دو رکعت اور عصر کی دو رکعت نماز ادا فرمائی اور آپ ﷺ کے سامنے عنزہ (نیزہ) تھا۔ حضرت ابو موسیٰ اشعری رضی اللہ عنہ کہتے ہیں حضور ﷺ نے ایک پیالہ پانی منگوا یا۔ آپ ﷺ نے اس میں اپنے ہاتھ اور منہ کو دھویا اور اس میں کلی کی۔ پھر ان دونوں (ابو موسیٰ اشعری اور بلال رضی اللہ عنہما) کو فرمایا اس سے کچھ پی لو اور کچھ اپنے چہروں اور سینوں پر ڈالو۔ (بحوالہ: بخاری شریف جلد اول، کتاب الوضوء، رقم الحدیث 186 صفحہ 150 مطبوعہ شبیر برادرزلا ہور)

الحدیث:..... حضرت محمد بن سیرین رضی اللہ عنہ، حضرت ام عطیہ رضی اللہ عنہا روایت کرتے ہیں انہوں نے کہا کہ حضور ﷺ کی صاحبزادی انتقال کر گئیں تو آپ ﷺ نے فرمایا اس کو تین یا پانچ مرتبہ اگر ضرورت محسوس ہو تو اس سے زیادہ (سات مرتبہ) غسل دو اور جب تم غسل سے فارغ ہو جاؤ تو مجھے اطلاع کرو (ام عطیہ کا کہنا ہے) جب ہم غسل سے فارغ ہوئیں تو ہم نے آپ ﷺ کو مطلع کیا حضور ﷺ نے اپنے تہبند کو اتارا اور فرمایا اس میں اس کو لپیٹ دو۔

(بحوالہ: بخاری جلد اول، کتاب الجنائز، رقم الحدیث 1179 صفحہ 513 مطبوعہ شبیر برادرزلا ہور)

فائدہ:..... معلوم ہوا کہ جس چیز کو حضور ﷺ سے نسبت ہو جائے وہ باعث برکت اور وسیلہ بخشش ہے اور نسبت والی چیز کی تعظیم اور اس کو کفن کے طور پر استعمال کرنے کا حکم خود حضور ﷺ دے رہے ہیں۔

اس حدیث شریف سے معلوم ہوا کہ صحابہ کرام علیہم الرضوان اور اہل مدینہ کا یہ ایمان تھا کہ جس کپڑے کو سرکارِ عظیم ﷺ سے نسبت ہو جائے وہ بیماریوں سے شفا کا باعث ہے۔ اسی طرح آب زم زم کو حضرت اسماعیل علیہ السلام سے نسبت ہے لہذا آب زم زم



متبرک ہے اگر کوئی اس پانی کو اپنے کفن پر لگائے تو مغفرت اور نجات کا ذریعہ ہے اور اگر جسم پر لگائے تو بیماریوں سے شفا کا باعث ہے الغرض کہ جس چیز کو اہل اللہ سے نسبت ہو جائے وہ بابرکت ہو جاتی ہے۔

سوال نمبر 89: موئے مبارک کی عظمت احادیث کی روشنی میں

بیان کریں نیز کیا صحابہ کرام علیہم الرضوان بھی موئے

مبارک کی تعظیم کیا کرتے تھے؟

جواب:..... موئے مبارک سے مراد سرکارِ اعظم ﷺ کے بال مبارک ہیں یاد رکھئے جس چیز کو سرکارِ اعظم ﷺ کی ذات سے نسبت ہو جائے اس چیز کی تعظیم اور احترام مسلمانوں پر فرض ہے۔

الحدیث:..... مَنْ آذَى شَعْرَةَ مَنِّي فَقَدْ آذَانِي وَمَنْ آذَانِي فَقَدْ آذَى اللَّهَ.

ترجمہ: سرکارِ اعظم ﷺ نے ارشاد فرمایا جس نے میرے بال مبارک کو ایزادی اس نے مجھے ایزادی اور جس نے مجھے ایزا (تکلیف) دی بیشک اس نے اللہ تعالیٰ کو ایزادی۔

(بحوالہ: جامع صغیر صفحہ 185 از: امام سیوطی علیہ الرحمہ، البرہان صفحہ 102)

اس حدیث شریف سے معلوم ہوا کہ موئے مبارک کی تعظیم و ادب نہایت ضروری ہے۔

موئے مبارک باعثِ شفا:

الحدیث:..... حضرت عثمان بن عبد اللہ رضی اللہ عنہ فرماتے ہیں کہ میری زوجہ نے مجھ کو ایک

پانی کا پیالہ دے کر حضرت ام سلمہ رضی اللہ عنہا کے پاس بھیجا اور میری بیوی کی یہ عادت

تھی کہ جب بھی کسی کو نظر لگتی یا کوئی بیمار ہوتا تو وہ برتن میں پانی ڈال کر حضرت ام سلمہ

رضی اللہ عنہا کے پاس بھیج دیا کرتیں کیونکہ ان کے پاس سرکارِ اعظم ﷺ کا موئے مبارک

تھا۔ تو وہ سرکارِ اعظم ﷺ کے اس بال مبارک کو نکالتیں جس کو چاندی کی تلی میں رکھا



ہوا تھا، اور پانی میں ڈال کر ہلا دیتیں اور مریض وہ پانی پی لیتا۔ (جس سے مریض کو شفا ہو جاتی) (بحوالہ: بخاری شریف، مشکوٰۃ شریف صفحہ 391)

معلوم ہوا کہ صحابہ کرام علیہم الرضوان موئے مبارک کو باعثِ شفا جانتے تھے اور اس کی تعظیم کرتے تھے۔

سوال نمبر 90 : موئے مبارک کہاں سے آگئے کیا کسی حدیث میں ہے کہ سرکارِ اعظم ﷺ نے موئے مبارک تقسیم فرمائے ہوں؟

جواب:..... سرکارِ اعظم ﷺ اپنے موئے مبارک خود اپنے دستِ مبارک سے صحابہ کرام علیہم الرضوان کو دیتے اور فرماتے اسے تقسیم کر دو چنانچہ حدیث شریف میں ہے۔

الحدیث:..... حضرت انس بن مالک رضی اللہ عنہ فرماتے ہیں کہ سرکارِ اعظم ﷺ (مزدلفہ سے) منیٰ میں تشریف لائے اور جمرۃ العقبہ پر کنکریاں ماریں پھر قربانی کر کے اپنی جگہ میں تشریف لے گئے پھر آپ ﷺ نے حجام کو بلایا اور اپنے سرِ اقدس کے داہنی طرف سے بال مبارک منڈوائے اور حضرت ابو طلحہ انصاری رضی اللہ عنہ کو بلا کر عطا فرمائے، پھر آپ ﷺ نے اپنے بائیں طرف کے بال منڈوائے اور وہ بھی حضرت ابو طلحہ انصاری رضی اللہ عنہ کو عنایت کئے اور ارشاد فرمایا کہ ان تمام بالوں کو لوگوں میں تقسیم کر دو۔

(بحوالہ: بخاری شریف، مسلم شریف، مشکوٰۃ شریف صفحہ 232)

معلوم ہوا کہ سرکارِ اعظم ﷺ کے موئے مبارک فیض سے بھرپور ہیں اسی لئے آپ ﷺ نے ان موئے مبارک کو تقسیم کرنے کا حکم ارشاد فرمایا لہذا اب تعصب اور عداوت کی عینک کو اتار کر تسلیم کر لینا چاہیے کہ موئے مبارک فیوض اور برکات کا سرچشمہ ہیں اور اس کی تعظیم اور ادب نہایت ہی ضروری ہے۔

سوال نمبر 91 : کسی مقدّس جگہ کو شریف کہنا کیسا ہے؟



جواب:..... مقدس جگہوں کو شریف کہنا جائز و مستحسن ہے۔

القرآن:..... يَقَوْمِ ادْخُلُوا الْأَرْضَ الْمُقَدَّسَةَ . (سورہ مائدہ، آیت 21، پارہ 6)

ترجمہ: (حضرت موسیٰ علیہ السلام نے فرمایا) اے میری قوم! مقدس زمین میں داخل ہو جاؤ۔  
تفسیر:..... بیضاوی میں اس آیت کی تفسیر میں فرمایا ہے۔

”قوله الارض المقدسة ارض بيت المقدس سميت بذلك

كانها كانت قرار الانبياء ومسكن المومنين“۔

ترجمہ: امام بیضاوی علیہ الرحمہ بیضاوی شریف میں فرماتے ہیں کہ اس آیت کریمہ میں جس زمین کو مقدس کہا گیا ہے وہ بیت المقدس کی زمین ہے اور وہ مقدس اس لئے ہے کہ انبیاء کرام علیہم السلام اور مومنین کے رہنے کی جگہ ہے۔

مشہور مفسر حضرت امام صاوی علیہ الرحمہ نے اپنی تفسیر تفسیر صاوی میں تحریر فرمایا کہ انبیاء کرام علیہم السلام کی سکونت کے سبب وہ زمین شریف اور پاک ہو گئی۔

لہذا اللہ تعالیٰ کے محبوب بندوں اور اولیاء کرام کے رہنے کے سبب جن زمینوں کو شرف حاصل ہوا ان جگہوں کو مقدس اور شریف کہنا قرآن مجید کی آیت مبارکہ سے ثابت ہوا اس لئے بغداد کو بغداد شریف، اجمیر کو اجمیر شریف اور دیگر مقدس مقامات جہاں بزرگان دین آرام فرما ہیں ان کے ناموں کے ساتھ مقدس، مطہرہ یا شریف کا لفظ بولنا بلاشبہ جائز و مستحسن ہے۔

سوال نمبر 92 : کیا مرحومین کو ایصالِ ثواب کرنے سے ثواب ان

تک پہنچتا ہے بعض لوگ کہتے ہیں مرنے کے بعد

مرحومین کو ثواب نہیں پہنچتا قرآن و حدیث کی

روشنی میں جواب دیجئے؟



جواب:..... یہ شیطانی وسوسہ ہے کہ مرنے کے بعد مرحومین کو ثواب نہیں پہنچتا جب کہ قرآن و حدیث کی روشنی میں یہ بات ثابت ہے کہ مرحومین کو ایصالِ ثواب پہنچتا ہے۔  
القرآن:..... وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ.

ترجمہ: اور ان کے حق میں دعائے خیر کرو، بیشک تمہاری دعا ان کے دلوں کا چین

اور اللہ سنتا جانتا ہے۔ (بحوالہ: سورہ توبہ، آیت 103، پارہ 11)

تفسیر:..... تفسیر مدارک میں ہے کہ آپ اُن کے حق میں دُعا کریں اور دعا کر کے ان پر مہربانی کریں کہ آپ کی دُعا ان کے لئے باعثِ سکون اور اطمینانِ قلب ہے بیشک اللہ نے ان کی توبہ قبول فرمائی اور وہ آپ کی دعا کو سُننے والا جاننے والا ہے۔

(از: مدارک صفحہ 110 آیت 12)

الحدیث:..... حضرت ابو ہریرہ رضی اللہ عنہ سے مروی ہے کہ جب انسان مرجاتا ہے تو اس کا عمل بند ہو جاتا ہے مگر تین چیزیں، صدقہ جاریہ اور ایسا علم جس سے نفع حاصل ہوتا ہو اور نیک اولاد جو اس کے لئے دُعا کرے۔

(بحوالہ: بخاری شریف، مُسلم شریف، ابوداؤد شریف، از: جامع صغیر جلد اول صفحہ 29)

الحدیث:..... حضرت ابن عباس رضی اللہ عنہما سے مروی ہے کہ بیشک حضرت سعد بن عبادہ کی والدہ فوت ہو گئیں اور وہ اس وقت موجود نہیں تھے اُنہوں نے عرض کیا یا رسول اللہ صلی اللہ علیہ وسلم اگر میں ان کی طرف سے کوئی چیز صدقہ کروں تو کیا ان کو نفع دے گی فرمایا ہاں۔ عرض کیا میں آپ صلی اللہ علیہ وسلم کو اس پر گواہ بناتا ہوں کہ میرا مخرف باغ ان کی طرف سے صدقہ ہے۔ (بحوالہ: بخاری شریف از: شرح الصدور صفحہ 128)

ایصالِ ثواب کے متعلق سلف و صالحین کے اقوال:

(1)..... شاہ عبدالعزیز محدث دہلوی کا فتویٰ:

حضرت شاہ عبدالعزیز محدث دہلوی علیہ الرحمہ گنہگار اور فاسق کے لئے فاتحہ (ایصال



ثواب) کو لازم ٹھہراتے ہوئے تفسیر عزیزی میں فرماتے ہیں کہ مرنے کے بعد فاسق مومن کو مسلمانوں کے طریقے پر غسل دیں اور استغفار اور فاتحہ و درود اور صدقات و خیرات اس کے لئے لازم تصور کریں۔ (تفسیر عزیزی صفحہ 182)

(2)..... ردالمحتار شامی میں فرماتے ہیں:

جو صدقہ نفل دے تو اسکے لئے افضل یہ ہے کہ تمام مسلمان مردوں اور عورتوں کی نیت کرے کہ وہ انہیں پہنچے گا اور اس کے اجر سے کچھ کم نہ ہوگا۔ (جلداول صفحہ 37)

(3)..... امام شامی علیہ الرحمہ فرماتے ہیں:

علامہ امام شامی علیہ الرحمہ فتاویٰ شامی جلد سوم صفحہ 334 پر گمشدہ چیز کا عمل تعلیم کرتے ہیں تو پہلے اس میں فاتحہ دینے کا حکم فرماتے ہیں۔

تو وہ کسی بلند جگہ پر کھڑا ہو قبلہ رُو ہو کر اور فاتحہ پڑھے اور اس کا ثواب سرکارِ اعظم ﷺ کو ہدیہ کرے پھر سید احمد بن علوان کو ہدیہ کرے۔

ان تمام دلائل سے ثابت ہوا کہ مرحومین کو ایصالِ ثواب کرنے کا حکم دیا گیا ہے جو کہ قرآن و حدیث اور سلف و صالحین کے احکامات کی روشنی میں جائز بلکہ مستحسن ہے۔

سوال نمبر 93 : مرشد و رہنما کیوں ضروری ہے کیا قرآن مجید میں اس کا

حکم دیا گیا ہے؟

جواب:..... مرشد و رہنما نہایت ضروری ہے کیونکہ زندگی میں ہر مسلمان کو رہنما اور سرپرست کی ضرورت ہوتی ہے اس لئے کوشش کرنی چاہیے کہ کسی نہ کسی مردِ کامل کے ہاتھ میں ہاتھ دے دیا جائے۔

القرآن:..... يَوْمَ نَدْعُوا كُلَّ اُنَاسٍ بِاِمَامِهِمْ ج (سورہ بنی اسرائیل، آیت 71، پارہ 15)  
ترجمہ: جس دن ہم ہر جماعت کو اس کے امام کے ساتھ بلائیں گے۔



تفسیر:..... نور العرفان فی تفسیر القرآن میں مفتی احمد یار خان نعیمی علیہ الرحمہ اس آیت مبارکہ کی شرح کرتے ہوئے فرماتے ہیں ”اس سے معلوم ہوا کہ دنیا میں کسی صالح کو اپنا امام بنالینا چاہیے شریعت میں تقلید کر کے اور طریقت میں بیعت کر کے تاکہ حشر اچھوں کے ساتھ ہوا گر صالح امام نہ ہوگا تو اس کا امام شیطان ہوگا۔“

اس آیت میں تقلید، بیعت اور مریدی سب کا ثبوت ہے۔

القرآن:..... وَمَنْ يُضِلُّ فَلَنْ تَجِدَ لَهُ وَلِيًّا مُرْشِدًا ۝

(سورہ کہف، آیت 17، پارہ 15)

ترجمہ: اور جسے گمراہ کرے تو ہرگز اس کا کوئی حمایتی راہ دکھانے والا نہ پاؤگے۔

اس آیت میں ”مُرْشِدًا“ سے مراد راہ دکھانے والا بتایا ہے اس سے مرشد کی حقیقت قرآن مجید سے ثابت ہوئی لہذا صحیح العقیدہ نمازی، پرہیزگار اور کامل شخص کے ہاتھ پر بیعت کر کے اس کے حکم پر چلنا چاہیے۔

سرکارِ اعظم ﷺ کے بعد ہر بزرگ نے کسی نہ کسی بزرگ سے شرفِ بیعت حاصل کیا ہے ہر ولی اللہ کا کوئی نہ کوئی مرشد اور رہنما رہا ہے۔

سوال نمبر 94 : تقلید کسے کہتے ہیں اور تقلید کی شرعی حیثیت کیا ہے؟

جواب:..... تقلید کا اصل مطلب پیروی ہے جیسا کہ ہم مسلمان امام اعظم ابوحنیفہ رضی اللہ عنہ کی تقلید یعنی پیروی کرتے ہیں۔

تقلید اسلام کی حفاظت کی وہ شمع ہے جس کی روشنی سے صحابہ کرام علیہم الرضوان نے فیض حاصل کیا۔

صحابہ کرام علیہم الرضوان سے تابعین منور ہوئے اور تابعین سے تبع تابعین نے دین کو سیکھا کیونکہ ان کا راستہ اللہ تعالیٰ تک لے جاتا ہے جس کے بارے میں اعلیٰ



حضرت علیہ الرحمہ فرماتے ہیں کہ

تیرے غلاموں کا نقشِ قدم ہے راہِ خدا

وہ کیا بہک سکے جو یہ چراغِ لے کے چلے

جو ان کے نقشِ قدم پر چلتا ہے وہ کبھی بھٹک نہیں سکتا۔ تبع تابعین میں سے

حضرت امام اعظم ابوحنیفہ، امام شافعی، امام احمد اور امام مالک رضوان اللہ علیہم اجمعین نے

دین آسان کر کے سمجھایا۔

قرآن مجید اور تقلید (پیروی):

ترجمہ: اے ایمان والو! حکم مانو اللہ کا اور حکم مانو رسول کا اور ان کا جو تم میں صاحبِ امر

ہیں۔ (سورہ نساء، آیت 59)

اس آیت میں اللہ تعالیٰ نے اپنی، اپنے محبوب ﷺ اور صاحبِ امر (علمائے

ربانین) کی اطاعت یعنی پیروی کا حکم دیا۔

دوسرے مقام پر ارشادِ باری تعالیٰ ہے:

ترجمہ: اور اس کی راہ چل جو میری طرف رجوع لایا۔ (سورہ لقمان، آیت 15، پارہ 21)

اس آیت میں اللہ تعالیٰ فرماتا ہے کہ ہر اس شخص کی پیروی اور اطاعت کر جو تیرا

رابطہ مجھ سے کرادے۔

تیسرے مقام پر ارشادِ باری تعالیٰ ہے:

ترجمہ: اے لوگو! علم والوں سے پوچھو اگر تمہیں علم نہ ہو۔ (سورہ انبیاء، آیت 7)

اس آیت سے بھی تقلید (پیروی) کا وجوب ثابت ہوتا ہے۔

صحابہ کرام علیہم الرضوان براہِ راست سرکارِ اعظم ﷺ سے براہِ راست دین کا علم

حاصل کیا کرتے تھے اس لئے انہیں کسی کی تقلید کی ضرورت نہیں تھی۔ سرکارِ اعظم ﷺ

کے ظاہری وصال کے بعد صحابہ کرام اور تابعین بھی اپنے درمیان موجود زیادہ صاحب



علم صحابی کی تقلید کیا کرتے۔

الحديث:..... حضرت مغیرہ بن شعبہ کے بھتیجے حارث بن عمرو نے حضرت معاذ بن جبل رضی اللہ عنہ کے حمص والے کئی اصحاب سے روایت کی ہے کہ رسول اللہ ﷺ نے جب حضرت معاذ رضی اللہ عنہ کو یمن کی طرف بھیجنے کا ارادہ فرمایا تو ارشاد ہوا۔ جب تمہارے سامنے مقدمہ پیش ہوگا تو کیسے فیصلہ کرو گے؟ عرض گزار ہوئے کہ اللہ کی کتاب سے فیصلہ کروں گا۔ فرمایا کہ اگر تم اللہ کی کتاب میں نہ پاؤ؟ عرض گزار ہوئے کہ رسول اللہ ﷺ کی سنت کے ساتھ۔ فرمایا کہ اگر تم رسول اللہ ﷺ کی سنت میں نہ پاؤ اور اللہ کی کتاب میں تب؟ عرض کی کہ میں اپنی رائے سے اجتہاد کروں گا اور حقیقت تک پہنچنے میں کوتاہی نہ کروں گا۔ پس رسول اللہ ﷺ نے ان کے سینے کو تھپکا اور فرمایا۔ خدا تعالیٰ کا شکر ہے کہ جس نے رسول اللہ ﷺ کے بھیجے ہوئے شخص کو اس چیز کی توفیق بخشی جو اللہ کے رسول ﷺ کو خوش کرے۔ (بحوالہ: سنن ابوداؤد جلد سوم، باب اجتہاد الراي في القضاء، رقم الحديث 196 صفحہ 78 مطبوعہ فرید بک لاہور)

الحديث:..... حضرت ابو موسیٰ اشعری رضی اللہ عنہ حضرت عبداللہ بن مسعود رضی اللہ عنہ کے بارے میں فرماتے تھے جب تک یہ عالم تمہارے درمیان موجود ہیں مجھ سے مسائل نہ پوچھا کرو۔ (بحوالہ بخاری شریف)

یہی تقلیدِ شخصی ہے جو دو صحابہ کرام علیہم الرضوان میں بھی موجود تھی۔

لہذا تمام دلائل و براہین سے ثابت ہوا کہ تقلید (پیروی) جائز ہے۔

سوال نمبر 95 : تکبیر تحریمہ کے وقت ہاتھوں کو کہاں تک اٹھایا جائے؟

جواب:..... تکبیر تحریمہ کے وقت ہاتھوں کو کانوں کی لو تک اٹھانا چاہیے۔

حدیث شریف:..... حضرت براء بن عازب رضی اللہ عنہ سے مروی ہے کہ سرکارِ اعظم ﷺ جب



نماز شروع کرنے کے لئے تکبیر فرماتے تھے تو ہاتھ اٹھاتے یہاں تک کہ آپ ﷺ کے دونوں انگوٹھے کانوں کی لو تک ہوتے۔ (بحوالہ: طحاوی، ابوداؤد)

حدیث شریف: حضرت مالک بن حویرث رضی اللہ عنہ سے مروی ہے کہ فرمایا سرکارِ اعظم ﷺ جب تکبیر فرماتے تو ہاتھ بلند فرماتے یہاں تک کہ دونوں ہاتھ کانوں تک پہنچ جاتے۔ (مسلم شریف)

حدیث شریف: حضرت وائل بن حجر رضی اللہ عنہ نے فرمایا میں نے دیکھا کہ سرکارِ اعظم ﷺ نماز شروع کرتے وقت اپنے ہاتھوں کو کانوں تک اٹھاتے تھے۔

(بحوالہ: صحیح مسلم، جلد اول، صفحہ 173، مسند امام اعظم صفحہ 82)

اس حدیث شریف کونسانی، طبرانی، دارقطنی اور بیہقی نے بھی روایت کیا ہے۔

(زجاجة المصاحح باب صفة الصلوة جلد اول صفحہ 569)

حدیث شریف: حضرت عبدالجبار بن وائل رضی اللہ عنہ فرماتے ہیں کہ میرے والد نے دیکھا کہ سرکارِ اعظم ﷺ جب نماز شروع فرماتے تو اپنے دونوں ہاتھ اس قدر بلند کرتے کہ آپ ﷺ کے ہاتھوں کے انگوٹھے دونوں کانوں کی لو کے مقابل ہو جاتے۔

(بحوالہ: نسائی جلد اول صفحہ 102، ابوداؤد جلد اول صفحہ 104، سنن الکبریٰ للبیہقی، جلد دوم صفحہ 25)

امام حاکم نے حضرت انس بن مالک رضی اللہ عنہ سے اسی طرح روایت کی اور فرمایا، اس حدیث کی سند صحیح ہے اور یہ بخاری و مسلم کی شرط کے مطابق ہے اور اس میں کوئی ضعف نہیں ہے۔ (بحوالہ: مستدرک للحاکم جلد اول صفحہ 226، سنن دارقطنی جلد اول صفحہ 345)

حدیث شریف: حضرت ابوسعید ساعدی رضی اللہ عنہ سے مروی ہے کہ بیشک وہ اصحاب رسول سے فرمایا کرتے تھے میں تم میں سب سے زیادہ سرکارِ اعظم ﷺ کی نماز کو جانتا ہوں جب آپ ﷺ نماز کے لئے کھڑے ہوتے تو تکبیر فرماتے اور دونوں ہاتھ اپنے چہرہ کے مقابل اٹھاتے۔ (طحاوی شریف)



حدیث شریف: حضرت وائل رضی اللہ عنہ سے مروی ہے کہ سرکارِ اعظم صلی اللہ علیہ وسلم نے فرمایا جب تم نماز ادا کرو تو ہاتھوں کو کانوں کے برابر کرو اور عورتوں کو چاہیے کہ وہ ہاتھوں کو سینے کے برابر کریں۔ (بحوالہ: نماز حبیب کبریٰ صفحہ 79، بحوالہ: معجم طبرانی کبیر جلد 22)

ان تمام احادیث سے ثابت ہوا کہ سرکارِ اعظم صلی اللہ علیہ وسلم تکبیر تحریمہ کے وقت اپنے ہاتھوں کو کاندھوں تک نہیں بلکہ کانوں کی لُو تک اٹھاتے تھے اب آپ کے سامنے غیر مقلدین کے دلائل اور ان کے جوابات پیش کئے جائیں گے۔

غیر مقلدین کے دلائل:

غیر مقلدین کا نظریہ یہ ہے کہ تکبیر تحریمہ کے وقت ہاتھوں کو کاندھوں تک اٹھایا جائے اس ضمن میں غیر مقلدین تین حدیثیں لاتے ہیں۔

پہلی حدیث: حضرت علی رضی اللہ عنہ رسول اللہ صلی اللہ علیہ وسلم سے روایت کرتے ہیں کہ بے شک آپ صلی اللہ علیہ وسلم جب نماز مکتوبہ کے لئے تکبیر کہتے تو دونوں ہاتھ کاندھوں تک اٹھاتے۔ (طحاوی)

دوسری حدیث: حضرت سالم رضی اللہ عنہ اپنے والد حضرت عبداللہ ابن عمر رضی اللہ عنہما سے روایت کرتے ہیں کہ میں نے سرکارِ اعظم صلی اللہ علیہ وسلم کو دیکھا کہ جب آپ نماز شروع فرماتے تو ہاتھ بلند فرماتے یہاں تک کہ کاندھے کے مقابل آتے۔ (طحاوی)

تیسری حدیث: حضرت جابر رضی اللہ عنہ سے مروی ہے کہ میں نے سالم بن عبداللہ رضی اللہ عنہ کو دیکھا کہ جب نماز شروع کرتے تو کاندھے تک ہاتھ اٹھاتے، پس میں نے اس کے بارے میں پوچھا تو آپ نے فرمایا کہ میں نے ابن عمر رضی اللہ عنہما کو دیکھا کہ وہ ایسا کرتے ہیں اور حضرت عبداللہ رضی اللہ عنہ نے فرمایا کہ میں نے رسول اللہ صلی اللہ علیہ وسلم کو ایسا کرتے ہوئے دیکھا ہے۔

غیر مقلدین کے دلائل کے جوابات:

پہلی حدیث کا جواب: حدیث علی رضی اللہ عنہ کا دو طریقے سے جواب دیا گیا ہے اولاً یہ کہ حدیث میں فی نفسہ سقم ہے کیونکہ ابن خزمیہ یہی حدیث اور اسی ابن ابی الزناد کی سند



سے روایت کرتے ہیں مگر اس میں ہاتھ اٹھانے کا مطلقاً ذکر نہیں ہے۔ اسی طرح عاصم ابن کلیب کی روایت میں بھی اصلاً ہاتھ اٹھانے کا ذکر نہیں ہے۔ ثانیاً حدیث ابن ابی الزناد میں خطا ہے اور جس حدیث میں خطا ہو اس کا جواب دینا ضروری نہیں ہے۔ دوسری اور تیسری حدیث کا جواب: یہ دونوں حدیثیں عذر پر محمول ہیں کیونکہ سخت سردی کی وجہ سے سرکارِ اعظم ﷺ سر پر چادر ڈال کر نماز پڑھ رہے تھے اس لئے ہاتھ زیادہ نکالنا مشکل تھا۔ حضرت وائل بن حجر رضی اللہ عنہ اپنی حدیث میں خود اس کی وضاحت فرماتے ہیں جو کہ طحاوی شریف میں موجود ہے۔

سوال نمبر 96: نماز میں رفع یدین کرنا کیسا؟

جواب:..... تکبیر تحریمہ کے وقت ہاتھوں کو کانوں کی لوتک اٹھانا چاہیے۔  
رفع یدین کا مطلب یہ ہے کہ تکبیر تحریمہ کے وقت ہاتھ اٹھانے کے بعد رکوع میں جاتے وقت، رکوع سے اٹھتے وقت ہاتھوں کو اٹھانے کو رفع یدین کہتے ہیں۔  
احادیث کی رو سے نماز میں رفع یدین جائز نہیں بلکہ سرکارِ اعظم ﷺ جب نماز شروع فرماتے تو اپنے ہاتھ کانوں کے برابر تک اٹھاتے پھر دوبارہ نہیں اٹھاتے۔  
حدیث شریف: حضرت علقمہ رضی اللہ عنہ سے روایت ہے کہ حضرت عبداللہ ابن مسعود رضی اللہ عنہ نے فرمایا، کیا میں تمہیں سرکارِ اعظم ﷺ کی طرح نماز نہ پڑھاؤں؟ پھر انہوں نے نماز پڑھائی اور سوائے تکبیر تحریمہ کے کہیں ہاتھ نہ اٹھائے۔

(سنن ابوداؤد جلد اول صفحہ 109، سنن نسائی جلد اول صفحہ 119، شرح معانی الآثار جلد اول صفحہ 132، مصنف عبدالرزاق جلد دوم صفحہ 771، مصنف ابن ابی شیبہ جلد اول صفحہ 236)

امام ترمذی رضی اللہ عنہ فرماتے ہیں کہ یہ حدیث حسن ہے اور سرکارِ اعظم ﷺ کے متعدد صحابہ اور تابعین کرام اسی کے قائل ہیں۔ (بحوالہ: جامع ترمذی، جلد اول صفحہ 64)

فائدہ: تمام راویوں میں حضرت عبداللہ ابن مسعود رضی اللہ عنہ کی حدیث پر ہم اس لئے عمل



کرتے ہیں کہ حضرت عبداللہ ابن مسعود رضی اللہ عنہ سب سے زیادہ سرکارِ اعظم ﷺ کے قریب تھے اتنے قریب تھے کہ صحابہ کرام علیہم الرضوان ان کو سرکارِ اعظم ﷺ کے اہلبیت میں سے سمجھتے تھے لہذا جب قریب ہوئے تو سرکارِ اعظم ﷺ کو سب سے زیادہ نماز پڑھتے دیکھا اور وہ فرماتے ہیں کہ سرکارِ اعظم ﷺ کو نماز کے شروع میں صرف ایک مرتبہ تکبیر تحریمہ کے وقت ہاتھوں کو کانوں تک اٹھاتے پھر پوری نماز میں ہاتھوں کو نہ اٹھاتے۔

حدیث شریف: حضرت براء رضی اللہ عنہ فرماتے ہیں کہ سرکارِ اعظم ﷺ جب نماز شروع فرماتے تو اپنے ہاتھ کانوں کے برابر تک اٹھاتے اور پھر دوبارہ ہاتھ نہیں اٹھاتے۔  
(ابوداؤد جلد اول صفحہ 109، شرح معانی الآثار جلد اول صفحہ 132، سنن دارقطنی جلد اول صفحہ 293، ابن ابی شیبہ جلد اول صفحہ 236)

حدیث شریف: حضرت عبداللہ ابن مسعود رضی اللہ عنہ فرماتے ہیں میں نے سرکارِ اعظم ﷺ، سیدنا صدیق اکبر رضی اللہ عنہ، سیدنا فاروق اعظم رضی اللہ عنہ کے ساتھ نماز پڑھی ان میں سے کسی نے بھی تکبیر تحریمہ کے سوارف ی دین نہ کیا۔  
(بحوالہ: سنن دارقطنی جلد اول صفحہ 295، سنن الکبریٰ للبیہقی جلد دوم)

حدیث شریف: حضرت مجاہد رضی اللہ عنہ کہتے ہیں کہ میں نے حضرت ابن عمر رضی اللہ عنہما کے پیچھے نماز پڑھی آپ نے سوائے تکبیر تحریمہ کے پوری نماز میں ہاتھ نہیں اٹھائے۔ (طحاوی شریف)  
حدیث شریف: حضرت عاصم اپنے والد حضرت کلب سے روایت کرتے ہیں کہ حضرت علی رضی اللہ عنہ صرف تکبیر تحریمہ کے وقت رفع ی دین کرتے اس کے علاوہ نہیں۔  
(طحاوی شریف)

حدیث شریف: حضرت عبداللہ ابن عباس رضی اللہ عنہما سرکارِ اعظم ﷺ سے روایت کرتے ہیں کہ آپ نے فرمایا سات جگہوں پر ہاتھ اٹھانا سنت ہے تکبیر تحریمہ کے وقت، استلام



حجرِ اسود کے وقت، صفا پر، مروہ پر، عرفات میں، مقامین میں جمرتین کے پاس۔

(بحوالہ: جزء رفع الیدین للبخاری)

ان تمام احادیث سے ثابت ہوا کہ سرکارِ اعظم ﷺ نے نماز میں صرف تکبیر تحریمہ کے وقت ہاتھ اٹھائے اس کے بعد پوری نماز میں ہاتھ نہ اٹھائے۔  
رفع یدین ابتدائے اسلام میں تھا پھر منسوخ ہو گیا:

حدیث شریف: حضرت جابر بن سمرہ رضی اللہ عنہ فرماتے ہیں کہ سرکارِ اعظم ﷺ ہمارے پاس تشریف لائے اور فرمایا، میں دیکھتا ہوں کہ تم نماز کے دوران رفع یدین کرتے ہو جیسے سرکش گھوڑے اپنی دُمیں ہلاتے ہیں نماز سکون سے ادا کیا کرو۔

(صحیح مسلم باب الامر بالسکون فی الصلوٰۃ جلد اول، صفحہ 181 سنن نسائی جلد اول، صفحہ 176)

حدیث شریف: حضرت مجاہد رضی اللہ عنہ سے مروی ہے کہ میں نے حضرت عبداللہ ابن عمر رضی اللہ عنہ کے پیچھے نماز پڑھی ہے وہ تکبیر تحریمہ کے سوا نماز میں کہیں بھی رفع یدین نہیں کرتے تھے۔

امام طحاوی رضی اللہ عنہ نے فرمایا، یہی عبداللہ ابن عمر رضی اللہ عنہ ہیں جنہوں نے سرکارِ اعظم ﷺ کو رفع یدین کرتے دیکھا (جس کا ذکر بخاری و مسلم میں ہے) پھر خود انہوں نے رفع یدین ترک کر دیا کیونکہ وہ منسوخ ہو گیا تھا۔ (شرح معانی الآثار جلد اول صفحہ 133، زجاجہ جلد اول صفحہ 577، مصنف ابن ابی شیبہ جلد اول صفحہ 237)

حدیث شریف: حضرت عبداللہ بن عباس رضی اللہ عنہ فرماتے ہیں وہ دس صحابہ کرام علیہم الرضوان جنہیں سرکارِ اعظم ﷺ نے جنت کی بشارت دی یعنی عشرہ مبشرہ میں سے کوئی بھی تکبیر تحریمہ کے سوا رفع یدین نہیں کرتا تھا۔

(عمدة القاری شرح صحیح بخاری جلد پنجم صفحہ 272)

ان تمام احادیث سے ثابت ہو گیا کہ رفع یدین ابتدائے اسلام میں تھا بعد میں



منسوخ ہو گیا۔ لہذا اب رکوع میں جاتے وقت اور رکوع سے اٹھتے وقت دونوں ہاتھ اٹھانا خلاف سنت اور ممنوع ہے۔

سوال نمبر 97 : نماز میں ہاتھوں کو کہاں باندھنا چاہئے؟

جواب:..... تکبیر تحریمہ کے وقت ہاتھوں کو کانوں کی لوتک اٹھانا چاہیے۔

نماز میں مرد کے لئے داہنی ہتھیلی بائیں ہاتھ کے پشت پر ناف کے نیچے باندھنا

سنت ہے۔

حدیث شریف: حضرت ابو جحیفہ رضی اللہ عنہ سے مروی ہے کہ بیشک حضرت علی رضی اللہ عنہ نے فرمایا کہ نماز میں ناف کے نیچے ہتھیلی پر ہتھیلی رکھنا سنت ہے۔

(ابوداؤد جلد اول، کتاب الصلوٰۃ، رقم الحدیث 751 صفحہ 305 مطبوعہ فرید بک اسٹال لاہور)

بد مذہبوں کی خیانت:

مندرجہ بالا ابوداؤد شریف کی حدیث شریف جو ہم نے بیان کی یہ حدیث ابوداؤد شریف کے بیروت کے نسخے میں موجود ہے مگر بد مذہبوں نے اس حدیث کو نکال دیا ہے تاکہ سو سال گزرنے کے بعد مسلمان اس حدیث کو بھول جائیں۔

حدیث شریف: علقمہ بن وائل بن حجر رضی اللہ عنہ اپنے والد ماجد سے روایت کرتے ہیں کہ انہوں نے کہا کہ میں نے سرکارِ اعظم صلی اللہ علیہ وسلم کو نماز میں داہنا ہاتھ بائیں ہاتھ پر ناف کے نیچے رکھا ہوا دیکھا۔ (مصنف ابن ابی شیبہ جلد اول، صفحہ 390)

حدیث شریف: حضرت ابو وائل رضی اللہ عنہ بیان کرتے ہیں کہ حضرت ابو ہریرہ رضی اللہ عنہ فرماتے ہیں کہ نماز میں ناف کے نیچے ہتھیلی پر ہتھیلی رکھنا ہے۔ (ابوداؤد، مطبوعہ بیروت)

حدیث شریف: حضرت انس رضی اللہ عنہ فرماتے ہیں کہ تین چیزیں اخلاق نبوت میں سے ہیں افطاری جلدی کرنا، سحری میں تاخیر کرنا اور نماز میں داہنے ہاتھ کو بائیں ہاتھ پر ناف کے نیچے رکھنا۔ (حاشیہ ابوداؤد شریف، عمدۃ القاری)



حدیث شریف: دارقطنی اور عبداللہ ابن احمد نے حضرت علی رضی اللہ عنہ سے روایت کی کہ نماز میں ہاتھ پر ہاتھ رکھنا اور ایک روایت میں ہے داہنا ہاتھ بائیں پر ناف کے نیچے رکھنا سنت ہے۔

ان تمام احادیث سے ثابت ہوا کہ نماز میں ناف کے نیچے ہاتھ باندھنا سنت ہے۔  
سوال نمبر 98: کیا امام کے پیچھے قرأت کرنا منع اور ناجائز ہے؟  
جواب: باجماعت نماز کے وقت امام کے پیچھے مقتدی کو قرآن شریف پڑھنا سخت منع اور ناجائز ہے اور خاموش رہنا ضروری ہے۔

القرآن: وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ.  
ترجمہ: اور جب قرآن پڑھا جائے تو اسے کان لگا کر سنو اور خاموش رہو کہ تم پر رحم ہو۔  
(سورۃ اعراف آیت نمبر 204، پارہ 9)

تفسیر: حضرت عبداللہ ابن عباس رضی اللہ عنہما فرماتے ہیں کہ اس آیت کریمہ سے واضح ہے کہ جب نماز میں قرآن مجید پڑھا جائے تو اسے توجہ سے سُننا اور خاموش رہنا واجب ہے۔  
جمہور صحابہ کرام و تابعین کرام کا اس بات پر اتفاق ہے کہ اس آیت میں جو حکم مذکور ہے وہ باجماعت نماز سے متعلق ہے یعنی مقتدی نماز میں امام کے پیچھے قرأت نہ کرے۔ (تفسیر مدارک التنزیل، زجاجة المصاحح باب القراءة في الصلوة)

اب احادیث مبارکہ ملاحظہ ہوں:

حدیث شریف: حضرت ابو موسیٰ رضی اللہ عنہ فرماتے ہیں کہ ہمیں سرکارِ اعظم صلی اللہ علیہ وسلم نے نماز سکھائی اور فرمایا جب امام قرأت کرے تو تم خاموش رہو۔ (صحیح مسلم جلد اول صفحہ 174)

حدیث شریف: حضرت ابو ہریرہ رضی اللہ عنہ سے روایت ہے کہ سرکارِ اعظم صلی اللہ علیہ وسلم نے ارشاد فرمایا جب امام قرأت کرے تو تم خاموش رہو۔ امام مسلم نے فرمایا یہ حدیث صحیح ہے۔  
(صحیح مسلم جلد اول صفحہ 174)



حدیث شریف: حضرت ابو ہریرہ رضی اللہ عنہ سے روایت ہے کہ سرکارِ اعظم صلی اللہ علیہ وسلم نے فرمایا امام اس لئے بنایا جاتا ہے کہ اس کی پیروی کی جائے تو جب وہ تکبیر کہے تم بھی تکبیر کہو اور جب وہ قرأت کرے تو تم خاموش رہو۔

(ابوداؤد جلد اول صفحہ 89، نسائی جلد اول صفحہ 93، ابن ماجہ صفحہ 63، مسند احمد جلد دوم صفحہ 376)

حدیث شریف: حضرت جابر رضی اللہ عنہ روایت کرتے ہیں کہ سرکارِ اعظم صلی اللہ علیہ وسلم نے فرمایا جس کے لئے امام ہو پس بیشک امام کی قرأت مقتدی کی قرأت ہے۔ (بحوالہ: ابن ماجہ) ان تمام احادیث سے ثابت ہوا کہ جب امام قرأت کرے تو مقتدی کا خاموش رہنا ضروری ہے۔ اب آپ کے سامنے غیر مقلدین کے دلائل نقل کرتے ہیں پھر اس کا جواب بھی دیں گے۔

غیر مقلدین کے دلائل:

غیر مقلدین کا نظریہ یہ ہے کہ امام بھی قرأت کرے اور مقتدی بھی قرأت کرے اس ضمن میں غیر مقلدین تین احادیث لاتے ہیں۔

پہلی حدیث: حضرت عبادہ بن صامت رضی اللہ عنہ سے مروی ہے سرکارِ اعظم صلی اللہ علیہ وسلم نے فرمایا اس کی نماز کامل نہیں جو سورہ فاتحہ اور کوئی سورت نہ پڑھے۔ (ابوداؤد)

دوسری حدیث: حضرت ابو ہریرہ رضی اللہ عنہ روایت کرتے ہیں کہ سرکارِ اعظم صلی اللہ علیہ وسلم نے فرمایا کہ جو شخص نماز پڑھے اور اس میں سورہ فاتحہ نہ پڑھے تو وہ نماز بے جان ہے، بے جان ہے، بے جان ہے یعنی نامکمل ہے۔ (مسلم، ابوداؤد)

تیسری حدیث: حضرت علاء بن عبد الرحمن سے مروی ہے کہ بیشک انہوں نے ابو سائب ہشام بن زہرہ کے آزاد کردہ سے سنا۔ وہ کہتے ہیں، میں نے حضرت ابو ہریرہ رضی اللہ عنہ سے سنا آپ فرماتے ہیں کہ سرکارِ اعظم صلی اللہ علیہ وسلم نے فرمایا کہ جو شخص نماز پڑھے اور



سورۃ فاتحہ نہ پڑھے تو وہ بے جان ہے، بے جان ہے، بے جان ہے۔ یعنی نامکمل ہے میں نے کہا ابو ہریرہ رضی اللہ عنہ! کبھی میں امام کے پیچھے رہتا ہوں، آپ نے فرمایا کہ اے فارسی! تو اسے اپنے دل میں پڑھ۔ (ابوداؤد)

غیر مقلدین کے دلائل کے جوابات:

پہلی حدیث کا جواب: غیر مقلدین کا مذہب امام کے پیچھے صرف سورۃ فاتحہ پڑھنا ہے اس کے علاوہ مقتدی کوئی سورت نہیں پڑھے گا۔ پیش کردہ حدیث میں الفاظ کہ سورۃ فاتحہ اور اس کے علاوہ کچھ پڑھے لہذا یہ حدیث ان کی دلیل نہیں بن سکتی ہے کیونکہ ان کے عقیدے کے خلاف ہے۔

ان کا دوسرا جواب یہ ہے کہ اس حدیث کی سند میں حضرت سفیان علیہ الرحمہ ہیں۔ امام ابوداؤد علیہ الرحمہ اس حدیث کے نقل کے بعد حضرت سفیان علیہ الرحمہ نے فرمایا کہ یہ حدیث یعنی سورۃ فاتحہ کے بغیر نماز نہیں ہوتی اس کے لئے ہے جو تنہا پڑھ رہا ہو لہذا یہ حدیث احناف کے لئے دلیل بن سکتی ہے لیکن غیر مقلدین کے لئے نہیں کیونکہ ان کے نزدیک امام کے پیچھے قرأت فرض ہے اور احناف کے نزدیک تنہا نماز پڑھنے والے کے لئے سورۃ فاتحہ پڑھنا واجب ہے اور مطلقاً قرأت فرض ہے۔

دوسری اور تیسری حدیث کا جواب:

دوسری اور تیسری حدیث میں ہے کہ سورۃ فاتحہ کے بغیر نماز نامکمل رہتی ہے اور جن چیزوں سے نماز نامکمل رہے وہ واجبات نماز میں سے ہے لہذا ان دونوں حدیثوں سے سورۃ فاتحہ پڑھنا واجب ثابت ہو سکتا ہے لیکن فرض نہیں۔ جب کہ غیر مقلدین کے نزدیک سورۃ فاتحہ پڑھنا فرض ہے اس لئے یہ دونوں حدیثیں ان کے حق میں مفید نہیں ہیں بلکہ یہ دونوں حدیثیں احناف کے مذہب یعنی سورۃ فاتحہ کے واجب ہونے پر دلیل ہیں۔



تیسری حدیث میں فرمایا اے فارسی رضی اللہ عنہ تو اسے دل میں پڑھ لیا کر یہ حضرت ابو ہریرہ رضی اللہ عنہ کا قول ہے اور اس کا یہ مطلب ہے کہ تم اس پر غور و فکر کر لیا کرو۔

سوال نمبر 99 : کیا نماز میں بسم اللہ شریف آہستہ پڑھنی چاہئے؟

جواب:..... نمازی سورہ فاتحہ سے پہلے اول بسم اللہ شریف آہستہ پڑھے یہ سنت ہے پھر الحمد للہ سے قرأت شروع کرے۔

حدیث شریف: حضرت انس بن مالک رضی اللہ عنہ سے روایت ہے کہ میں نے سرکارِ اعظم صلی اللہ علیہ وسلم اور سرکارِ صدیق اکبر اور فاروق اعظم رضی اللہ عنہ کے پیچھے نمازیں پڑھیں ان میں سے کسی کو نہ سنا کہ بسم اللہ الرحمن الرحیم پڑھتے ہوں۔ (مسلم شریف، بخاری شریف، امام احمد) معلوم ہوا کہ بسم اللہ پڑھتے نہ سنا اگر وہ بلند آواز سے پڑھتے تو سنتے لیکن آہستہ پڑھی اس لئے نہ سنی۔

حدیث شریف: حضرت انس بن مالک رضی اللہ عنہ سے روایت ہے کہ میں نے سرکارِ اعظم صلی اللہ علیہ وسلم، حضرت ابو بکر و عمر رضی اللہ عنہما کے پیچھے نماز پڑھی ان حضرات میں سے کسی کو بسم اللہ شریف اونچی آواز سے پڑھتے نہ سنا۔ (نسائی، طحاوی شریف، ابن حبان) حدیث شریف: ابن ابی شیبہ رضی اللہ عنہ نے حضرت عبداللہ ابن مسعود رضی اللہ عنہ سے روایت کی کہ حضرت عبداللہ ابن مسعود رضی اللہ عنہ بسم اللہ شریف اور تعوذ اور ربنا لک الحمد آہستہ پڑھا کرتے تھے۔ (ابن ابی شیبہ)

ان احادیث سے یہ ثابت ہوا کہ بسم اللہ شریف آہستہ پڑھنی چاہیے اس کے علاوہ عقل بھی اس بات کا تقاضا کرتی ہے کہ بسم اللہ بلند آواز سے نہ پڑھی جائے کیونکہ سورتوں کے اول میں جو بسم اللہ لکھی ہوتی ہے وہ ان سورتوں کا جز نہیں۔ فقط سورتوں میں فصل کرنے کے لئے لکھی گئی۔



سوال نمبر 100: کیا امام اور مقتدیوں کو آہستہ آمین کہنا سنت ہے؟  
جواب: ہر نمازی خواہ امام ہو یا مقتدی یا اکیلا اور نماز جہری ہو یا نماز سری ہو آہستہ آمین کہے اتنی آواز سے آمین کہے کہ خود اُس کے کان سُنیں برابر میں نماز پڑھنے والا بھی نہ سُنے۔

القرآن: اَدْعُوا رَبَّكُمْ تَضَرُّعًا وَ خُفْيَةً.

ترجمہ: اپنے رب سے دعا کرو گڑ گڑاتے (عاجزی سے) اور آہستہ۔

(سورۃ اعراف، آیت 55، پارہ 8)

تفسیر: اس آیت سے معلوم ہوا کہ دعا آہستہ آواز میں مستحب ہے۔ آمین کے معنی ہیں ”اے اللہ عَجَلًا! اسے قبول فرما۔“ پس آمین دُعا ہے اور اسے آہستہ ہی کہنا چاہیے۔

القرآن: وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ.

ترجمہ: اے محبوب ﷻ! جب لوگ آپ سے میرے متعلق پوچھیں تو میں بہت نزدیک ہوں مانگنے والے کی دعا قبول کرتا ہوں جو مجھ سے دعا کرتے ہیں۔

معلوم ہوا کہ چیخ کر دُعا اس سے کی جاتی ہے جو ہم سے دور ہو اللہ عَجَلًا تو ہماری شہ رگ سے بھی زیادہ قریب ہے پھر چیخ کر دورانِ نماز سورۃ فاتحہ کے بعد آمین کہنا قرآنی تعلیمات کے خلاف ہے اس لئے کہ آمین بھی دُعا ہے اب آپ کے سامنے احادیث کی روشنی میں آہستہ آمین کہنا ثابت کریں گے۔

حدیث شریف: حضرت علقمہ بن وائل رضی اللہ عنہ اپنے والد سے روایت کرتے ہیں کہ سرکارِ اعظم ﷺ نے جب ”غیر المغضوب علیہم ولا الضالین“ پڑھا تو آپ نے آہستہ آواز میں آمین کہی۔ (جامع ترمذی ابواب الصلوٰۃ جلد اول، صفحہ 63)



اس حدیث کو امام حاکم، امام احمد، ابو داؤد الطیالسی، ابو یعلیٰ، طبرانی اور دارقطنی نے بھی روایت کیا ہے۔ امام حاکم نے کہا یہ حدیث بخاری و مسلم کی شرط کے موافق صحیح ہے۔ (متدرک للحاکم جلد دوم صفحہ 232 زجاجة المصانح جلد اول صفحہ 652)

حدیث شریف: حضرت ابو وائل رضی اللہ عنہ فرماتے ہیں کہ حضرت عمر فاروق رضی اللہ عنہ اور حضرت علی رضی اللہ عنہ تسمیہ (بسم اللہ الرحمن الرحیم) اور آمین بلند آواز سے نہ کہتے تھے۔

(بحوالہ: عمدۃ القاری شرح بخاری)

حدیث شریف: حضرت عمر فاروق رضی اللہ عنہ فرماتے ہیں کہ امام کو چار چیزیں آہستہ کہنی چاہیے۔ ثناء (سبحانک للہم)، تعوذ (اعوذ باللہ)، تسمیہ (بسم اللہ) اور آمین۔

(مصنف عبدالرزاق جلد دوم صفحہ 87)

لہذا تمام دلائل کی روشنی میں ثابت ہوا کہ آمین آہستہ کہی جائے۔ عقل کا بھی تقاضا ہے کہ آمین آہستہ کہی جائے کیونکہ آمین قرآن کریم کی آیت یا کلمہ قرآن نہیں اور نہ ہی جبریل امین اسے لائے بلکہ دعا اور ذکر ہے جس طرح ثناء، تسبیحات رکوع و سجود، التحیات، درود ابراہیم اور دعا ماثورہ وغیرہ آہستہ پڑھی جاتی ہیں ایسے ہی آمین بھی آہستہ ہونی چاہیے۔ چیخ کر زوردار آواز میں آمین کہنا قرآنی تعلیمات کے خلاف ہے۔

غیر مقلدین کے دلائل:

غیر مقلدین کا نظریہ یہ ہے کہ آمین چیخ کر کہی جائے اس ضمن میں غیر مقلدین کے دلائل اور پھر ان کے جوابات نقل کئے جائیں گے۔

پہلی حدیث: حضرت وائل حجر رضی اللہ عنہ فرماتے ہیں کہ سرکارِ اعظم صلی اللہ علیہ وسلم جب ولا الضالین پڑھتے تھے تو اپنی آواز کھینچ کر آمین کہتے۔ (ترمذی شریف)

دوسری حدیث: حضرت عطانے فرمایا کہ آمین دعا ہے۔ ابن زبیر رضی اللہ عنہ نے آمین کہا



اور آپ کے پیچھے والوں نے یہاں تک کہ مسجد گونج اٹھی۔ (بخاری شریف)  
غیر مقلدین کے دلائل کا جواب:

پہلی حدیث کا جواب: حضرت وائل بن حجر رضی اللہ عنہ کی روایت ہم نے بھی نقل کی کہ سرکارِ اعظم صلی اللہ علیہ وسلم نے آہستہ آمین کہی اور اس حدیث میں ہے کہ آواز کو بلند فرمایا۔ لہذا ان دونوں حدیثوں کے مابین تطبیق یوں نکلی وہ یہ کہ آپ صلی اللہ علیہ وسلم نے آمین کو مدّ عارض کے ساتھ ادا کیا نہ کہ مدّ قصر کے ساتھ۔ ایسی صورت میں دونوں حدیثوں پر عمل ہو جائے گا اور احناف اسی تطبیق پر عمل کرتے ہوئے آمین آہستہ کہتے ہیں۔

اس کا دوسرا جواب یہ ہے کہ بلند آواز سے آمین کہنا اتفاقاً ہے قصداً نہیں معمول کے مطابق آمین آہستہ کہنا ثابت ہے۔

اس کا تیسرا جواب یہ ہے کہ ایسا کرنا بیانِ تعلیم کے لئے ہے تاکہ معلوم ہو جائے کہ امام اور مقتدی دونوں کے لئے آمین آہستہ کہنا سنت ہے۔

دوسری حدیث کا جواب: بخاری شریف کی اس حدیث کو سمجھنے کے لئے پوری روایت ذہن نشین کریں اور وہ یہ ہے کہ حضرت ابن جریج نے حضرت عطاء سے روایت کی کہ میں نے ان سے پوچھا کیا حضرت عبداللہ ابن زبیر رضی اللہ عنہ سورہ فاتحہ کے اختتام پر آمین کہتے تھے آپ نے فرمایا جی ہاں۔ اور وہ لوگ بھی آمین کہتے تھے جو آپ کے پیچھے ہوتے تھے یہاں تک کہ مسجد میں آواز گونج جاتی تھی پھر فرمایا کہ آمین دعا ہے۔

اس پوری روایت کے بعد یہ احتمال بھی پیدا ہوتا ہے کہ نماز کا کہیں ذکر نہیں ہے۔ جب قاری خارج نماز تلاوت کرتا ہے تب بھی سورہ فاتحہ کے اختتام پر تالی اور سامع آمین کہتا ہے ممکن ہے کہ وہی کیفیت مراد ہو۔ باقی رہا کہ وَمَنْ وَرَائَهُ سے کچھ اشارہ ملتا ہے کہ نماز میں آمین کہنا مراد ہے لیکن یہ اشارہ بھی یوں خارج ہے کہ قاری جب تلاوت کرتا ہے تو لوگ اس کے گرد حلقہ بنا کر بیٹھتے ہیں ایسی صورت میں کچھ لوگ پیچھے



بھی ہوتے ہیں ممکن ہے کہ انہی لوگوں کو وَمَنْ وِرَاءَهُ یعنی پیچھے والے لوگوں سے تعبیر فرما رہے ہوں اس احتمال کے بعد حدیث مذکور سے استدلال باقی نہیں رہتا۔

اگر مذکورہ صورت نہ بھی ہو تب بھی یہ روایت درایت کے خلاف ہے کیونکہ اس وقت مسجد کی چھت کھجور کے پتوں وغیرہ سے بنائی جاتی تھی اور ایسی چھت میں آواز گونجتی نہیں ہے اس لئے یہ روایت درایت کے خلاف ہے۔

سوال نمبر 101: رکوع وسجود میں تسبیحات کتنی مرتبہ کہنی چاہیے؟

جواب:..... رکوع میں کم از کم تین مرتبہ ”سبحان ربی العظیم“ اور سجدہ میں کم از کم تین مرتبہ ”سبحان ربی الاعلیٰ“ کہنا سنت ہے اس کے علاوہ جودعا میں منقول ہیں وہ سب نوافل کے لئے ہیں۔

حدیث شریف: حضرت عبداللہ ابن مسعود رضی اللہ عنہ سے مروی ہے کہ بے شک سرکارِ اعظم صلی اللہ علیہ وسلم نے فرمایا کہ تم میں سے کوئی شخص رکوع کرے تو اپنے رکوع میں تین مرتبہ ”سبحان ربی العظیم“ کہے پس اس کا رکوع مکمل ہو گیا اور یہ اس کی ادنیٰ مقدار ہے اور جب سجدہ کرے تو اپنے سجدے میں تین مرتبہ ”سبحان ربی الاعلیٰ“ کہے پس اس کا سجدہ مکمل ہو گیا اور یہ اس کی ادنیٰ مقدار ہے۔

(ترمذی شریف، ابوداؤد شریف، ابن ماجہ)

حدیث شریف: حضرت حذیفہ رضی اللہ عنہ سے روایت ہے کہ بے شک انہوں نے سرکارِ اعظم صلی اللہ علیہ وسلم کے ساتھ نماز پڑھی۔ پس سرکارِ اعظم صلی اللہ علیہ وسلم اپنے رکوع میں ”سبحان ربی العظیم“ اور اپنے سجدے میں ”سبحان ربی الاعلیٰ“ پڑھتے اور کسی آیت رحمت پر نہ آتے مگر وقف کرتے اور سواں کرتے اور کسی آیت عذاب پر نہ آتے مگر وقف کرتے اور اللہ تعالیٰ سے پناہ طلب کرتے۔ (ترمذی، ابوداؤد، نسائی، ابن ماجہ)

حدیث شریف: حضرت عقبہ بن عامر رضی اللہ عنہ فرماتے ہیں کہ جب (قرآن کی آیت)



”فسبح باسم ربك العظيم“ نازل ہوئی تو سرکارِ اعظم ﷺ نے فرمایا اسے اپنے رکوع میں رکھ لو اور جب (قرآن کی آیت) ”سبح اسم ربك الاعلیٰ“ نازل ہوئی تو آپ ﷺ نے ارشاد فرمایا کہ اسے سجدہ میں رکھ لو۔ (ابوداؤد، ابن ماجہ)

سوال نمبر 102: تشہد کے الفاظ حدیث سے ثابت کریں؟

جواب:..... حدیث شریف: حضرت شقیق بن سلمہ رضی اللہ عنہ بیان کرتے ہیں کہ حضرت عبداللہ بن مسعود رضی اللہ عنہ روایت کرتے ہیں کہ جب ہم لوگ سرکارِ اعظم ﷺ کے پیچھے نماز پڑھتے تھے تو ”السلام علی جبریل ومیکائیل اور السلام فلاں فلاں کہتے تھے“ پس آپ ﷺ ہماری طرف متوجہ ہوئے اور ارشاد فرمایا کہ بیشک اللہ تعالیٰ سلام ہے پس تم میں سے کوئی شخص نماز پڑھے تو چاہیے کہ وہ یوں کہے۔ ”التحیات لله الخ (پوری التحیات) پس جب تم یہ کہہ لو گے۔ تو تمہارا سلام زمین و آسمان پر اللہ تعالیٰ کے نیک بندوں کو پہنچے گا۔ پھر اشہدان لا الہ الا اللہ واشہدان محمد عبده ورسوله“ کہے۔ (بخاری، مسلم، ترمذی، ابوداؤد، نسائی، ابن ماجہ)

حدیث ابن مسعود رضی اللہ عنہ کی برکت:

حضرت نضیف رضی اللہ عنہ فرماتے ہیں کہ میں نے خواب میں سرکارِ اعظم ﷺ کی زیارت کی۔ میں نے کہا کہ یا رسول ﷺ لوگوں میں تشہد کے الفاظ سے متعلق شدید اختلاف پایا جاتا ہے کس حدیث شریف پر عمل کیا جائے آپ ﷺ نے ارشاد فرمایا کہ حدیث ابن مسعود رضی اللہ عنہ کو لازم پکڑ لو۔ (عمدة القاری، البسوط سرحسی)

سوال نمبر 103: اقامت میں کتنے کلمات کا اضافہ ہے احادیث

کی روشنی میں جواب دیں؟

جواب:..... اقامت مثل اذان کے ہے صرف ”قد قامت الصلوة“ کا



اضافہ ہے۔ اس میں اذان کی طرح دود و کلمات ہیں۔

حدیث شریف: حضرت عبداللہ بن زید رضی اللہ عنہ بیان کرتے ہیں کہ سرکارِ اعظم صلی اللہ علیہ وسلم کی اذان

کے کلمات دود و مرتبہ تھے۔ اذان اور اقامت دونوں میں۔ (بحوالہ: ترمذی شریف)

حدیث شریف: حضرت اسود رضی اللہ عنہ حضرت بلال رضی اللہ عنہ سے روایت کرتے ہیں کہ بے

شک آپ صلی اللہ علیہ وسلم اذان اور اقامت میں دود و مرتبہ ادا فرماتے تھے۔ (طحاوی شریف)

حدیث شریف: حضرت ابو محذورہ رضی اللہ عنہ روایت کرتے ہیں کہ بیشک سرکارِ اعظم صلی اللہ علیہ وسلم

نے انہیں اقامت میں دود و کلمات سکھائے۔ (طحاوی شریف، ترمذی شریف)

لہذا احادیث کی روشنی میں یہ بات واضح ہوگئی کہ اقامت مثل اذان ہے

اقامت میں بھی اذان کی طرح دود و کلمات ہیں۔

سوال نمبر 104: وتر کی کتنی رکعتیں ہیں؟

جواب:..... وتر کی نماز ایک سلام سے تین رکعت ہیں۔

حدیث شریف: حضرت عائشہ رضی اللہ عنہا فرماتی ہیں کہ سرکارِ اعظم صلی اللہ علیہ وسلم رمضان اور

غیر رمضان میں گیارہ رکعت سے زائد ادا نہیں فرماتے تھے آپ چار رکعت (تہجد)

ادا کرتے پھر آپ تین رکعت (وتر) ادا فرماتے۔

(بخاری کتاب التہجد، جلد اول صفحہ 154 مسلم شریف جلد اول صفحہ 254)

حدیث شریف: حضرت عبداللہ ابن عباس رضی اللہ عنہ ایک طویل حدیث نقل فرماتے ہیں

کہ سرکارِ اعظم صلی اللہ علیہ وسلم نے تین مرتبہ دود و رکعت کر کے چھ رکعت (تہجد) پڑھی اور اس

کے بعد آپ صلی اللہ علیہ وسلم نے تین رکعت وتر ادا کئے۔ (صحیح مسلم جلد اول صفحہ 261)

حدیث شریف: حضرت ابی بن کعب رضی اللہ عنہ فرماتے ہیں کہ سرکارِ اعظم صلی اللہ علیہ وسلم نماز وتر کی

پہلی رکعت میں سورۃ الاعلیٰ، دوسری رکعت میں سورۃ الکافرون اور تیسری رکعت میں



سورة الاخلاص پڑھتے اور تینوں رکعتوں کے آخر میں سلام پھیرتے تھے۔

(سنن نسائی جلد اول صفحہ 175)

حدیث شریف: حضرت علی رضی اللہ عنہ فرماتے ہیں کہ سرکارِ اعظم صلی اللہ علیہ وسلم تین رکعت وتر پڑھتے تھے۔ امام ترمذی علیہ الرحمہ نے کہا اہل علم صحابہ کرام و تابعین کرام علیہم الرضوان کا یہی مذہب ہے۔

(جامع ترمذی ابواب الوتر جلد اول صفحہ 110، زجاجة المصاحیح باب الوتر جلد 2 صفحہ 263)

ان تمام احادیث سے معلوم ہوا کہ وتر کی ایک نہیں بلکہ تین رکعتیں ہیں جس پر سرکارِ اعظم صلی اللہ علیہ وسلم اور صحابہ کرام علیہم الرضوان کا عمل رہا ہے۔

سوال نمبر 105: تراویح کی کتنی رکعتیں ہیں؟

جواب:..... تراویح کی بیس رکعتیں ہیں اور اسی پر سرکارِ اعظم صلی اللہ علیہ وسلم اور صحابہ کرام علیہم الرضوان کا عمل رہا ہے۔

حدیث شریف: حضرت عبداللہ ابن عباس رضی اللہ عنہ سے روایت ہے کہ بیشک سرکارِ اعظم صلی اللہ علیہ وسلم رمضان میں وتر کے علاوہ بیس رکعت پڑھتے تھے۔

(بحوالہ: بیہقی، کتاب برہان الصلوٰۃ صفحہ 42)

حدیث شریف: حضرت سائب بن یزید رضی اللہ عنہ بیان کرتے ہیں کہ حضرت عمر رضی اللہ عنہ کے زمانے میں بیس رکعت تراویح ہوتی تھی اور حضرت عثمان و علی رضی اللہ عنہ کے دور میں بھی بیس رکعت تراویح ہوتی تھیں۔ (موطا امام مالک، بیہقی شریف)

حدیث شریف: حضرت عبداللہ ابن عباس رضی اللہ عنہ نے فرمایا کہ سرکارِ اعظم صلی اللہ علیہ وسلم ماہ رمضان میں بغیر جماعت کے بیس رکعت تراویح اور نماز وتر ادا فرماتے ہیں۔

(مصنف ابن ابی شیبہ جلد 2 صفحہ 394، زجاجة المصاحیح)

جامع ترمذی جلد اول صفحہ 139 پر ہے کہ امام ترمذی رضی اللہ عنہ فرماتے ہیں کہ اکثر



اہل علم کا مذہب بیس رکعت تراویح ہے جو حضرت علی رضی اللہ عنہ، حضرت عمر رضی اللہ عنہ اور سرکارِ اعظم صلی اللہ علیہ وسلم کے دیگر صحابہ کرام علیہم الرضوان سے مروی ہے۔ (جامع ترمذی) جو لوگ آٹھ رکعت والی حدیث لاتے ہیں ان احادیث میں تراویح کا کہیں ذکر نہیں بلکہ وہ آٹھ رکعت تہجد کی ہیں جنہیں احادیث میں بیان کیا گیا ہے لہذا یہ بات ثابت ہوئی کہ تراویح بیس رکعت پڑھنا سنتِ مصطفیٰ صلی اللہ علیہ وسلم ہے۔

سوال نمبر 106 : کیا نمازِ جنازہ میں قرأتِ جائز نہیں؟

جواب:..... نمازِ جنازہ میں سورہ فاتحہ یا کوئی اور سورت بطور قرأتِ جائز نہیں، اس میں ثناء، درود اور دعائے مغفرت کرنا سنت ہے۔

حدیث شریف: حضرت نافع رضی اللہ عنہ فرماتے ہیں کہ حضرت عبداللہ ابن عمر رضی اللہ عنہما نمازِ جنازہ میں قرآن کی تلاوت نہیں کرتے تھے۔

(موطا امام مالک صفحہ 210، مصنف ابن ابی شیبہ جلد 3 صفحہ 299)

حدیث شریف: حضرت عبداللہ بن مسعود رضی اللہ عنہ فرماتے ہیں کہ سرکارِ اعظم صلی اللہ علیہ وسلم نے نمازِ جنازہ میں قرآن کریم سے کچھ مقرر نہیں فرمایا۔ (بحوالہ: زجاجة المصنح کتاب الجنائز) حضرت امام ترمذی رضی اللہ عنہ فرماتے ہیں کہ بعض اہل علم نے فرمایا ہے کہ نمازِ جنازہ میں قرأت نہیں کرنی چاہیے نمازِ جنازہ تو اللہ تعالیٰ کی حمد و ثناء ہے، پھر سرکارِ اعظم صلی اللہ علیہ وسلم پر درود پڑھنا ہے اور پھر میت کے لئے دعا مانگنا ہے۔

(جامع ترمذی، ابواب الجنائز جلد اول صفحہ 199)

سوال نمبر 107 : کیا غائبانہ نمازِ جنازہ جائز ہے؟

جواب:..... امام اعظم ابوحنیفہ رضی اللہ عنہ کے نزدیک غائبانہ نمازِ جنازہ جائز نہیں ہے لہذا حنفیوں کو غائبانہ نمازِ جنازہ پڑھنے سے پرہیز کرنا چاہیے۔



حدیث شریف: رواہ ابن ماجہ عن عامر بن ربیعہ رضی اللہ عنہ، سرکارِ اعظم رضی اللہ عنہ نے ارشاد فرمایا ہرگز کوئی میت تم میں نہ مرے جس کی اطلاع مجھے نہ دو اس لئے کہ اس پر میری نماز موجب رحمت ہے۔

فائدہ: سرکارِ اعظم رضی اللہ عنہ کے زمانے میں سیکڑوں صحابہ کرام علیہم الرضوان نے وفات پائی کسی صحیح حدیث سے ثابت نہیں کہ سرکارِ اعظم رضی اللہ عنہ نے غائبانہ نمازِ جنازہ پڑھی۔ اگر نمازِ جنازہ غائبانہ جائز ہوتی تو سرکارِ اعظم رضی اللہ عنہ ضرور پڑھتے۔

(از کتاب: غائبانہ نمازِ جنازہ صفحہ 38/39، مصنف اعلیٰ حضرت علیہ الرحمہ)

نجاشی کی غائبانہ نمازِ جنازہ پڑھنے میں حکمت:

دلیل نمبر 1: حضرت نجاشی رضی اللہ عنہ کی غائبانہ نمازِ جنازہ جب سرکارِ اعظم رضی اللہ عنہ نے پڑھائی تو صحابہ کرام علیہم الرضوان نے آنکھوں سے دیکھا کہ نجاشی رضی اللہ عنہ کا جنازہ آپ رضی اللہ عنہ کے سامنے حاضر کیا گیا اور یہ سرکارِ اعظم رضی اللہ عنہ کا خاصہ تھا۔

دلیل نمبر 2: صحیح ابن حبان میں عمران بن حصین رضی اللہ عنہ وعن الصحابہ جمیعا سے روایت ہے کہ سرکارِ اعظم رضی اللہ عنہ نے فرمایا تمہارا بھائی نجاشی وصال کر گیا اٹھو اس پر نماز پڑھو پھر سرکارِ اعظم رضی اللہ عنہ کھڑے ہوئے صحابہ کرام علیہم الرضوان نے پیچھے صفیں باندھیں سرکارِ اعظم رضی اللہ عنہ نے چار تکبیریں کہیں۔

صحابہ کرام علیہم الرضوان نے دیکھا کہ نجاشی کا جنازہ سرکارِ اعظم رضی اللہ عنہ کے سامنے تھا۔

دلیل نمبر 3: صحیح ابوعوانہ میں انہی سے روایت ہے کہ ہم نے سرکارِ اعظم رضی اللہ عنہ کے پیچھے نماز پڑھی اور ہم یہی اعتقاد کرتے تھے کہ جنازہ آگے موجود ہے۔

(از کتاب: غائبانہ نمازِ جنازہ صفحہ 40)



دلیل نمبر 3: اس حدیث مرسل اصولی کی کہ امام واحدی نے اسباب نزول قرآن میں حضرت عبداللہ ابن عباس رضی اللہ عنہ سے ذکر کی کہ فرمایا۔

حضرت نجاشی رضی اللہ عنہ کا جنازہ سرکارِ اعظم رضی اللہ عنہ کے لئے ظاہر کر دیا گیا سرکارِ اعظم رضی اللہ عنہ نے اُسے دیکھا اور اس پر نماز پڑھی۔

سوال نمبر 108 : ننگے سر نماز پڑھنا کیسا ہے؟

جواب:..... سرکارِ اعظم رضی اللہ عنہ سے لے کر صحابہ کرام علیہم الرضوان، تابعین، تبع تابعین رضوان اللہ علیہم اجمعین اور خیر القرون سے لے کر آج تک بغیر ٹوپی کے نماز پڑھنے کے متعلق کسی نے بھی فتویٰ نہیں دیا۔

فقہاء کرام نے ننگے سر ہو کر نماز پڑھنے کو مکروہ لکھا ہے۔

(در مختار جلد اول صفحہ 151، بحر الرائق جلد سوم صفحہ 34)

سر پر عمامہ باندھ کر نماز پڑھنا بہت افضل ہے چنانچہ عمامہ شریف کے متعلق فضائل و برکات حدیثوں میں موجود ہے۔

حدیث شریف: حضرت ابو درداء رضی اللہ عنہ سے روایت ہے کہ سرکارِ اعظم رضی اللہ عنہ نے فرمایا کہ بیشک اللہ تعالیٰ اور اس کے فرشتے جمعہ میں عمامہ پہنے والوں پر درود بھیجتے ہیں۔

حدیث شریف: حضرت انس بن مالک رضی اللہ عنہ سے روایت ہے کہ سرکارِ اعظم رضی اللہ عنہ نے فرمایا کہ عمامہ کے ساتھ نماز پڑھنا دس ہزار نیکیوں کے برابر ہے۔ (دیلمی)

حدیث شریف: حضرت جابر رضی اللہ عنہ سے روایت ہے کہ سرکارِ اعظم رضی اللہ عنہ نے فرمایا کہ عمامہ کے ساتھ دو رکعتیں بے عمامہ کی ستر رکعتوں سے افضل ہیں۔ (مسند الفردوس)

فقہاء کرام نے ننگے سر نماز کی تین قسمیں بیان کی ہیں:

(1)..... دل میں خیال ہو کہ نماز کوئی ایسی عبادت تو نہیں کہ وہ سر کو ڈھانپ کر ادا کروں



یعنی اس نے نماز کو حقیر جانا اس لحاظ سے ننگے سر نماز پڑھنا کفر ہے۔

(2)..... سُستی و کاہلی کی وجہ سے ننگے سر نماز ادا کرنا مکروہ ہے۔

(3)..... اگر عاجزی و انکساری کی وجہ سے ننگے سر نماز پڑھی تو جائز ہے۔

مگر افسوس کہ آج کل لوگ سُستی و کاہلی اور شرم آنے کی وجہ سے ٹوپی نہیں پہنتے۔  
عام حالت میں تو درکنار حالت نماز میں بھی ٹوپی نہیں پہنتے۔

سوال نمبر 109 : قربانی کتنے دن ہے کیا قربانی چوتھے دن کر سکتے ہیں؟

جواب:..... الحمد للہ چودہ سو سال سے لوگ صرف عید الاضحیٰ میں تین دن قربانی کرتے ہیں اور یہی سنتِ رسول ﷺ ہے۔

حدیث شریف: حضرت عبداللہ ابن عمر ؓ نے فرمایا کہ قربانی یوم الاضحیٰ یعنی دس ذی الحجہ کے بعد دو دن ہے۔ امام مالک ؒ نے اس کو روایت کیا ہے۔

(بحوالہ: مشکوٰۃ شریف)

حدیث شریف: حضرت علی المرتضیٰ ؓ فرماتے ہیں کہ قربانی کے دن تین ہیں پہلا دن افضل ہے۔ (بحوالہ: موطا امام مالک)

پوری دنیا میں حرمین طیبین، پاکستان، ہندوستان، انڈونیشیا، عراق، مصر، افغانستان، بنگلہ دیش، سوڈان، عمان، اردن اور لبنان میں صرف تین دن یعنی ذی الحجہ کی دس، گیارہ، اور بارہ تاریخ ہی کے دن قربانی ہوتی ہے۔

بعض لوگ ایام تشریق کو بنیاد بنا کر کہتے ہیں کہ ایام تشریق عید الاضحیٰ کے چوتھے دن تک پڑھی جاتی ہے لہذا چوتھے دن قربانی بھی جائز ہے۔ حالانکہ اگر ایام تشریق کو بنیاد بنایا جائے تو ایام تشریق نو ذی الحجہ سے شروع ہو جاتے ہیں پھر تو نو ذی الحجہ کو بھی قربانی کرنی چاہیے۔



اس لئے یاد رکھئے کہ ایام قربانی ایام تشریق پر منحصر نہیں بلکہ قربانی کے ایام صرف تین دن ہیں جو کہ دس ذی الحجہ سے شروع ہو کر بارہ ذی الحجہ کی عصر تک ختم ہوتے ہیں چوتھے دن قربانی نہیں ہے۔

سوال نمبر 110 : کیا مسجد میں نماز جنازہ پڑھنا جائز ہے؟

جواب:..... جس نے مسجد میں نماز جنازہ پڑھی یا پڑھائی اس کے لئے کوئی ثواب نہیں جیسا کہ حدیث میں ہے۔

الحدیث:..... حضرت ابو ہریرہ رضی اللہ عنہ سے مروی ہے کہ سرکارِ اعظم صلی اللہ علیہ وسلم ارشاد فرماتے ہیں کہ جس نے مسجد میں نماز جنازہ پڑھی اس کے لئے ثواب نہیں۔

(بحوالہ: سنن ابوداؤد شریف، جلد دوم صفحہ 454 مکتبہ حقانیہ پشاور)

فقہاء کرام نے مسجد میں نماز جنازہ پڑھنے کو مطلقاً مکروہ تحریمی لکھا ہے جیسا کہ (1)..... علامہ ابوالحسن علی بن ابی بکر مرغینانی متوفی 593ھ تحریر فرماتے ہیں کہ جس مسجد میں جماعت ہوتی ہو اس میں نماز جنازہ نہ پڑھی جائے کیونکہ سرکارِ اعظم صلی اللہ علیہ وسلم نے فرمایا جس نے مسجد میں جنازہ کی نماز پڑھی اس کے لئے کوئی اجر نہیں اس لئے کہ مسجد فرض نماز ادا کرنے کے لئے بنائی گئی ہے۔

(بحوالہ: ہدایہ اولین صفحہ 161، مطبوعہ ضیاء الدین لاہور)

(2)..... علامہ کمال الدین بن ہمام علیہ الرحمہ متوفی 816ھ تحریر فرماتے ہیں کہ مسجد فرض نماز ادا کرنے کے لئے بنائی گئی ہے لہذا مسجد میں نماز جنازہ ادا کرنا مکروہ ہے۔

(فتح القدیر، جلد دوم صفحہ 91 مکتبہ حقانیہ پشاور)

ان تمام دلائل سے واضح ہو گیا کہ مسجد میں نماز جنازہ مطلقاً مکروہ تحریمی ہے اگر مسجد میں نماز جنازہ پڑھی تو فرض کفایہ ادا ہو جائے گا مگر ثواب نہیں ملے گا جو لوگ مسجد میں نماز جنازہ پڑھتے ہیں وہ غلط کرتے ہیں شریعت کے مطابق صحیح مسئلہ اور حکم یہی



ہے کہ نماز جنازہ مسجد کے باہر ادا کی جائے۔

سوال نمبر 111 : نماز جنازہ کے بعد دُعا مانگنا کیسا ہے کچھ لوگ اس

کو بدعت کہتے ہیں؟

جواب:..... نماز جنازہ کے بعد دُعا مانگنا جائز ہے بدعت کہنے والے علم کی روشنی سے دور ہیں۔

القرآن:..... اجیب دعوت الداع اذا دعان . (سورہ بقرہ، آیت 186)

ترجمہ: یعنی دعا قبول کرتا ہوں پکارنے والے کی جب (بھی) مجھے پکارے۔

یہ آیت دُعا مانگنے کے حکم میں مطلق ہے جب مطلقاً دُعا مانگنا جائز ہے تو نماز جنازہ کے بعد بھی جائز ہے۔

الحديث:..... امام ابو داؤد سليمان ابن اشعث رضي الله عنه سے حدیث نقل فرماتے ہیں کہ سرکارِ اعظم ﷺ نے فرمایا جب تم میت پر نماز پڑھ چکو تو پھر خلوص سے اس کے لئے دعا کرو۔ (ابو داؤد شریف جلد دوم صفحہ 456 مکتبہ حقانیہ پشاور پاکستان)

الحديث:..... حضرت ابو ہریرہ رضي الله عنه فرماتے ہیں کہ میں نے خود سرکارِ اعظم ﷺ سے سنا ہے کہ آپ ﷺ نے ارشاد فرمایا جب تم نماز جنازہ پڑھ لو تو پھر اس میت کے لئے خلوص سے دُعا مانگو۔ (بحوالہ: ابن ماجہ (صحاح ۱۰۰))

صحابہ کرام علیہم الرضوان کا عمل:

دلیل:..... حضرت امام بخاری علیہ الرحمہ کے اُستاد ابن ابی شیبہ علیہ الرحمہ کی کتاب منصف ابن ابی شیبہ کی تیسری جلد میں ہے کہ حضرت عمیر بن سعید رضي الله عنه فرماتے ہیں کہ میں نے حضرت علی رضي الله عنه کے ساتھ یزید بن مکلف کا جنازہ پڑھا آپ ﷺ نے اس پر چار تکبیریں کہیں پھر آپ اس کی چار پائی کے نزدیک گئے تو آپ نے مذکورہ دعا اس



آدمی کے حق میں فرمائی اس لئے کہ جب آپ ﷺ نے اسکی چار پائی کی طرف چند قدم اٹھائے تو اس وقت نمازِ جنازہ ختم ہو چکی تھی۔

معلوم ہوا کہ نمازِ جنازہ کے بعد دُعا کرنا احادیث اور صحابہ کرام علیہم الرضوان کے عمل سے ثابت ہے لہذا اب اس معاملے میں کسی شک کی گنجائش نہیں ہونی چاہیے۔

سوال نمبر 112 : دعاما نگنے کے بعد ہاتھوں کو چہرے پر پھیرنے کی

شرعی حیثیت کیا ہے؟

جواب:..... دعاما نگنے کے بعد ہاتھوں کو چہرے پر پھیرنا سنت ہے۔

الحدیث:..... حضرت ابن عمر رضی اللہ عنہما فرماتے ہیں کہ سرکارِ اعظم ﷺ جب اپنے ہاتھوں کو

دُعا کے لئے اٹھاتے ان کو نیچے نہیں لاتے یہاں تک کہ اپنے دونوں ہاتھوں سے

چہرے کو مس کرتے۔ (بحوالہ: ترمذی شریف، مشکوٰۃ شریف کتاب الدعوات)

اس حدیث شریف سے دعاما نگنے کے بعد ہاتھوں کو چہرے پر پھیرنا سنت ثابت ہوا۔

ہاتھوں کو چہرے پر پھیرنے کی حکمت:

مشکوٰۃ شریف کی شرح مرقات میں اس کی حکمت یہ بیان کی گئی کہ ہاتھوں کو

چہرے پر پھیرنے کی حکمت یہ تھی کہ نیک تقاؤلی مد نظر ہوتی گویا آپ ﷺ کے ہاتھ

برکات سماویہ اور انوار الہیہ سے بھر جاتے تھے پھر آپ ﷺ چہرے پر مس کرتے تاکہ

چہرہ بھی وہی برکات و انوار حاصل کر لے۔

سوال نمبر 113 : بعض لوگ کہتے ہیں صرف فرض پڑھنے چاہئیں

سُنّتِ موکدہ اور غیر موکدہ کی کوئی شرعی حیثیت نہیں

ہے اس کا احادیث کی روشنی میں جواب دیجئے؟



جواب:..... فرائض کے علاوہ سنت موکدہ اور غیر موکدہ کی حقیقت احادیث سے ثابت ہے انکار کرنے والے علم دین سے دور ہیں۔

### فجر کی سنتوں کا ثبوت:

الحدیث:..... حضرت عائشہ صدیقہ رضی اللہ عنہا سے روایت ہے کہ سرکارِ اعظم ﷺ کو نوافل (اور سنتوں) میں سے کسی نماز کا اتنا زیادہ اہتمام نہ تھا جتنا کہ فجر کی نماز سے پہلے دو رکعت سنت پڑھنے کا اہتمام تھا۔ (بحوالہ: مسلم شریف)

الحدیث:..... حضرت عائشہ صدیقہ رضی اللہ عنہا سے روایت ہے کہ سرکارِ اعظم ﷺ نے فجر کی دو رکعت سنتوں کے بارے میں ارشاد فرمایا یہ دو رکعتیں مجھے ساری دنیا سے محبوب ہیں۔ (بحوالہ: مسلم شریف)

فائدہ:..... سرکارِ اعظم ﷺ اپنے حجرہ مبارکہ سے دو سنت پڑھ کر مسجد نبوی شریف میں تشریف لاتے تھے چنانچہ فجر کی دو رکعت سنت گھر سے پڑھ کر جماعت کے لئے آنا سنت ہے۔

### ظہر کی سنتوں اور نفل کا ثبوت:

حدیث شریف:..... حضرت ام حبیبہ رضی اللہ عنہا سے روایت ہے کہ رسول اللہ ﷺ نے ارشاد فرمایا: جو شخص ظہر سے پہلے چار رکعتیں اور ظہر کے بعد چار رکعتیں پابندی سے پڑھتا ہے اللہ تعالیٰ اسے دوزخ کی آگ پر حرام فرمادیتا ہے۔ (بحوالہ: نسائی شریف)

فائدہ:..... ظہر سے پہلے والی چار رکعتوں سے مراد سنت موکدہ ہیں اور ظہر کے بعد کی چار رکعتوں سے مراد دو رکعت سنت موکدہ اور دو نفل ہیں۔

### عصر کی سنتوں کے ثبوت:

حدیث شریف:..... حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے



ارشاد فرمایا: اللہ تعالیٰ اس شخص پر رحم فرمائے جو عصر سے پہلے چار رکعت پڑھتا ہے۔

(بحوالہ: ابوداؤد شریف)

فائدہ: عصر سے پہلے کی چار رکعتوں سے مراد عصر سے پہلے والی چار رکعت سنت غیر موکدہ ہیں۔ جسکا پڑھنا باعثِ ثواب ہے اور چھوڑ دینے میں کوئی گناہ نہیں۔

مغرب و عشاء کی سنتوں کا ثبوت :

الحديث:..... حضرت عائشہ صدیقہ رضی اللہ عنہا، سرکارِ اعظم ﷺ کا ارشاد نقل فرماتی ہیں کہ جو بارہ رکعتیں پڑھنے کی پابندی کرتا ہے اللہ تعالیٰ اس کے لئے جنت میں محل بناتا ہے۔

چار رکعت ظہر سے پہلے، دو رکعت ظہر کے بعد، دو رکعت مغرب کے بعد، دو رکعت عشاء کے بعد اور دو رکعت فجر سے پہلے۔ (بحوالہ: نسائی شریف)

فائدہ:..... ظہر کی پہلی چار رکعتوں سے مراد چار رکعت سنت موکدہ ہے، ظہر کی بعد والی دو رکعتوں سے مراد چار فرض کے بعد دو رکعت سنت موکدہ ہیں، دو رکعت عشاء کے بعد والی سے مراد چار فرض کے بعد دو رکعت سنت موکدہ ہیں، فجر سے پہلے والی دو رکعتوں سے مراد دو رکعت سنت موکدہ ہے ان بارہ رکعتوں کی فرائض کے بعد پابندی کریں اور جنت میں محل حاصل کریں۔

معلوم ہوا کہ جو لوگ یہ کہتے ہیں کہ صرف فرائض پڑھیں جائیں وہ علمِ حدیث سے دور ہیں انہوں نے اسلام کو سمجھا ہی نہیں۔

سوال نمبر 114 : غیر صحابی کے لئے ”رضی اللہ عنہ“ لگانا یا کہنا کیسا ہے؟

جواب:..... قرآن مجید اور علمائے اسلام کے اقوال سے یہ ثابت ہے کہ ﷺ کا لفظ صحابہ کرام کے ساتھ خاص نہیں ہے۔



القرآن:..... رَضِيَ اللَّهُ عَنْهُمْ وَرَضُوا عَنْهُ ۗ ذَٰلِكَ لِمَنْ خَشِيَ رَبَّهُ (سورہ بئینہ، آیت 8، پارہ 30)

ترجمہ: اللہ اُن سے راضی اور وہ اللہ سے راضی یہ اُن کے لئے جو رب سے ڈرنے والے ہیں۔

اس آیت سے معلوم ہوا کہ ”ﷺ“ اس کے لئے ہے جو رب تعالیٰ سے ڈرتے ہیں صحابہ کرام، اہلبیت، تابعین اور اولیائے کاملین رضوان اللہ علیہم اجمعین اللہ تعالیٰ سے ڈرنے والے لوگ ہیں اس لئے اُن کے نام کے ساتھ ”ﷺ“ لکھا اور بولا جاتا ہے۔  
دلیل:..... درمختار مع شامی جلد پنجم صفحہ 480 میں ہے کہ صحابہ کے لئے رَضِيَ اللَّهُ عَنْهُ کہنا مستحب ہے اور تابعین وغیرہ کے لئے ”عليه الرحمه“ مستحب ہے اور اس کا اُلٹ یعنی صحابہ کے لئے عليه الرحمه اور تابعین وغیرہ علماء و مشائخ کے لئے راجح مذہب پر ”ﷺ“ بھی جائز ہے۔

دلیل:..... علامہ شہاب الدین خفاجی عليه الرحمه نسيم الرياض شرح شفا شريف جلد سوم میں فرماتے ہیں کہ انبیاء کرام علیہم السلام کے علاوہ علماء و مشائخ کو غفران و رضا سے یاد کیا جائے تو ”غفر الله تعالى لهم ورضى الله تعالى عنهم“ کہا جائے۔  
دلیل:..... شیخ محقق شاہ عبدالحق محدث دہلوی عليه الرحمه نے اپنی مشہور کتاب اشعة اللمعات جلد چہارم صفحہ 743 پر حضرت اویس قرنی کو ”ﷺ“ لکھا ہے حالانکہ اویس قرنی ﷺ تابعی ہیں۔

دلیل:..... حضرت امام رازی عليه الرحمه نے تفسیر کبیر جلد ششم صفحہ 382 پر حضرت امام اعظم ابوحنیفہ کو ”ﷺ“ لکھا ہے۔

دلیل:..... امام الحدیثین حضرت امام ملا علی قاری عليه الرحمه نے مشکوٰۃ شریف کی شرح



مرقات جلد اول مطبوعہ ممبئی صفحہ 3 پر حضرت امام ابوحنیفہ اور امام شافعی کو ”ﷺ“ لکھا ہے۔

دلیل:..... سیّد العلماء حضرت سیّد احمد طحاوی علیہ الرحمہ نے اپنی مشہور تصنیف طحاوی

علی مرآتی الفلاح مطبوعہ قسطنطنیہ صفحہ 11 پر حضرت امام ابوحنیفہ کو ”ﷺ“ لکھا۔

دلیل:..... امام الحدیث امام ملا علی قاری علیہ الرحمہ مشکوٰۃ شریف کی شرح مرقات جلد

اول صفحہ 27 پر حضرت عبداللہ ابن مبارک، حضرت نیث بن سعد، حضرت امام مالک،

حضرت داؤد طائی، ابراہیم بن ادھم اور حضرت فضیل بن عیاض وغیرہم کو ”رضی اللہ عنہم

اجمعین“ لکھا ہے حالانکہ ان میں سے کوئی صحابی نہیں ہے۔

ان تمام دلائل سے یہ بات واضح ہوگئی کہ ”ﷺ“ کا لفظ صحابہ کرام علیہم الرضوان

کے ساتھ خاص نہیں ہے اگر یہ لفظ ان کے ساتھ خاص ہوتا یعنی غیر صحابہ کو ”ﷺ“ لکھنا جائز

نہ ہوتا تو اتنے بڑے بڑے محققین جو اپنے زمانے میں علم کے آفتاب و ماہتاب تھے وہ

لوگ غیر صحابہ کو ”ﷺ“ ہرگز نہ لکھتے۔

سوال نمبر 115 : نماز کے بعد دعائے ثانی کرنا کیسا ہے حالانکہ کچھ

لوگ اس کو بدعت کہتے ہیں؟

جواب:..... دعا عبادت کا مغز ہے عبادت کرنے کے بعد دعا کرنا عبادت کی اصل

روح کو پانا ہے دعا کا کوئی وقت مقرر نہیں ہے ہر وقت مانگنے کا حکم رب کریم قرآن مجید

میں دیتا ہے۔

القرآن:..... اجیب دعوت الداع اذا دعان (سورہ بقرہ، آیت 186)

ترجمہ: یعنی دعا قبول کرتا ہوں پکارنے والے کی جب (بھی) مجھے پکارے۔

یہ آیت دعا مانگنے کے حکم میں مطلق ہے جب مطلقاً دعا مانگنا جائز ہے اور ہر وقت

دعا مانگنے کا حکم ہے تو پھر نماز کے بعد دعائے ثانی کیوں کر منع ہو سکتی ہے؟



اسلام دنیا کا واحد مذہب ہے جس میں ہر کام کے کرنے سے پہلے اور بعد میں دُعا کا حکم دیا گیا ہے مثلاً کھانے سے پہلے دُعا تو کھانے کے بعد دُعا، پانی پینے سے پہلے دُعا اور پانی پینے کے بعد دُعا، گھر میں داخل ہو تو دُعا گھر سے باہر نکلو تو دُعا، الغرض کہ دُعا کا کوئی وقت مقرر نہیں ہے بلکہ ہر وقت دُعا کرو۔

نماز کے بعد اجتماعی دعائے ثانی کو بدعت کہنے والے اپنے جلسوں، اپنے تبلیغی اجتماعات اور اپنی کانفرنسوں میں اجتماعی دعائے ثانی کو کس حدیث سے ثابت کریں گے؟

سوال نمبر 116 : جمعہ کے دن دواذانیں ہوتی ہیں کیا یہ سنت ہیں؟

جواب:..... جمعہ کے دن دواذانیں دینا جائز ہیں، جمعہ کے دن دواذانوں کا سلسلہ حضرت عثمان غنی رضی اللہ عنہ کے دورِ خلافت میں ہوا۔

دلیل:..... اہل حدیث کے شیخ میاں نذیر حسین دہلوی اور ان کے شیخ مولوی ثناء اللہ امرتسری کا فتویٰ ہے کہ جب حضرت عثمان غنی رضی اللہ عنہ کی خلافت کا زمانہ ہوا اور آپ رضی اللہ عنہ نے لوگوں کی کثرت دیکھی تو آپ رضی اللہ عنہ نے خطبہ کی اذان سے پہلے ایک اور اذان صحابہ کرام علیہم الرضوان کی موجودگی میں جاری کی اور کسی نے اس پر انکار نہیں کیا تو اذان مذکورہ سرکارِ اعظم رضی اللہ عنہ کے ارشاد کے مطابق خلفائے راشدین کی سنت میں داخل ہے جو لوگ اس کو بدعت بتاتے ہیں یہ ان کی غلط فہمی ہے۔

(بحوالہ: دستور المقتفی صفحہ 89، فتاویٰ ثنائیہ جلد اول صفحہ 436)

الحمد للہ ہم اہل سنت و جماعت جمعہ کی دواذانوں کو سنت مانتے ہیں اور دواذانوں کو بدعت کہنے والوں کو گمراہ کہتے ہیں کیونکہ صحابہ کرام علیہم الرضوان کی اطاعت بھی ہم پر لازم ہے۔

سوال نمبر 117 : میت کو دفن کرنے کے بعد قبر پر اذان کہنا کیسا ہے



## احادیث کی روشنی میں جواب دیں؟

جواب:..... اذان اللہ تعالیٰ کا ذکر ہے احادیث میں ہے کہ اذان شیطان کو بھگانے کا ذریعہ ہے کیونکہ میت کو جب دفن کیا جاتا ہے تو شیطان اس کے پاس آتا ہے چنانچہ حدیث شریف ملاحظہ ہو۔

الحدیث:..... حضرت امام ترمذی رحمۃ اللہ علیہ، حضرت سفیان ثوری رحمۃ اللہ علیہ سے روایت کرتے ہیں کہ جب مردے سے سوال ہوتا ہے کہ تیرا رب کون ہے؟ شیطان اس پر ظاہر ہوتا ہے اور اپنی طرف اشارہ کرتا ہے کہ میں تیرا رب ہوں، اس لئے حکم آیا کہ میت کے لئے ثابت قدم رہنے کی دعا کریں۔ (بحوالہ: ترمذی شریف، از کتاب: اذان القبر صفحہ 9)

اس حدیث شریف سے معلوم ہوا کہ جب انسان مرتا ہے تو شیطان اس کے پاس آتا ہے لہذا میت کو دفنانے کے بعد فوراً اذان کہی جائے تاکہ اذان سن کر شیطان بھاگ جائے اور میت کو بہکانہ سکے۔

## سوال نمبر 118 : کیا قبر پر اذان کہنا سنت ہے؟

جواب:..... میت کو دفن کرنے کے بعد قبر پر اذان کہنا سنت ہے۔

الحدیث:..... امام احمد و طبرانی و بیہقی حضرت جابر بن عبد اللہ رضی اللہ عنہ سے روایت ہے کہ جب حضرت سعد بن معاذ رضی اللہ عنہ دفن ہو چکے اور قبر درست کر دی گئی سرکارِ اعظم رضی اللہ عنہ دیر تک سبحان اللہ، سبحان اللہ فرماتے رہے اور صحابہ کرام علیہم الرضوان بھی سرکارِ اعظم رضی اللہ عنہ کے ساتھ رہے پھر سرکارِ اعظم رضی اللہ عنہ اللہ اکبر، اللہ اکبر فرماتے رہے اور صحابہ کرام علیہم الرضوان بھی سرکارِ اعظم رضی اللہ عنہ کے ساتھ رہے۔ ارشاد فرمایا:

اس نیک مرد پر اس کی قبر تنگ ہوئی تھی یہاں تک کہ اللہ تعالیٰ نے وہ تکلیف اس سے دور کر دی اور قبر کشادہ فرمادی۔ (بحوالہ: احمد، طبرانی، بیہقی از کتاب: اذان القبر صفحہ 10-11)



علامہ طیبی شرح مشکوٰۃ میں فرماتے ہیں کہ سرکارِ اعظم ﷺ نے میت پر آسانی کے لئے دفن کے بعد قبر پر اللہ اکبر، اللہ اکبر کہا اور یہی کلمہ اذان میں ہے تو اس سے قبر پر اذان کہنا سنت سے ثابت ہے۔

سوال نمبر 119 : ایک وقت میں تین طلاقیں تین واقع ہو جاتی ہیں جب کہ کچھ لوگ کہتے ہیں تین طلاقیں ایک طلاق کے مترادف ہے اس کا تفصیل سے جواب دیں؟

جواب:..... تین طلاقیں تین ہی ہیں:

یہ بات واضح ہے کہ جب شوہر اپنی بیوی کو طلاق دیتا ہے تو صرف پندرہ بیس منٹ بعد مولوی صاحب یاد آجاتے ہیں یعنی اُس کا چند لمحوں میں سارا غصہ ٹھنڈا ہو جاتا ہے اب مولوی اور مفتی صاحبان کو ڈھونڈھنا شروع کر دیا جاتا ہے ایسی صورت میں نام نہاد اہلحدیث مولوی چند ٹکوں کے عوض یہ فتویٰ دیتے ہیں کہ تین طلاقیں تین نہیں وہ تو ایک طلاق ہے۔

مسئلہ:..... دراصل مسئلہ یہ ہے کہ غیر مقلدین نام نہاد اہل حدیث کا یہ موقف ہے کہ اگر کوئی شخص اپنی بیوی کو ایک وقت میں تین طلاقیں دے تو وہ ایک واقع ہوگی۔ مطلب یہ کہ ”مارو گھٹنا پھوٹے آنکھ“ اور آپ اس بات پر ذرا غور کریں تو یہ بالکل ایسی بات ہوگی کہ جیسے کوئی آدمی کسی شخص کو تین ڈنڈے مارے اور تھانے چلے جائیں تو ایسے۔ ایچ۔ او صاحب یہ کہیں کہ چونکہ ایک وقت میں تین ڈنڈے لگے ہیں لہذا ایف۔ آئی۔ آر تو ایک ڈنڈے کی کٹے گی۔ یہ نہیں ہو سکتا۔

تین طلاقوں کے ایک وقت میں تین ہونے پر پوری اُمت کا اجماع ہے تمام صحابہ کرام علیہم الرضوان اور چاروں ائمہ کا اس پر اجماع ہے۔



## غیر مقلدین کے دلائل:

غیر مقلدین یہ حدیث لاتے ہیں کہ حضرت رُکانہ رضی اللہ عنہ، حضور صلی اللہ علیہ وسلم کی خدمت میں آئے حضرت رُکانہ رضی اللہ عنہ کے پوتے نے یہ حدیث بیان کی کہ میرے دادا نے اپنی بیوی کو تین طلاقیں دیں تین طلاق دینے کے بعد وہ حضور صلی اللہ علیہ وسلم کی خدمت میں آئے عرض کی یا رسول اللہ صلی اللہ علیہ وسلم! میں نے اس اس طرح اپنی بیوی کو تین طلاقیں دیں اور کہا کہ میں نے تین تو دی ہیں مگر نیت ایک ہی کی تھی؟ انہوں نے کہا کہ نیت ایک ہی کی تھی تو حضور صلی اللہ علیہ وسلم نے فرمایا کہ رجوع کر لو حضرت رُکانہ رضی اللہ عنہ نے اپنی بیوی سے رجوع کر لیا۔

## دوسری دلیل:

ابوداؤد کی حدیث میں ہے کہ حضور صلی اللہ علیہ وسلم کے زمانے میں تین طلاق ایک ہوتی تھی مگر حضرت عمر رضی اللہ عنہ کے زمانے میں یہ قانون بن گیا کہ تین طلاقیں تین واقع ہوں گی لہذا ہمیں تو اس پر عمل کرنا چاہیے جو حضور صلی اللہ علیہ وسلم کے زمانے میں ہوتا تھا تو یہ تین طلاقوں کا مسئلہ حضرت عمر رضی اللہ عنہ نے تبدیل کیا۔ غیر مقلدین کی یہ دو دلیلیں ہیں۔

## غیر مقلدین کے دلائل کا جواب:

اگر ہم پچھلی حضرت رُکانہ رضی اللہ عنہ والی حدیث پر غور کریں تو بات سمجھ میں آجائے گی حضرت رُکانہ رضی اللہ عنہ نے طلاق دی حدیث شریف میں طلاق کے الفاظ یوں نقل ہیں کہ حضرت رُکانہ رضی اللہ عنہ نے کہا ”اَنْتِ طَالِقٌ“، طالق، طالق یوں طلاق دی حضور صلی اللہ علیہ وسلم نے فرمایا تم اس سے رجوع کر لو۔

صحابہ کرام علیہم الرضوان کو میرے مولا صلی اللہ علیہ وسلم نے منع فرمایا تھا کہ کوئی شخص اپنی بیوی کو تین طلاقیں نہ دے تو صحابہ کرام علیہم الرضوان کی عادت تھی کہ الا ماشاء اللہ تین طلاقیں نہیں دیتے مگر کلمات یہ ہوتے۔ انت طالق، طالق، طالق یعنی وہ طلاق ایک ہی



دیتے دو سے اس کی تکرار کرتے۔ صحابہ کرام علیہم الرضوان کے یہ جملے کوئی نہیں دکھا سکتا کہ انہوں نے یہ کہا ہو ”میں نے تجھے طلاق دی، میں نے تجھے طلاق دی، میں نے تجھے طلاق دی۔“ مطلب یہ کہ طلاق ایک ہی دیتے دو سے اس کی تکرار کرتے۔

مثلاً: میں آپ کے گھر افطاری کرنے کے لئے آیا اور میں یہ کہوں کہ ”مجھے افطاری کرنی ہے، افطاری، افطاری۔ تو آپ کیا تین مرتبہ افطاری رکھیں گے کہ مولانا نے تین مرتبہ کہا ہے مجھے افطاری تو ایک ہی مرتبہ کرنی ہے دو سے میں نے تکرار کی۔

مثلاً: میں صدر جاؤں گا، صدر، صدر تو کیا میں تین مرتبہ صدر جاؤں گا نہیں بلکہ میں جاؤں گا ایک مرتبہ دو سے اس کی تکرار کروں گا۔

اب حضرت عمر رضی اللہ عنہ کا دور آیا طلاق کی کثرت ہوگئی حضرت عمر رضی اللہ عنہ دیکھنے لگے کہ طلاقیں بہت بڑھ جائیں گی۔ اصل میں ہوتا یہ تھا کہ طلاق دینے کے بعد جب مقدمہ قاضی کے پاس آتا تو طلاق دینے والا یہ کہتا کہ میں نے ایک طلاق دی ہے دو سے اس کی تکرار کی ہے یعنی مندرجہ بالا حدیث کی آڑ لے کر تین طلاق دینے کے بعد بہانے تلاش کرتے تو حضرت عمر رضی اللہ عنہ نے فرمایا روایت ہے کہ ”اللہ تعالیٰ اور اس کے رسول صلی اللہ علیہ وسلم نے جہاں تمہیں گنجائش دی تھی یعنی ایک مرتبہ طلاق اور دو سے اس کی تکرار تو اس گنجائش سے تم نے ناجائز فائدہ اٹھایا۔“

حضرت عمر رضی اللہ عنہ نے یہ قانون بنا دیا کہ اب کسی کی یہ بات نہیں مانی جائے گی کہ میں نے ایک طلاق دی اور دو سے اس کی تکرار کی ہے حضرت عمر رضی اللہ عنہ نے فرمایا کہ اب جو تین دے گا اس کی تین مانی جائیں گی اس وقت پوری جماعت صحابہ کرام علیہم الرضوان نے اس پر اجماع کیا۔ غیر مقلدین اہل حدیث جن کو دو حدیثیں یاد نہیں وہ حضرت عمر رضی اللہ عنہ کے قول پر تنقید کرتے ہیں کیا تم لوگوں نے حضور صلی اللہ علیہ وسلم کی یہ حدیث نہیں سنی۔

میرے مولانا رحمۃ اللہ علیہ نے ارشاد فرمایا کہ میری سنت کو اور خلفائے راشدین (علیہم الرضوان)



کی سنت کو لازم پکڑ لو۔

ان تمام دلائل کو سامنے رکھ کر فیصلہ کیا جاسکتا ہے کہ کسی حدیث کی یہ مراد نہیں کہ تین طلاق دینے کے بعد بیوی کو رکھ لیا جائے یہ بہت سنگین مسئلہ ہے تین طلاقوں کے بعد بیوی حرام ہو جائے گی اور اگر ان کا نکاح کوئی پڑھا دے تو قاضی صاحب کا بھی نکاح ٹوٹ جائے گا قاضی صاحب کو بھی تجدید ایمان و تجدید نکاح کرنا ہوگا۔

سوال نمبر 120 : امام احمد رضا علیہ الرحمہ اور اشرف علی تھانوی دونوں

ایک ساتھ دارالعلوم دیوبند میں تعلیم حاصل کرتے تھے

ایک دن حلوے پر جھگڑا ہوا اور امام احمد رضا نے اپنا

الگ دارالعلوم بریلی میں بنا لیا کیا یہ بات صحیح ہے؟

جواب:..... یہ افواہ ہے جو کہ عوام میں گردش کر رہی ہے اس کی حقیقت یہ ہے۔

اعلیٰ حضرت امام احمد رضا علیہ الرحمہ کی ولادت باسعادت دس شوال المکرم 1272ھ

ہجری بمطابق 11 جون 1856ء میں بریلی شریف (یوپی بھارت) میں ہوئی۔

آپ علیہ الرحمہ نے درسِ نظامی (عالم کورس) اور دیگر علوم اپنے والد شیخ الاسلام

حضرت علامہ مولانا نقی علی خان علیہ الرحمہ سے حاصل کی چودہ سال کی عمر (یعنی 14 شعبان

المعظم 1386ھ بمطابق 1869ء) میں پہلا فتویٰ دیا اور یہ فتویٰ رضاعت کے مسئلے پر تھا۔

دارالعلوم دیوبند 1880ء میں تعمیر ہوا جس کی دلیل یہ ہے کہ 1980ء میں

دارالعلوم دیوبند کا صد سالہ یعنی سو سالہ جشن منایا گیا جس موقع پر بہت بڑی تقریب کا

انعقاد ہوا کہ جس کے تمام اخبارات گواہ ہیں اب آپ خود حساب لگائیں کہ دارالعلوم

دیوبند کے تعمیر ہونے سے گیارہ سال پہلے امام احمد رضا علیہ الرحمہ مفتی بن چکے تھے۔

اس کے بعد نہ جانے کب اشرف علی تھانوی صاحب نے دارالعلوم دیوبند میں



داخلہ لے کر کتنے سالوں میں یہ تعلیم مکمل کی الغرض کہ آپ نے جان لیا کہ اس بات میں کوئی صداقت نہیں ہے بلکہ ایک قسم کی افواہ تھی کہ اعلیٰ حضرت امام احمد رضا علیہ الرحمہ اور اشرف علی تھانوی ایک ساتھ دارالعلوم دیوبند میں پڑھتے تھے۔

سوال نمبر 121 : قادیانیوں کی ابتداء کب سے ہوئی؟

جواب:..... قادیانیوں اور مسلمانوں کے درمیان اختلاف کا آغاز بیسویں صدی عیسوی کی ابتداء سے ہوا۔ انیسویں صدی کے اختتام تک اگرچہ مرزا غلام احمد قادیانی مختلف قسم کے دعوے کرتا رہتا تھا جن کی بناء پر مسلمانوں میں قادیانیوں کے خلاف بے چینی پیدا ہو چکی تھی مگر اس وقت تک مرزا غلام احمد قادیانی نے کوئی ایک صریح دعویٰ نہیں کیا تھا۔

مگر 1902ء میں یہود و نصاریٰ کی سرپرستی سے مرزا غلام احمد قادیانی نے صریح نبوت کا جھوٹا دعویٰ کیا۔ دعویٰ کرنے کے بعد برٹش حکومت نے اس خبیث کے جھوٹے دعوؤں کو خوب پانی دے کر مضبوط کیا۔ جس کی وجہ سے عام مسلمانوں اور قادیانیوں کے درمیان اختلافات شدید ہو گئے۔

سوال نمبر 122 : حضور ﷺ کا خاتم النبیین ہونا یعنی آخری نبی ہونا

قرآن مجید سے ثابت کیجئے؟

جواب:..... پوری امت مسلمہ کا اس بات پر اجماع ہے سرکارِ اعظم ﷺ آخری نبی ہیں اور جو اس کا انکار کرے وہ کافر ہے۔

القرآن:..... مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ ط وَكَانَ اللَّهُ بِكُلِّ شَيْءٍ عَلِيمًا ۝

(سورہ احزاب، آیت 40، پارہ 22)



ترجمہ: محمد (ﷺ) تمہارے مردوں میں کسی کے باپ نہیں ہاں اللہ تعالیٰ کے رسول ہیں اور سب نبیوں کے پچھلے اور اللہ تعالیٰ سب کچھ جانتا ہے۔

اس آیت مبارکہ سے یہ ثابت ہے کہ حضور ﷺ خاتم النبیین یعنی آخری نبی اور نبوت کے سلسلے کے ختم ہونے پر مہر ہیں۔

سوال نمبر 123 : قادیانی اعتراض کرتے ہیں کہ اس آیت میں لفظ

خاتم آیا لیکن تم ترجمہ لفظ خاتم کا کیوں کرتے ہو؟

جواب:..... صحابی رسول حضرت عبداللہ ابن مسعود رضی اللہ عنہ سے مروی قرأت میں خاتم النبیین ہے۔ اس قرأت سے صاف واضح ہے کہ عقیدہ ختم نبوت قرآن مجید سے ثابت ہے اور قادیانیوں کے اعتراض کا رفع بھی ہے۔ اور خاتم (ت کے زبر کے ساتھ) قرأت سے بھی سرکارِ اعظم ﷺ پر نبوت کا ختم ہونا ثابت ہے۔ جیسا کہ سوال نمبر 124 کے جواب میں لفظ خاتم کی لغوی اور اصطلاحی تحقیق سے واضح ہوتا ہے۔

سوال نمبر 124 : لغت کی رو سے خاتم النبیین کے کیا معنی ہیں؟

جواب:..... جہاں تک سیاق و سباق کا تعلق ہے وہ پوری طرح اس امر کا تقاضا کرتے ہیں کہ یہاں خاتم النبیین کے معنی سلسلہ نبوت کو ختم کرنے والے ہی کے لئے جائیں اور یہی سمجھا جائے کہ حضور ﷺ کے بعد کوئی نبی آنے والا نہیں ہے۔ لغت بھی اس معنی پر دلالت کرتی ہے۔ عربی لغت اور محاورے کی رو سے ”ختم“ کے معنی بند کرنے اور کسی کام کو پورا کر کے فارغ ہو جانے کے ہیں۔

مثال:..... ختم العمل کے معنی ہیں فراغ من العمل ”کام پورا کر کے فارغ ہو جانا۔“  
ختم الكتاب کے معنی ہیں کتاب بند کر کے اس پر مہر لگا دی تاکہ کتاب محفوظ ہو جائے۔ اسی طرح خاتم النبیین کے معنی ہیں: ”جس نے نبوت کو ختم کر دیا اور اس پر مہر لگا



دی اب قیامت تک یہ دروازہ کسی کے لئے نہیں کھلے گا۔“ (تفسیر ابن جریر جلد 22 صفحہ 12)

سوال نمبر 125 : حضور ﷺ کا خاتم النبیین ہونا یعنی آخری نبی ہونا

حدیث شریف سے ثابت کیجئے؟

جواب:..... احادیث مبارکہ ملاحظہ ہوں۔

الحدیث:..... حضرت ابو ہریرہ رضی اللہ عنہ سے روایت ہے کہ بے شک حضور ﷺ نے فرمایا کہ مجھے تمام انبیاء علیہم السلام پر چھ باتوں میں فضیلت دی گئی ہے۔ ایک تو یہ کہ مجھے جوامع الکلم عطا کئے گئے ہیں، دوسرے یہ کہ رعب دیا گیا ہے، تیسرے یہ کہ میرے لئے مالِ غنیمت حلال کر دیا گیا اور زمین میرے لئے پاک اور سجدہ گاہ بنائی گئی اور میں تمام مخلوقات کے لئے رسول بنا کر بھیجا گیا اور ختم کی گئی مجھ پر نبوت۔ (بحوالہ: مسلم شریف)

الحدیث:..... حضرت ابو ہریرہ رضی اللہ عنہ سے روایت ہے کہ حضور ﷺ نے ارشاد فرمایا کہ بنی اسرائیل پر انبیاء علیہم السلام حکمرانی کیا کرتے تھے جب ایک نبی وصال فرما جاتا تھا تو اس کے بعد دوسرا نبی آجاتا تھا اور تحقیق میرے بعد کوئی نبی نہیں اور عنقریب خلفاء ہوں گے جو بہت کثرت سے ہوں گے۔ (بحوالہ: بخاری شریف)

اس طرح کی احادیث بکثرت صحابہ کرام علیہم الرضوان نے حضور ﷺ سے روایت کی ہیں اور بکثرت محدثین نے ان کو بہت سی مضبوط سندوں سے نقل کیا ہے جن کے مطالعہ سے صاف معلوم ہوتا ہے کہ حضور ﷺ نے مختلف مواقع پر مختلف طریقوں سے مختلف الفاظ میں ارشاد فرمایا کہ میں آخری نبی ہوں میرے بعد کوئی نبی آنے والا نہیں ہے۔ الغرض کہ آپ ﷺ کے بعد نبوت کا سلسلہ ختم ہو چکا ہے اور اس کے ختم پر مہر لگ چکی ہے۔

سوال نمبر 126 : حضور ﷺ کے بعد اگر کوئی نبوت کا دعویٰ کرے



## تو وہ کون ہے؟

جواب:..... اس کا جواب حضور ﷺ کا حدیث سے ملاحظہ ہو۔

الحديث:..... حضرت ثوبان رضي الله عنه سے روایت ہے کہ حضور ﷺ نے فرمایا اور یہ کہ میری امت میں تمیں کذاب ہوں گے جن میں ہر ایک نبی ہونے کا دعویٰ کرے گا حالانکہ میں خاتم النبیین ہوں میرے بعد کوئی نبی نہیں۔ (بحوالہ: ابوداؤد شریف)

حضور ﷺ کے بعد بھی اگر کوئی نبی ہونے کا دعویٰ کرے وہ دجال و کذاب ہے۔

سوال نمبر 127 : کیا حضور ﷺ کے خاتم النبیین ہونے پر صحابہ کرام

علیہم الرضوان کا اجماع ہے؟

جواب:..... قرآن و حدیث کے بعد شریعت اسلامی میں تیسرا اہم درجہ صحابہ کرام علیہم الرضوان کا اجماع ہے۔ یہ بات معتبر دلیلوں اور تاریخی ثبوت سے ثابت ہے کہ حضور ﷺ کے پردہ فرمانے کے بعد جن دجالوں نے نبوت کا دعویٰ کیا اور جن لوگوں نے ان کے جھوٹے دعوؤں کو تسلیم کیا ان سب کے خلاف صحابہ کرام علیہم الرضوان نے علم جہاد بلند کیا۔

اس سلسلے میں خصوصیت کے ساتھ مردودِ اعظم مسیلمہ کذاب کا معاملہ قابل ذکر ہے۔ مسیلمہ کذاب صرف حضور ﷺ کے خاتم النبیین ہونے کا منکر نہ تھا بلکہ اس کا دعویٰ یہ تھا کہ اس نے حضور ﷺ کے وصال سے پہلے جو خط آپ ﷺ کو لکھا اس کے الفاظ کچھ اس طرح تھے:

”مسیلمہ رسول اللہ (معاذ اللہ) کی طرف سے محمد رسول اللہ ﷺ کی طرف آپ ﷺ پر سلام ہو۔ آپ ﷺ کو معلوم ہو کہ میں آپ ﷺ کے ساتھ نبوت کے کام میں شریک کیا گیا ہوں۔“ (معاذ اللہ) (بحوالہ: طبری جلد دوم صفحہ 399 مطبوعہ مصر)



اس کے علاوہ مؤرخ طبری نے یہ روایت بھی بیان کی ہے کہ مسیلمہ کے ہاں جو اذان دی جاتی تھی اس میں اشہدان محمد رسول اللہ کے الفاظ بھی کہے جاتے تھے۔ حضرت ابو بکر صدیق رضی اللہ عنہ نے اس کے خلاف علم جہاد بلند کیا۔ مسیلمہ کذاب کی ایک لاکھ فوج سے صرف دس ہزار مسلمانوں نے جنگ کی اور تمام صحابہ کرام علیہم الرضوان نے اسے کذاب کہا اس لئے کہ حضور صلی اللہ علیہ وسلم کے بعد کوئی نبی پیدا نہیں ہو سکتا۔

سوال نمبر 128 : کیا حضور صلی اللہ علیہ وسلم کے خاتم النبیین ہونے پر علمائے

امت کا اجماع ہے؟

جواب:..... قرآن مجید، احادیث مبارکہ اور صحابہ کرام علیہم الرضوان کے بعد علمائے امت کا مقام ہے اس لحاظ سے اب ہم دیکھتے ہیں کہ پہلی صدی سے لے کر آج تک ہر زمانے کے اور پوری دنیائے اسلام کے علمائے امت کس بات پر متفق ہیں۔

امام اعظم ابو حنیفہ رضی اللہ عنہ:

امام اعظم ابو حنیفہ رضی اللہ عنہ کے زمانے میں ایک شخص نے نبوت کا دعویٰ کیا اور کہا ”مجھے موقع دو کہ میں اپنی نبوت کی علامات پیش کروں“ اس پر حضرت امام اعظم ابو حنیفہ رضی اللہ عنہ نے فرمایا کہ جو شخص اس سے نبوت کی کوئی علامت طلب کرے وہ بھی کافر ہو جائے گا کیونکہ حضور صلی اللہ علیہ وسلم فرما چکے ہیں کہ میرے بعد کوئی نبی نہیں۔

(مناقب امام اعظم، لابن احمد المکی جلد اول صفحہ 161 مطبوعہ حیدرآباد 1321ء)

علامہ ابن جریر طبری رضی اللہ عنہ:

اپنی مشہور تفسیر قرآن میں اس آیت وَلَٰكِنْ رَّسُولَ اللَّهِ وَخَاتَمَ النَّبِيِّينَ کا مطلب بیان کرتے ہیں کہ جس نے نبوت کو ختم کر دیا اور اس پر مہر لگا دی اب قیامت



تک یہ دروازہ کسی کے لئے نہیں کھلے گا۔ (تفسیر ابن جریر، جلد 22 صفحہ 12)

حضرت امام محی السنہ بغوی علیہ الرحمہ:

آپ اپنی تفسیر معالم التنزیل میں لکھتے ہیں ”اللہ تعالیٰ نے آپ ﷺ کے ذریعے سے نبوت کو ختم کیا۔ پس آپ ﷺ، انبیاء علیہم السلام کے خاتم ہیں اور حضرت ابن عباس رضی اللہ عنہما کا قول ہے کہ اللہ تعالیٰ نے (اس آیت میں) یہ فیصلہ فرما دیا ہے کہ حضور ﷺ کے بعد کوئی نبی نہ ہوگا۔“ (جلد 3 صفحہ 153)

حضرت علامہ ابن نجیم علیہ الرحمہ:

اصول فقہ کی مشہور کتاب الاشباہ والنظائر، کتاب السیر، باب الروہ میں لکھتے ہیں: ”اگر آدمی یہ نہ سمجھے کہ محمد ﷺ آخری نبی ہیں تو وہ مسلمان نہیں ہے کیونکہ یہ ان باتوں میں سے ہے جن کو جاننا اور ماننا ضروریات دین میں سے ہے۔“ (صفحہ 179)

حضرت امام علی قاری علیہ الرحمہ:

اپنی شرح فقہ اکبر میں لکھتے ہیں کہ ہمارے نبی ﷺ کے بعد نبوت کا دعویٰ کرنا بالاجماع کفر ہے۔

ہم نے چار جید علماء کرام کے حوالے کر دیئے ہیں جو عالم اسلام کی متفقہ بزرگ شخصیتیں ہیں۔ ان سب کا بلکہ لاکھوں علمائے امت کا اس بات پر اجماع ہے کہ سرکارِ اعظم ﷺ آخری نبی ہیں آپ ﷺ کے بعد کوئی نبی نہیں۔

سوال نمبر 129: آخر میں کہیں گے کہ آپ نے سارے دلائل دیئے مگر حضرت عیسیٰ علیہ السلام بھی تشریف لائیں گے وہ بھی تو نبی ہیں اس کا جواب دیں؟

جواب:..... حضرت عیسیٰ علیہ السلام کا دوبارہ نزول، نبی کی حیثیت سے نہیں ہوگا نہ ان پر



وحی نازل ہوگی نہ وہ اللہ تعالیٰ کی طرف سے کوئی نیا پیغام یا نئے احکام لائیں گے۔ وہ شریعت مصطفیٰ ﷺ میں کوئی اضافہ یا کوئی کمی کریں گے نہ ان کو تجدید دین کے لئے دنیا میں لایا جائے گا نہ وہ آکر لوگوں کو اپنے اوپر ایمان لانے کی دعوت دیں گے اور نہ وہ اپنے ماننے والوں کو ایک الگ امت بنائیں گے۔

وہ صرف اس کا رخا ص کے لئے بھیجے جائیں گے اور وہ یہ ہوگا کہ دجال کے فتنے کا خاتمہ کر دیں۔ اس کام کے لئے حضرت عیسیٰ علیہ السلام ایسے طریقے سے نازل ہوں گے کہ جن مسلمانوں کے درمیان ان کا نزول ہوگا انہیں اس امر میں کوئی شک نہیں رہے گا کہ یہ حضرت عیسیٰ علیہ السلام ہی ہیں جو سرکارِ اعظم ﷺ کی بشارت کے مطابق ٹھیک وقت پر تشریف لائے ہیں۔

وہ آکر مسلمانوں کی جماعت میں شامل ہو جائیں گے، جو بھی اس وقت مسلمانوں کے امام ہوں گے اس کی اقتداء میں نماز پڑھیں گے تاکہ اس شک کی کوئی ادنیٰ سی گنجائش بھی نہ رہے کہ وہ اپنی سابق پیغمبرانہ حیثیت کی طرح اب پھر پیغمبری کے فرائض انجام دینے کے لئے واپس آئے ہیں۔ ان سب باتوں کی بناء پر ان کی آمد سے مہر نبوت کے ٹوٹنے کا قطعاً کوئی سوال پیدا نہ ہوگا اس پر علمائے امت کے اقوال ملاحظہ ہوں:

حضرت امام جلال الدین سیوطی علیہ الرحمہ:

آپ اپنی تفسیر جلالین صفحہ 768 پر لکھتے ہیں وَ كَانَ اللَّهُ بِكُلِّ شَيْءٍ عَلِيمًا یعنی اللہ تعالیٰ کو اس بات کا علم ہے کہ حضور ﷺ کے بعد کوئی نبی نہیں اور حضرت عیسیٰ علیہ السلام جب نازل ہوں گے تو آپ ﷺ کی شریعت ہی کے مطابق عمل کریں گے۔

حضرت امام حافظ الدین النسفی علیہ الرحمہ:

اپنی تفسیر مدارک التنزیل صفحہ 417 میں لکھتے ہیں:



”اور آپ ﷺ خاتم النبیین ہیں یعنی نبیوں میں سے سب سے آخری ہیں۔ آپ ﷺ کے بعد کوئی دوسرا نبی مبعوث نہیں کیا جائے گا۔ حضرت عیسیٰ علیہ السلام کی جہاں تک بات ہے وہ ان انبیاء علیہم السلام میں سے ہیں جو حضور ﷺ سے پہلے نبی بنائے جا چکے تھے اور جب وہ نازل ہوں گے تو وہ آپ ﷺ کی امت کے افراد میں سے ہوں گے۔ علمائے امت نے اس مسئلے کو پوری وضاحت کے ساتھ یوں بیان فرمایا۔

حضرت امام تفتازانی علیہ الرحمہ:

آپ شرح عقائد نسفی مطبوعہ مصر صفحہ 135 پر لکھتے ہیں کہ یہ ثابت ہے کہ محمد ﷺ آخری نبی ہیں۔ اگر کہا جائے کہ آپ کے بعد حضرت عیسیٰ علیہ السلام کے نزول کا ذکر احادیث میں آیا ہے تو ہم کہیں گے کہ ہاں آیا ہے مگر وہ حضور ﷺ کے تابع ہوں گے کیونکہ ان کی شریعت تو منسوخ ہو چکی ہے اس لئے نہ ان کی طرف وحی ہوگی اور نہ وہ احکام مقرر فرمائیں گے بلکہ وہ رسول اللہ ﷺ کے نائب کی حیثیت سے کام کریں گے۔ اب حضرت عیسیٰ علیہ السلام کی آمد کے متعلق حدیث ملاحظہ ہو:

الحدیث:..... حضرت جابر بن عبد اللہ رضی اللہ عنہما کہتے ہیں کہ میں نے حضور ﷺ سے سنا ہے کہ پھر عیسیٰ ابن مریم نازل ہوں گے مسلمانوں کا امیر ان سے کہے گا کہ آئیے آپ نماز پڑھائیے مگر وہ کہیں گے تم لوگ خود ہی ایک دوسرے کے امیر ہو (یعنی تمہارا امیر خود تمہی میں سے ہونا چاہیے) یہ وہ اس عزت کا لحاظ کرتے ہوئے کہیں گے جو اللہ تعالیٰ نے اس امت کو دی ہے۔ (بحوالہ: مسلم، بیان نزول عیسیٰ ابن مریم، مسند احمد)

سوال نمبر 130 : کیا قادیانی کفریہ کلمات کہہ کر عام مسلمانوں کو بہکاتے ہیں؟

جواب:..... قادیانی سادہ مسلمانوں کو بڑی چالاکی سے پھانتے ہیں۔ یہاں تک کہ



انہوں نے ایک اسٹیکرز نکالا ہے جس پر پورا کلمہ طیبہ تحریر ہے اس طرح یہ پوری دنیا میں عام مسلمانوں کو بہکاتے ہیں کہ ہمارے عقائد مسلمانوں جیسے ہی ہیں مگر ہم پر جھوٹا الزام لگا کر ہمیں اسلام سے خارج کرتے ہیں۔

اب انہی کی کتابوں سے انہی کے دلائل ملاحظہ ہوں:

دلیل:..... مرزا قادیانی لکھتا ہے کہ ہم بھی نبوت کا دعویٰ کرنے والے پر لعنت بھیجتے ہیں اور لا الہ الا اللہ محمد رسول اللہ کے قائل ہیں اور آنحضرت ﷺ کی ختم نبوت پر ایمان رکھتے ہیں اور وحی نبوت نہیں بلکہ وحی ولایت جو زیر سایہ نبوت مصطفیٰ ﷺ اور حضور ﷺ، اللہ ﷻ کے ولیوں کو ملتی ہے اس کو ہم مانتے ہیں۔ غرض نبوت نادعویٰ اس طرف بھی نہیں، صرف ولایت اور مجددیت کا دعویٰ ہے۔

(اشتہار از: مرزا قادیانی، مندرجہ تبلیغ رسالت جلد 6 صفحہ 302)

دلیل:..... مرزا غلام احمد قادیانی لکھتا ہے کہ یہ عاجز نبی ہے اور نہ رسول ہے، صرف اپنے نبی معصوم محمد ﷺ کا ایک ادنیٰ غلام اور پیرو ہے۔

(ارشاد مرزا قادیانی مندرجہ قصر اہدی، مؤلف قمر الدین جہلمی صفحہ 58)

مرزا غلام احمد قادیانی کے یہ اقوال ابتدائی دور کے تھے جن سے وہ عالم اسلام کو بے وقوف بنانے کی کوشش کرتا تھا اور بعضوں کو اپنا پیرو کار بھی بنا لیتا تھا۔

سوال نمبر 131 : وہ کون سے دعوے ہیں جن کی بناء پر علمائے

امت نے مرزا غلام احمد قادیانی اور اس کے ماننے

والوں پر کفر کا فتویٰ لگایا ہے؟

جواب:..... ایک نہیں سینکڑوں ایسے دعوے ہیں جو یہ ثابت کر دیتے ہیں کہ مرزا غلام احمد قادیانی اپنے دور کا دجال تھا اور ایسے شخص کے ماننے والے بھی شیطان ہیں۔



مرزا غلام احمد قادیانی کی باتیں خود اس کی کتابوں سے:

امتی اور نبی:..... بعد میں اللہ تعالیٰ کا وحی بارش کی طرح میرے اوپر نازل ہوئی اس نے مجھے اس عقیدے پر قائم نہ رہنے دیا اور سچے نبی ہونے کا خطاب مجھے دیا گیا مگر اس طرح سے کہ ایک پہلو سے نبی اور ایک پہلو سے امتی۔

(بحوالہ: حقیقۃ الوحی، مرزا غلام احمد قادیانی صفحہ 149)

غیر صاحب شریعت:

مرزا لکھتا ہے کہ اب حضور ﷺ کی نبوت کے علاوہ ساری نبوتیں بند ہیں۔ شریعت والا نبی کوئی نہیں آسکتا اور بغیر شریعت کے نبی ہو نہیں سکتا مگر وہی جو پہلے سے امتی ہے پس اس بناء پر میں امتی ہوں اور نبی بھی۔ (معاذ اللہ)

(بحوالہ: تجلیات الہیہ، مرزا غلام قادیانی صفحہ 24)

مرزا غلام قادیانی پر نبوت ختم:

اس امت میں نبی کا مرتبہ پانے کے لئے میں ہی مخصوص کیا گیا اور دوسرے تمام لوگ اس مرتبہ کے مستحق نہیں ہیں۔ (معاذ اللہ)

(بحوالہ: حقیقۃ الوحی، مرزا قادیانی صفحہ 291)

یہ وہ جھوٹے، مے ہیں جن کی بنا پر مرزا غلام قادیانی کو اور اس کے ماننے والوں کو کافر قرار دیا گیا ہے۔

سوال نمبر 132: جو شخص مرزا غلام احمد قادیانی کو نبی نہ مانے اس کے

بارے میں قادیانیوں کا کیا موقف ہے؟

جواب:..... مرزا غلام احمد قادیانی کو جو شخص نبی نہیں مانتا گمراہ ہے (معاذ اللہ) حرام کی اولاد ہے۔ یہ سب مرزا غلام احمد قادیانی کی کتاب میں موجود ہے۔



عبارت 1:..... گل مسلمانوں نے مجھے قبول کر لیا ہے اور میری دعوت کی تصدیق کر لی ہے مگر کنجریوں اور بدکاروں کی اولاد نے مجھے نہیں مانا۔ (بحوالہ: آئینہ کمالات صفحہ 54)

عبارت 2:..... مرزا غلام احمد قادیانی لکھتا ہے کہ جو شخص میرا مخالف ہے وہ عیسائی، یہودی، مشرک اور جہنمی ہے۔

(بحوالہ: نزول المسیح صفحہ 4 تذکرہ صفحہ 227) (تحفہ گوڑویہ 31 تبلیغ رسالت جلد 9 صفحہ 27)

عبارت 3:..... مرزا غلام احمد قادیانی لکھتا ہے کہ جو شخص ہماری فتح کو نہیں مانے گا۔ (یعنی نبوت کے دعوؤں کو تسلیم نہیں کرے گا) تو صاف سمجھا جائے گا کہ اس کو ولد الحرام بننے کا شوق ہے۔ (بحوالہ: انوار السلام صفحہ 30)

مرزا کو جو نبی نہ مانے وہ کافر ہے: (معاذ اللہ)

جب علماء اہلسنت نے قادیانیوں کو کافر قرار دینے کی تحریک اٹھائی تو قومی اسمبلی (پاکستان) کے ایک رکن نے علماء اہلسنت سے کہا کہ آپ کیوں قادیانیوں کے پیچھے پڑے ہیں تو اس وقت رکن قومی اسمبلی حضرت علامہ عبدالمصطفیٰ الازہری اعظمی علیہ الرحمہ وہاں پر موجود تھے۔ آپ نے فرمایا کہ ٹھہر جاؤ ابھی فیصلہ ہو جائے گا۔

علامہ الازہری صاحب نے قادیانیوں کے ذمے دار شخص کو بلوایا اور اس سے پوچھا کہ اگر کوئی مرزا غلام احمد قادیانی کو نبی نہ مانے تو آپ اس کو کیا کہیں گے؟ قادیانی نے جواب دیا کہ ہم اس کو کافر مانتے ہیں یہ سن کر قومی اسمبلی کے رکن جو یہ کہہ رہے تھے کہ آپ کیوں قادیانیوں کے پیچھے پڑے ہیں، کھڑے ہو گئے اور کہنے لگے کہ یہ تو ہم سب کو کافر کہہ رہا ہے۔

الغرض یہ ثابت ہوا کہ جو شخص مرزا غلام احمد قادیانی کو نبی نہ مانے وہ قادیانیوں کے نزدیک کافر ہے۔



سوال نمبر 133 : جب قرآن مجید میں دین اسلام کے تمام قوانین

موجود ہیں تو پھر حدیث کی کیا ضرورت ہے؟

جواب:..... بے شک قرآن میں ہر خشک و تر کا ذکر موجود ہے کوئی بھی مسلمان اس کا انکار نہیں کر سکتا۔ کائنات کی ابتداء سے اس کی انتہا تک سارے علوم اور قوانین اور اس کے علاوہ کے متعلق بھی قرآن مجید میں موجود ہیں لیکن ہم وہ آنکھ نہیں رکھتے کہ علوم اور مسائل کو اپنے تئیں سمجھ سکیں اور زیر عمل لاسکیں۔

دلیل:..... قرآن مجید میں مومنوں کو نماز قائم کرنے کا حکم دیا گیا ہے مگر نماز کیسے پڑھیں گے؟ کتنے وقت کی پڑھیں گے؟ نماز کا طریقہ کیا ہونا چاہیے؟ قرآن مجید میں صرحاً تلاش کر سکتے ہیں؟

دلیل:..... قرآن مجید میں حکم دیا گیا ہے کہ ”زکوٰۃ ادا کرو“ آپ بتائیں کہ زکوٰۃ ہم کتنی ادا کریں؟ کب فرض ہوتی ہے؟ کس پر فرض ہے؟ حج کیسے ادا کریں؟ عمرہ کیسے ادا کریں؟ نماز عید کیسے ادا کریں؟ وغیرہ وغیرہ دیگر اس جیسے بہت سارے مسائل پر ہم عمل درآمد کیسے کریں گے؟

یقیناً ہمیں حدیث شریف سے مدد لینی ہوگی حدیث شریف کی ضرورت پڑے گی بغیر حدیث کی مدد کے آپ ان تمام تفصیلی معاملات پر عمل پیرا نہیں ہو سکتے الغرض کہ احادیث رسول قرآن مجید کی تفصیل اور سرکارِ اعظم ﷺ کی حیاتِ طیبہ قرآن مجید کا عملی نمونہ ہے۔

سوال نمبر 134 : اگر قرآن کو سمجھنے کے لئے حدیث کی ضرورت ہے

تو پھر کیا قرآن مجید حدیث کا محتاج ہے؟

جواب:..... قرآن مجید حکمتوں، علوم اور معرفت کا خزانہ ہے یہ ہرگز حدیث شریف کا



محتاج نہیں ہے بلکہ ہم یہ کہتے ہیں کہ قرآن مجید کو سمجھنے کے لئے اس میں موجود علوم کی معرفت کے لئے ہم حدیث شریف کے محتاج ہیں۔

اسے یوں سمجھئے کہ قرآن مجید ضابطہ حیات ہے لیکن اس پر عمل کس طرح کیا جائے اس کی تشریح اور وضاحت کے لئے اللہ تعالیٰ نے سرکارِ اعظم ﷺ کو ہماری طرف اپنا رسول بنا کر بھیجا اور سرکارِ اعظم ﷺ کی طرف سے کی گئی تشریح اللہ تعالیٰ ہی کی طرف سے ہے قرآن مجید کسی کا محتاج نہیں اور یہ کہنا بھی غلط ہے کہ احادیث مبارکہ پر عمل کرنے سے قرآن مجید کا محتاج ہونا لازم آئے گا اس لئے کہ قرآن مجید اللہ تعالیٰ کی کتاب ہے اور سرکارِ اعظم ﷺ اللہ تعالیٰ کے رسول ہیں۔

سوال نمبر 135 : کیا قرآن مجید میں احادیث مبارکہ کی

ضرورت کو بیان کیا گیا ہے؟

جواب:..... قرآن مجید میں کئی مقامات پر سرکارِ اعظم ﷺ کے قول (حدیث) کو ماننے اور اس پر عمل کرنے کا حکم دیا گیا ہے۔

القرآن:..... قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ ۝

ترجمہ: تم فرما دو کہ حکم مانو اللہ اور رسول کا پھر اگر وہ منہ پھیریں تو اللہ کو خوش نہیں آنے کا فر۔ (سورہ آل عمران، آیت 32، پارہ 3)

القرآن:..... قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ۝

ترجمہ: (اے میرے محبوب) تم فرماؤ! اگر تم محبت رکھتے ہو اللہ تعالیٰ سے تو میری رہ چلو



تا کہ محبت کرے تم سے اللہ اور تمہارے گناہ بخش دے اور اللہ بخشنے والا مہربان ہے۔  
ان آیات میں اللہ تعالیٰ نے اپنے محبوب ﷺ کے حکم (حدیث) کو ماننے اور عمل کرنے کا حکم دیا ہے۔

القرآن:..... مَنْ يُطِيعِ الرَّسُولَ فَقَدْ أَطَاعَ اللَّهَ ج

ترجمہ: جس نے رسول کا حکم مانا بے شک اس نے اللہ کا حکم مانا۔ (سورہ نساء، آیت: 80، پارہ 5)

القرآن:..... وَمَا يَنْطِقُ عَنِ الْهَوَىٰ - إِنْ هُوَ إِلَّا وَحْيٌ يُوحَىٰ -

ترجمہ: اور وہ کوئی بات اپنی خواہش سے نہیں کرتے وہ تو نہیں مگر وحی جو انہیں کی جاتی ہے۔ (وحی الہی ان کا کلام ہوتی ہے۔) (سورہ وانجم، آیت 4-3، پارہ 27)

ان آیات سے معلوم ہوا کہ سرکارِ اعظم ﷺ کی زبان حق ترجمان سے نکلا ہوا ہر لفظ شریعت اور حدیث ہے اس پر عمل کرنے کا حکم قرآن مجید سے ثابت ہے لہذا بات واضح ہوگئی کہ حدیث رسول ﷺ کی بہت اہمیت ہے۔

سوال 136: کیا زمانہ رسول ﷺ میں قول رسول لکھنے کا رواج تھا؟

جواب:..... سرکارِ اعظم ﷺ کے دورِ اقدس میں بھی احادیث لکھی جاتی تھیں کئی صحابہ کرام علیہم الرضوان اپنے مولا سرکارِ اعظم ﷺ سے جو کچھ سنتے لکھ کر محفوظ کر لیتے تھے چنانچہ ایک حدیث ملاحظہ ہو۔

الحدیث:..... حضرت عبداللہ بن عمرو بن العاص رضی اللہ عنہ فرماتے ہیں کہ میں سرکارِ اعظم ﷺ کی زبان پاک سے جو لفظ سُنتا تھا اسے لکھ لیتا تھا اس ارادے سے کہ اسے یاد کروں لیکن قریش نے مجھے منع کیا اور کہا کہ تم سرکارِ اعظم ﷺ سے جو سنتے ہو وہ لکھ لیتے ہو اور سرکارِ اعظم ﷺ بتقاضائے بشریت کبھی بحالتِ غضب میں کچھ فرمادیتے ہیں (ان کی اس بات سے متاثر ہو کر) میں نے لکھنا چھوڑ دیا پھر میں نے اس بات کا



ذکر بارگاہ رسالت ﷺ میں کیا تو سرکارِ اعظم ﷺ نے ارشاد فرمایا جو مجھ سے سنو (میں کسی بھی حالت میں ہوں) ضرور لکھ لیا کرو اس ذاتِ پاک جل جلالہ کی قسم جس کے دستِ قدرت میں میری جان ہے میری زبان سے حق کے سوا کچھ اور نکلتا ہی نہیں۔

(بحوالہ: رواہ الامام احمد، تفسیر ابن کثیر سورہ وانجم جلد چہارم صفحہ 247)

اس حدیث شریف سے معلوم ہوا کہ صحابہ کرام علیہم الرضوان اپنے مولا سرکارِ اعظم کی ہر بات لکھنے کا اہتمام کرتے تھے اور اس کو یاد کرتے تھے صحابہ کرام علیہم الرضوان کی پوری زندگی بلکہ ان کا ہر لمحہ سرکارِ اعظم کے ارشادات کے سانچے میں ڈھلا ہوا تھا صحابہ کرام علیہم الرضوان کی طبعی خواہشات تک سب کی سب احادیثِ رسول ﷺ کی تابع تھیں ان کی خلوتوں کا سوز و گداز اور ان کی جلو توں کا جذبہ عمل، ان کی شب بیداریاں اور ان کے دن کے قیلو لے سب فرمانِ رسول ﷺ کے تابع تھے اور جو قول و فعل سے ہر وقت ہم کنار رہے وہ کبھی فراموش ہو سکتا ہے؟

ہرگز نہیں ہو سکتا ان ہستیوں نے اپنے مولیٰ سرکارِ اعظم ﷺ کا ایک بھی فرمان کبھی فراموش نہیں ہونے دیا تمام باتوں سے ثابت ہوا کہ صحابہ کرام علیہم الرضوان کا یہ ایمان رہا کہ سرکارِ اعظم ﷺ کی ظاہری پردہ پوشی کے بعد بھی آپ ﷺ کے فرامین شریعت اور حجت ہیں صحابہ کرام علیہم الرضوان سے ان کی حفاظت کا اس قدر انتظام اسی وجہ سے فرمایا جو کہ آج سند کے ساتھ ہمارے سامنے ہے اور قیامت تک آنے والے مسلمانوں کے لیے اس ہدایت اور سنہرے ضابطہ حیات کو محفوظ کر لیا گیا۔

سوال نمبر 137: آج کل ہمارے نوجوانوں میں یہ بیماری پھیلتی جا رہی ہے خصوصاً نوجوان جو پینٹ شرٹ میں ملبوس ہوتے ہیں وہ مسجد میں داخل ہوتے ہی اپنی پینٹ کے



پانچوں کو موڑ لیتے ہیں اور بہت زیادہ موڑتے ہیں اور بعض لوگ شلوار کونینے کی طرف سے گھرتے ہیں یا

موڑتے ہیں اس کا شرعی حکم کیا ہے؟

**جواب:**..... ہم جب نماز کا ارادہ کرتے ہیں تو گویا ہم اللہ تعالیٰ کی بارگاہ میں حاضر ہو رہے ہیں جو سارے حاکموں کا حاکم ہے اس کی بارگاہ سے بڑھ کر کوئی بارگاہ نہیں لہذا اس کی بارگاہ میں انتہائی ادب کے ساتھ حاضر ہونا چاہیے نہایت ہی سلیقے کے ساتھ اچھا لباس پہن کر حاضر ہوں اس مثال کو یوں سمجھ لیجئے کہ آپ ہم کسی دنیاوی افسر کی خدمت میں جاتے ہیں تو پہلے اپنا حلیہ اچھا کرتے ہیں پھر اپنا لباس درست کرتے ہیں آستین چڑھی ہوئی ہوتی ہے اسے سیدھی کر لیتے ہیں شلوار کا پانچا اگر اوپر نیچے ہو تو اسے درست کرتے ہیں تو جب دنیاوی دربار کا اس قدر احترام ہے تو جو بارگاہ تمام بارگاہوں سے افضل و اعلیٰ ہے اس بارگاہ کا احترام کس قدر ہونا چاہیے اب شلوار کونینے کی طرف سے یا پیٹ کے پانچے کو نیچے سے موڑنے کی مذمت میں احادیث مبارکہ ملاحظہ فرمائیں۔

**حدیث شریف:**..... حضرت ابن عباس رضی اللہ عنہما سے مروی ہے کہ سرکارِ اعظم صلی اللہ علیہ وسلم فرماتے ہیں کہ

مجھے علم ہوا کہ سات ہڈیوں پر سجدہ کروں (منہ اور دونوں گھٹنے اور دونوں پنچے) اور یہ حکم ہوا کہ کپڑے اور بال نہ موڑوں۔

(بخاری شریف، جلد اول، صفحہ 113، مسلم شریف، جلد اول، صفحہ 193، ترمذی شریف، جلد اول، صفحہ 66)

شراح بخاری علامہ بدرالدین عینی علیہ الرحمہ فرماتے ہیں لیکن اصطلاح شرع میں کپڑے کا موڑنا اور سجدہ میں جاتے وقت اپنے کپڑے کو اوپر کی طرف کھینچنا ہے یہ فعل



کپڑے کا ٹخنوں کے نیچے بغیر تکبر کی نیت ہونے سے زیادہ قبیح و نقصان دہ ہے کہ پہلی صورت میں یعنی کپڑا بغیر تکبر کی نیت کے ٹخنے سے نیچے رہنے میں نماز مکروہ تنزیہی ہے یا خلاف اولیٰ ہوگی اور کفِ ثوب کی صورت میں خواہ نیچے یا پانچے کی طرف سے موڑے اور اسی طرح آدھی کلانی سے زیادہ آستین وغیرہ موڑنے یا دامن سمیٹ کر نماز پڑھنا مکروہ تحریمی واجب الادعاہ (نماز کو دوبارہ لوٹانا) ہے۔

(شارح بخاری، عینی جلد، صفحہ 90)

در مختار میں ہے اور اس کے تحت علامہ سابدین شامی علیہ الرحمہ فرماتے ہیں کہ کفِ ثوب مکروہ ہے یعنی کپڑے کا اٹھانا اگرچہ کپڑا مٹی سے بچانے کے لئے ہز جیسے آستین دامن موڑنا اگر ایسی حالت میں نماز میں داخل ہوا کہ اس کی آستین یا اس کا دامن موڑا ہوا تھا جب بھی مکروہ ہے اور اس قول سے اس بات کی طرف سے اشارہ کرنا مقصود ہے کہ یہ موڑنا حالتِ نماز کے ساتھ ہی مخصوص نہیں خواہ نماز شروع کرنے سے پہلے یا دورانِ نماز ہو سب صورتوں میں مکروہ ہے۔ (جلد اول، صفحہ 598)

معلوم ہوا کہ کوشش کی جائے کہ شلوار، پینٹ یا ازار ٹخنوں سے تھوڑی سی اوپر سلائی جائے اگر بالفرض پینٹ یا شلوار ٹخنوں سے بڑی ہے تو اس کو اوپر یا نیچے سے فوٹا یعنی موڑا نہ جائے۔ کیونکہ ایسا فعل مکروہ تحریمی ہے یعنی اگر کسی شخص نے ایسی حالت میں نماز پڑھی تو شلوار یا پینٹ درست کر کے نماز دوبارہ لوٹانا واجب ہوگی۔

کپڑا ٹخنے سے اوپر رکھنے کا حکم:

الحديث:..... حضرت ابن عمر رضی اللہ عنہما فرماتے ہیں کہ سرکارِ اعظم ﷺ نے فرمایا جو شخص ایسا کپڑا تکبر سے نیچے کرے گا اللہ تعالیٰ قیامت کے دن اس کی طرف رحمت نہیں فرمائے گا۔ حضرت ابو بکر صدیق رضی اللہ عنہ نے اس فرمان کو سنتے ہی عرض کیا یا رسول اللہ ﷺ! میرا تہبند تو نیچے لٹک جاتا ہے مگر اس وقت کہ جب میں اس کا خاص خیال رکھوں (ان کے



شکم پر تہبند رکنا نہیں تھا سرک جاتا تھا) سرکارِ اعظم صلی اللہ علیہ وسلم نے فرمایا تم ان میں سے نہیں جو تکبر کے طور پر ازار لٹکاتے ہیں یعنی یہ وعید ان لوگوں کے لیے ہے جو قصداً (جان بوجھ کر) تکبر کی نیت سے تہبند و شلوار وغیرہ نیچی رکھتے ہیں۔

(بحوالہ: بخاری شریف، جلد دوم، صفحہ 860)

اس حدیث سے واضح ہو گیا کہ کپڑے ٹخنے سے نیچے لٹکانے کی دو صورتیں ہیں۔

(1) ..... بطور تکبر (2) ..... بغیر تکبر

پہلی صورت حرام ہے اس میں نماز مکروہ تحریمی واجب الادا ہوتی ہے اور دوسری صورت میں بغیر تکبر کی نیت سے ازار یا شلوار کو ٹخنوں سے نیچے رکھنا مکروہ تنزیہی بلکہ خلاف اولیٰ ہے صدیق اکبر رضی اللہ عنہ کا یہ فعل ازراہ تکبر نہ تھا کیونکہ ان کے شکم مبارک کی وجہ سے ازار نیچے سرک جاتا تھا اسی وجہ سے سرکارِ اعظم صلی اللہ علیہ وسلم نے فرمایا یعنی اے ابو بکر رضی اللہ عنہ! تم تکبراً کپڑا نیچے کرنے والے نہیں ہو۔

الغرض کہ پانچوں کا ٹخنے کے نیچے ہونا اگر تکبر کی نیت سے ہو تو حرام ہے اور وہ حصہ بدن جہنم کی آگ سے نہ بچ سکے گا اور اس میں نماز مکروہ تحریمی بھی ہوگی اور اگر تکبر کی نیت سے نہیں تو مستحق عذاب و عتاب نہیں اور نماز مکروہ تنزیہی بلکہ خلاف اولیٰ ہے۔

لہذا کوشش کی جائے کہ شلوار یا ازار اتنی لمبی نہ سلوائی جائے کہ ٹخنے سے نیچے رہے کیونکہ یہ صرف نماز کی حالت میں خرابی نہیں بلکہ عام حالت میں بھی اتنی ہی خرابی ہے جتنی نماز کی حالت میں ہے احادیث میں ٹخنوں سے اوپر رکھنے کا حکم دیا گیا ہے نہ کہ اتنی چھوٹی شلوار ہو کہ دیکھنے والوں کو معیوب لگے لوگ سمجھیں کہ چھوٹے بھائی کی شلوار پہن لی ہے۔

فقط والسلام

الفقیر محمد شہزاد قادری ترائی ۳



رسول پاک ﷺ کی حیات مبارکہ کا اولین دور

پیاسے نبی  
کا پیدا ہونے کا بیان



منصبی احمدی  
(تفہہ حسن کمال و تفہہ صدارت)



حیاتِ پاک کا وہ دور  
جب آپ کو صادق اور امین کے نام سے پکارا گیا۔

پیارے نبی  
صلی اللہ علیہ وآلہ وسلم  
کا

پیارا عہدِ شباب

منصب احمدی  
تفہہ حُسنِ کمال و تفہہ صدارت



نبی کریم ﷺ کے روزمرہ معمولات کا ذکر جمیل

پیالے کے نمبی  
صلی علیہ وآلہ وسلم

پیالے شب و روز

قاصی نثار النبوی  
نقشبندی



حیاتِ پاک کے بصیرت افروز اسفار

پاکستان کے  
پاک سفر

منصب احمدی  
(تفہہ حسن کمال و تفہہ صدارت)



سلاطین اور مختلف قبائل کے نام

پیادے نبی ﷺ

پیادے خطوط

منصب احمد بن حنبل  
(تفہہ حسن کمال و تفہہ صدارت)



رسول مصطفیٰ ﷺ سے جھڑنے والے معطر معطر موتی

پیالے کے  
پیالے کے اقوال

منصب احمدیہ  
(تمغہ حسن کمال و تمغہ صداقت)



حضور ﷺ کے حکمت سے پُر ایمان اندروز فیصلے

ﷺ  
صَلَّى عَلَيْهِ الْيَوْمَ

# پیادے نبی کے پیادے فیصلے

مِنْ صِبْوَانِ أَحْمَدِ بْنِ طَائِبٍ  
(تَمَنُّهُ حُسْنُ كَمَالٍ وَتَمَنُّهُ صِدَاقَات)



حیاتِ پاک کی اعجاز آفرینیاں

ﷺ  
صَلَّى عَلَيْهِ وَسَلَّمَ

پاک کے نبی  
پاک کے معجزات

اول - دوم

مَنْصُوبٌ أَحْمَدُ بْنُ حَبِيبٍ  
(تَمَنُّهُ حُسْنُ كَمَالٍ وَتَمَنُّهُ صِدْقَات)



سلاطین و قبائل سے کہتے گئے،

پیائے نبی

ﷺ  
صلى الله عليه وآله وسلم

کے

پیائے معاہدے

منصوب احمد بن حنبل  
(تفقه حنبل کمال و تفقه صدارت)





12 جلد

اردو ترجمہ

کامل سیٹ

سرورِ دو جہاں حضورِ نبی رحمت ﷺ کی بارگاہِ عالی میں ادارے کا ادنیٰ سا ارمان عقیدت و محبت

# سُبُلُ الْهُدَىٰ وَالرِّشَادِ فِي سِيرَةِ خَيْرِ الْعِبَادِ

حضرت امام محمد بن یوسف الصالحی الشامی رحمہ اللہ کی سیرت طیبہ پر شہرہ آفاق کتاب ایمان افروز اور روح پرور ترجمہ پر دوسرے ذوالفقار علی ساقی فاضل دارالعلوم محمدیہ غوثیہ، بھیرہ شریف کے بہار آفریں قلم سے ادارہ کی جانب سے پہلی دفعہ اردو زبان میں زیور طباعت سے آراستہ ہو کر منظر عام پر آچکا ہے۔ یہ عظیم کتاب سیرت کے موضوع پر ایک ایسی علمی دستاویز ہے جس کے بغیر لائبریری نامکمل متصور ہوگی۔ سیرت پاک کا خصوصی مطالعہ کرنے والوں کے لیے گراں بہا تحفہ ہے۔

کادش: نجابت علی تارڑ  
0321-9467047  
فون: 0300-9467047

زاویہ پبلشرز

دربار مارکیٹ، لاہور

voice: 042-37300642 - 042-37112954







Email: zaviapublishers@gmail.com  
Website: www.zaviapublishers.com

















**زَاوِي پبلیشرز**

دربار مارکیٹ، لاہور

Voice: 042-7248657 Fax: 042-7112954  
 Mobile: 0300-9467047 - 0321-9467047 - 0300-4505466  
 Email : zaviapublishers@yahoo.com







**زوی پبلشرز**

دربار مارکیٹ، لاہور

Voice: 042-7248657 Fax: 042-7112954  
 Mobile: 0300-9467047 - 0321-9467047 - 0300-4505466  
 Email : zaviapublishers@yahoo.com

